


'लक्ष्मी' ग्रन्थमालायाः सप्तमं रत्नम्

श्रीमद्भगवद्गीता

श्रीमत्परमहंसपरिव्राजकाचार्य-श्रीधराचार्यकृत-
श्रीधरी-व्याख्याऽलङ्कृता



पं० कृष्णदत्तशास्त्रिणा सुसम्पादिता



प्रकाशकः—

पं० लक्ष्मीनारायण मिश्रः

'लक्ष्मी' संस्कृतपुस्तकालयः,

कचौड़ीगली बनारस ।



प्रथमावृत्तिः]

संवत् १९९७ वि०

[मूल्यं द्वादशाणकाः

(अस्य सर्वेऽधिकाराः प्रकाशकेन स्वायत्तीकृताः)



मुद्रकः—

श्रीरामदास,

श्रीराम प्रेस, बुलानाला काशी ।



श्रीमद्भगवद्गीतामाहात्म्यम् ।



भनवन्परमेशान भक्तिरव्यभिचारिणी ।
प्रारब्धं भुज्यमानस्य कथं भवति हे प्रभो ॥ १ ॥
प्रारब्धं भुज्यमानो हि गीताभ्यास रतः सदा ।
स मुक्तः स सुखी लोके कर्मणा नोपलिप्यते ॥ २ ॥
महापापादिपापानि गीताध्यानं करोति चेत् ।
क्वचित्स्पर्शं न कुर्वन्ति नलिनीदलमम्बुवत् ॥ ३ ॥
गीतायाः पुस्तकं यत्र यत्र पाठः प्रवर्तते ।
तत्र सर्वाणि तीर्थानि प्रयागादीनि तत्र वै ॥ ४ ॥
सर्वे देवाश्च ऋषयो योगिनः पन्नगाश्च ये ।
गोपाला गोपिका वापि नारदोद्धवपार्षदैः ।
सहायो जायते शीघ्रं यत्र गीता प्रवर्तते ॥ ५ ॥
यत्र गीताविचारश्च पठनं पाठनं श्रुतम् ।
तत्राहं निश्चितं पृथ्वी निवसामि सदैव ही ॥ ६ ॥
गीताश्रयेऽहं तिष्ठामि गीता मे चोत्तमं गृहम् ।
गीताज्ञानमुपाश्रित्य त्रीँल्लोकान्पालयाम्यहम् ॥ ७ ॥
गीता मे परमा विद्या ब्रह्मरूपा न संशयः ।
अर्धमात्राक्षरा नित्या स्वानिर्वाच्यपदात्मिका ॥ ८ ॥
चिदानन्देन कृष्णेन प्रोक्ता स्वमुखतोऽर्जुनम् ।
वेदत्रयी परानन्दा तत्त्वार्थज्ञानसंयुता ॥ ९ ॥
योऽष्टादशजपी नित्यं नरो निश्चलमानसः ।
ज्ञानसिद्धिं स लभते ततो याति परं पदम् ॥ १० ॥
पाठेऽसमर्थः सम्पूर्णं ततोऽर्थं पाठमाचरेत् ।
तदा गोदानजं पुण्यं लभते नात्र संशयः ॥ ११ ॥

त्रिभागं पठमानस्तु गङ्गास्नानफलं लभेत् ।
 षडंशं जपमानस्तु सोमयागफलं लभेत् ॥ १२ ॥
 एकाध्यायन्तु यो नित्यं पठते भक्तिसंयुतः ।
 रुद्रलोकमवाप्नोति गणो भूत्वा वसेच्चिरम् ॥ १३ ॥
 अध्यायं श्लोकपादं वा नित्यं यः पठते नरः ।
 स याति नरतां यावन्मन्वन्तरं वसुन्धरे ॥ १४ ॥
 गोतायाः श्लोकदशकं सप्त पञ्च चतुष्टयम् ।
 द्वौ त्रोनेकं तदर्धं वा श्लोकानां यः पठेन्नरः ॥ १५ ॥
 चन्द्रलोकमवाप्नोति वर्षाणामयुतं ध्रुवम् ।
 गोतापाठसमायुक्तो मृतो मानुषतां व्रजेत् ॥ १६ ॥
 गोताभ्यासं पुनः कृत्वा लभते मुक्तिमुत्तमाम् ।
 गोतेत्युच्चारसंयुक्तो प्रियमाणो गतिं लभेत् ॥ १७ ॥
 गोतार्थश्रवणासक्तो महापापयुतोऽपि वा ।
 वैकुण्ठं समवाप्नोति विष्णुना सह मोदते ॥ १८ ॥
 गोतार्थं ध्यायते नित्यं कृत्वा कर्माणि भूरिशः ।
 जीवन्मुक्तः स विज्ञेयो देहान्ते परमं पदम् ॥ १९ ॥
 गोतामाश्रित्य बहवो भूभुजो जनकादयः ।
 निर्धूतकल्मषा लोके गोता याताः परं पदम् ॥ २० ॥
 गोतायाः पठनं कृत्वा माहात्म्यं नैव यः पठेत् ।
 वृथा पाठो भवेत्तस्य श्रम एव ह्युदाहृतः ॥ २१ ॥
 पतन्माहात्म्यसंयुक्तं गोताभ्यासं करोति यः ।
 सतत्फलमवाप्नोति दुर्लभां गतिमाप्नुयात् ॥ २२ ॥
 माहात्म्यमेतद्गीताया मया प्रोक्तं सनातनम् ।
 गीतान्ते च पठेद्यस्तु यदुक्तं तत्फलं लभेत् ॥ २३ ॥
 इति श्रीवाराहपुराणे धराविष्णुप्रोक्तं श्रीगीतामाहात्म्यं सम्पूर्णम् ॥

22.2/६३



* श्रीगुरुः शरणम् *

श्रीवेदव्यासप्रणीता ।

श्रीमद्भगवद्गीता

५० ५० श्रीधरस्वामिकृत श्रीधरी(सुबोधनी)व्याख्याऽलङ्कृता

ॐ नमो भगवते वासुदेवाय ॐ

शेषाशेषमुखव्याख्याचातुर्यं त्वेकवक्ततः ।

दधानमद्भुतं वन्दे परमानन्दमाधवम् ॥ १ ॥

श्रीमाधवं प्रणम्योमाधवं विश्वेशमादरात् ।

तद्भक्तियन्त्रितः कुर्वे गीताव्याख्यां सुबोधिनीम् ॥ २ ॥


भाष्यकारमतं सम्यक् तद्व्याख्यातृगिरस्तथा ।

यथामतिं समालोच्य गीताव्याख्यां समारभे ॥ ३ ॥

गीता व्याख्यायते यस्याः पाठमात्रादयत्नतः ।

सेयं सुबोधिनी टीका सदा ध्येया मनीषिभिः ॥ ४ ॥

इह खलु सकललोकहितावतारः सकलवन्दितचरणः परमकारुणिको भगवान् देवकीनन्दनस्तत्त्वाज्ञानविजृम्भितशोकमोहविभ्रंशितविवेकतया निजधर्मत्यागपर- धर्माभिसन्धिपरमर्जुनं धर्मज्ञानरहस्योपदेशप्लवेन तस्माच्छोकमोहसागरादुद्धार । तमेव भगवदुपदिष्टमर्थं कृष्णद्वैपायनः सप्तभिः श्लोकशतैरुपनिबबन्ध । तत्र च प्रायशः श्रीकृष्णमुखनिःसृतानेव श्लोकानलिखत् । कांश्चित्तत्सङ्गतये स्वयं व्यरचयत् । यथोक्तं गीतामाहात्म्ये—'गीताः सुगीताः कर्तव्याः किमन्यैः शास्त्रविस्तरैः । या स्वयं पद्मनाभस्य मुखपद्माद्विनिःसृताः' इति ।



तत्र तावद्धर्मक्षेत्रे इत्यादिना 'विषीदन्निदमब्रवीत्' इत्यन्तेन ग्रन्थेन श्रीकृष्णा-
 र्जुनसंवादप्रस्तावाय कथा निरूप्यते, ततः परमासमासेस्तयोधर्मज्ञानार्थसंवादः ।
 तत्र 'धर्मक्षेत्र' इत्यनेन श्लोकेन धृतराष्ट्रेण हस्तिनापुरस्थितं स्वसारथिः समीपस्थं
 सञ्जयं प्रति कुरुक्षेत्रवृत्तान्ते पृष्टे सञ्जयो हस्तिनापुरस्थितोऽपि व्यासप्रसादाद्भव-
 दिव्यचक्षुः कुरुक्षेत्रवृत्तान्तं साक्षात्पश्यन्निव धृतराष्ट्राय निवेदयामास—'दृष्ट्वा तु
 पाण्डवानीकम्' इत्यादिना ।

धृतराष्ट्र उवाच ।

धर्मक्षेत्रे कुरुक्षेत्रे समवेता युयुत्सः ।

मामकाः पाण्डवाश्चैव किमकुर्वत सञ्जय ॥ १ ॥

धर्मक्षेत्र इति । भो सञ्जय, धर्मभूमौ कुरुक्षेत्रे मत्पुत्राः पाण्डुपुत्राश्च
 युयुत्सवो योद्धमिच्छन्तः समवेता मिलिताः सन्तः किं कृतवन्तः ॥ १ ॥

सञ्जय उवाच ।

दृष्ट्वा तु पाण्डवानीकं व्यूढं दुर्योधनस्तदा ।

आचार्यमुपसङ्गम्य राजा वचनमब्रवीत् ॥ २ ॥

दृष्ट्वेति । पाण्डवानामनीकं सैन्यं व्यूढं व्यूहरचनया व्यवस्थितं दृष्ट्वा द्रोणा-
 चार्यसमीपं गत्वा राजा दुर्योधनो वक्ष्यमाणं वाक्यमुवाच ॥ २ ॥

तदेव वाक्यमाह—

पश्यैतां पाण्डुपुत्राणामाचार्य महतीं चमूम् ।


व्यूढां हृपदपुत्रेण तव शिष्येण धीमता ॥ ३ ॥

पश्यैतामित्यादिनवभिः श्लोकैः । भो आचार्य, पाण्डवानां विततां चमूं
 सेनां ससाक्षीहिणीपरिमितां पश्य । हृपदपुत्रेण धृष्टद्युम्नेन व्यूढां व्यूहरचनयाऽ-
 धिष्ठिताम् ॥ ३ ॥

अत्र शूरा महेष्वासा भीमार्जुनसमा युधि ।

युयुधानो विराटश्च हृपदश्च महारथः ॥ ४ ॥

अत्र शूरा इति । अत्रास्यां चम्वाम्, इषवो बाणा अस्यन्ते क्षिप्यन्ते
 एभिरितिष्वासा धनुषि ॥ महान्त इष्वासा येषां ते तथा । भीमार्जुनौ तावदत्राति-



प्रसिद्धौ योद्धारौ । ताभ्यां समाः शूराः शौर्येण क्षात्रधर्मेणोपेताः सन्ति । तानेव नामभिर्निर्दिशति । युयुधानः सात्यकिः ॥ ४ ॥

किञ्च —

धृष्टकेतुश्चेकितानः काशिराजश्च वीर्यवान् ।

पुरुजित्कुन्तिभोजश्च शैव्यश्च नरपुङ्गवः ॥ ५ ॥

धृष्टकेतुरिति । चेकितानो नाम एको राजा । नरपुङ्गवो नरश्रेष्ठः

शैव्यः ॥ ५ ॥

युधामन्युश्च विक्रान्त उत्तमौजाश्च वीर्यवान् ।

सौभद्रो द्रौपदेयाश्च सर्व एव महारथाः ॥ ६ ॥

युधामन्युश्चेति । विक्रान्तो युधामन्युर्नामैकः । सौभद्रोऽभिमन्युः द्रौपदेयाः द्रौपद्यां पञ्चभ्यो युधिष्ठिरादिभ्यो जाताः प्रतिविन्ध्यादयः पञ्च । महारथादीनां लक्षणम् — 'एको दशसहस्राणि योधयेद्यस्तु धन्विनाम् । शस्त्रशास्त्रप्रवीणश्च महारथ इति स्मृतः । अभितान्योधयेद्यस्तु सम्प्रोक्तोऽतिरथस्तु सः । रथी त्वेकेन यो युद्धयेत्तन्यूनोऽर्धरथो मतः' इति ॥ ६ ॥

अस्माकं तु विशिष्टा ये तान्निबोध द्विजोत्तम ।

नायका मम सैन्यस्य संज्ञार्थं तान्ब्रवीमि ते ॥ ७ ॥

अस्माकमिति । निबोध निबुद्धयस्व । नायका नेतारः । संज्ञार्थं सम्यग्ज्ञानार्थमित्यर्थः ॥ ७ ॥

तानेवाह —

भवान्भीष्मश्च कर्णश्च कृपश्च समितिञ्जयः ।

अश्वत्थामा विकर्णश्च सौमदत्तिस्तथैव च ॥ ८ ॥

भवानिति । द्वाभ्याम् । भवान्द्रोणः । समितिं सङ्ग्रामं जयतीति तथा ।

सौमदत्तिः सोमदत्तस्य पुत्रो भूरिश्रवाः ॥ ८ ॥

अन्ये च बहवः शूरा मदर्थे त्यक्तजीविताः ।

नानाशस्त्रप्रहरणाः सर्वे युद्धविशारदाः ॥ ९ ॥

अन्ये चेति । मदर्थे त्यक्तजीविताः । मत्प्रयोजनार्थं जीवितं त्यक्तुमव्यवसिता इत्यर्थः । नाना अनेकानि शस्त्राणि प्रहरणसाधनानि येषां ते । युद्धे विशा-

रदाः निपुणा इत्यर्थः ॥ ९ ॥

ततः किमित्यत आह—

अपर्याप्तं तदस्माकं बलं भीष्माभिरक्षितम् ।

पर्याप्तं त्विदमेतेषां बलं भीष्माभिरक्षितम् ॥ १० ॥

अपर्याप्तमिति । तत् तथाभूतैर्वीरैर्युक्तमपि भीष्मेणाभिरक्षितमप्यस्माकं बलं सैन्यमपर्याप्तं तैः सह योद्धुमसमर्थं भाति । इदं तु एतेषां पाण्डवानां बलं भीमेनाभिरक्षितं सत् पर्याप्तं समर्थं भाति । भीष्मस्योभयपक्षपातित्वात्, अस्मद्बलं पाण्डवसैन्यं प्रत्यसमर्थम् । भीमस्यैकपक्षपातित्वात् एतद्बलं अस्मद्बलं प्रति समर्थं भाति ॥ १० ॥

तस्माद्भवद्भिरेवं वर्तितव्यमित्याह—

अयनेषु च सर्वेषु यथाभागमवस्थिताः ।

भीष्ममेवाभिरक्षन्तु भवन्तः सर्व एव हि ॥ ११ ॥

अयनेष्विति । अयनेषु व्यूहप्रवेशमार्गेषु यथाभागं विभक्तां स्वां स्वां रणभूमिमपरित्यज्यावस्थिताः सन्तः सर्वे भीष्ममेवाभितो रक्षन्तु यथाऽन्तैर्युध्यमानः पृष्ठतः कैश्चिन्न हन्येत तथा रक्षन्तु । भीष्मबलेनैवास्माकं जीवितमिति भावः ॥ ११ ॥

तदेवं बहुमानयुक्तं राज्ञो दुर्योधनस्य वाक्यं श्रुत्वा भीष्मः किं कृतवांस्तदाह—

तस्य सज्जनयन्हर्षं कुरुवृद्धः पितामहः ।

सिंहनादं विनद्योच्चैः शङ्खं दध्मौ प्रतापवान् ॥ १२ ॥


तस्येति । तस्य राज्ञः हर्षं सज्जनयन् कुर्वन् पितामहो भीष्म उच्चैर्महान्तं सिंहनादं कृत्वा शङ्खं दध्मौ वादितवान् ॥ १२ ॥

तदेवं सेनापतेर्भीष्मस्य युद्धोत्सवमालक्ष्य सर्वतो युद्धोत्सवः प्रवृत्त इत्याह—

ततः शङ्खाश्च भेयंश्च पणवानकगोमुखाः ।

सहस्रैवाभ्यहन्यन्त स शब्दस्तुमुलोऽभवत् ॥ १३ ॥

तत इति । पणवाः आनकाः गोमुखाश्च वाद्यविशेषाः । सहस्रैव तत्क्षणमेव । अभ्यहन्यन्त वादिताः । स च शङ्खादिशब्दस्तुमुलो महानभवत् ॥ १३ ॥



ततः पण्डवसैन्ये प्रवृत्तं युद्धोत्सवमाह—

ततः श्वेतैर्हयैर्युक्ते महति स्यन्दने स्थितौ ।

माधवः पाण्डवश्चैव दिव्यौ शङ्खौ प्रदध्मतुः ॥ १४ ॥

तत इति । पञ्चभिः—ततः कौरवसैन्यवाद्यकोलाहलानन्तरं स्यन्दने रथे स्थितौ सन्तौ श्रीकृष्णार्जुनौ दिव्यौ शङ्खौ प्रकर्षेण दध्मतुर्वाद्यामासतुः ॥ १४ ॥

तदेव विभागेन दर्शयन्नाह—

पाञ्चजन्यं हृषीकेशो देवदत्तं धनञ्जयः ।

पौण्ड्रं दध्मौ महाशङ्खं भीमकर्मा वृकोदरः ॥ १५ ॥

पाञ्चजन्यमिति । पाञ्चजन्यादीनि श्रीकृष्णादिशङ्खानां नामानि । भीमं घोरं कर्म यस्य सः । वृकवदुदरं यस्य स वृकोदरो महाशङ्खं पौण्ड्रं दध्माविति ॥ १५ ॥

अनन्तविजयं राजा कुन्तीपुत्रो युधिष्ठिरः ।

नकुलः सहदेवश्च सुघोषमणिपुष्पकौ ॥ १६ ॥

अनन्तविजयमिति । नकुलः सुघोषं नाम शङ्खं दध्मौ । सहदेवो मणिपुष्पकं नाम ॥ १६ ॥

काश्यश्च परमेष्वासः शिखण्डी च महारथः ।

धृष्टद्युम्नो विराटश्च सात्यकिश्चापराजितः ॥ १७ ॥

काश्यश्चेति । काश्यः काशीराजः । कथम्भूतः । परमः श्रेष्ठ इष्वासो धनुर्ग्रहस्य सः ॥ १७ ॥

द्रुपदो द्रोपदेयाश्च सर्वशः पृथिवीपते ।

सौभद्रश्च महाबाहुः शङ्खान्दध्मुः पृथक्पृथक् ॥ १८ ॥

द्रुपद इति । हे पृथिवीपते हे धृतराष्ट्र ! ॥ १८ ॥

स च शङ्खानां नादस्त्वदीयानां महाभयं जनयामासेत्याह—

स घोषो धार्तराष्ट्राणां हृदयानि व्यदारयत् ।

नभश्च पृथिवीं चैव तुमुलो व्यनुनादयन् ॥ १९ ॥

स घोष इति । धार्तराष्ट्राणां त्वदीयानां हृदयानि विदारितवान् । किं कुर्वन् । नभश्च पृथिवीं चैव तुमुलो व्यनुनादयन् प्रतिध्वनिभिरापूरयन् ॥ १९ ॥

एतस्मिन्समये श्रीकृष्णमर्जुनो विज्ञापयामासेत्याह—

अथ व्यवस्थितान्दृष्ट्वा धार्तराष्ट्रान्कपिध्वजः ।

प्रवृत्ते शस्त्रसम्पाते धनुरुद्यम्य पाण्डवः ॥ २० ॥

अथेति चतुर्भिः—व्यवस्थितान्युद्धोद्योगेन स्थितान् । कपिध्वजोऽर्जुनः ॥२०॥

हृषीकेशं तदा वाक्यमिदमाह महीपते ।

अर्जुन उवाच ।

सेनयोरुभयोर्मध्ये रथं स्थापय मेऽच्युत ॥ २१ ॥

हृषीकेशमिति । तदेव वाक्यमाह—सेनयोरिति ॥ २१ ॥

यावदेतान्निरीक्षेऽहं योद्धुकामानवस्थितान् ।

कैर्मया सह योद्धव्यमस्मिन्नणसमुद्यमे ॥ २२ ॥

यावदेतानिति । ननु त्वं योद्धा न तु युद्धप्रेक्षकस्तत्राह—कैरिति । कैः सह मया योद्धव्यम् ॥ २२ ॥

योत्स्यमानानवेक्षेऽहं य एतेऽत्र समागताः ।

धार्तराष्ट्रस्य दुर्बुद्धेर्युद्धे प्रियचिकीर्षवः ॥ २३ ॥

योत्स्यमानानिति । धार्तराष्ट्रस्य दुर्योधनस्य प्रियं कर्तुमिच्छन्तो य इह समागताः तान्यावद्द्रक्ष्यामि तावदुभयोः सेनयोर्मध्ये मे रथं स्थापयेत्यन्वयः ॥२३॥ ततः किं वृत्तमित्यपेक्षायां—

सञ्जय उवाच—

एवमुक्तो हृषीकेशो गुडाकेशेन भारत ।


सेनयोरुभयोर्मध्ये स्थापयित्वा रथोत्तमम् ॥ २४ ॥

एवमिति । गुडाका निद्रा तस्या ईशेन जितनिद्रेणार्जुनेनैवमुक्तः सन्, हे भारत धृतराष्ट्र! सेनयोर्मध्ये रथानामुत्तमं रथं हृषीकेशः स्थापितवात् ॥२४॥

भीष्मद्रोणप्रमुखतः सर्वेषां च महीक्षिताम् ।

उवाच पार्थ पश्यैतान्समवेतान्कुरुनिति ॥ २५ ॥

भीष्मद्रोणेति । भीष्मद्रोणयोर्महीक्षितां राज्ञां च प्रमुखतः सम्मुखे रथं स्थापयित्वा, हे पार्थ !, एतान्कुरुन्पश्येत्युवाच ॥ २५ ॥



ततः किं प्रवृत्तमित्यत आह—

तत्रापश्यत्स्थितान्पार्थः पितृन्थ पितामहान् ।

आचार्यान्मातुलान्भ्रातृन्पुत्रान्पौत्रान्सखींस्तथा ।

श्वशुरान्सुहृदश्चैव सेनयोरुभयोरपि ॥ २६ ॥

तत्रापश्यदिति साधेन—तत्रेति । पितृन्, पितृव्यादीनित्यर्थः । पुत्रा-
न्यौत्रानिति । दुर्योधनादीनां ये पुत्राः पौत्राश्च तानित्यर्थः । सखीन्मित्राणि ।
सुहृदः कृतोपकारांश्चापश्यत् ॥ २६ ॥

ततः किं कृतवानित्यत आह—

तान्समीक्ष्य स कौन्तेयः सर्वान्बन्धूनवस्थितान् ।

कृपया परयाविष्टो विषोदन्निदमब्रवीत् ॥ २७ ॥

तानिति । आविष्टो व्याप्तः युक्तः । विषोदन्विशेषेण सीदन्नवसादं ग्लानिं
लभमानः ॥ २७ ॥

किमब्रवीदित्यपेक्षायामाह—दृष्ट्वेममित्यादियावदध्यायसमाप्ति—

अर्जुन उवाच ।

दृष्ट्वेमं स्वजनं कृष्ण युयुत्सुं समुपस्थितम् ।

सीदन्ति मम गात्राणि मुखं च परिशुष्यति ॥ २८ ॥

हे कृष्ण !, योद्धुमिच्छन्तं पुरतः सम्यगवस्थितमिमं बन्धुजनं दृष्ट्वा मदी-
यानि गात्राणि करचणादीनि सीदन्ति विशीर्यन्ते । किञ्च मुखं परि समन्ताच्छु-
ष्यति निद्रंवीभवति ॥ २८ ॥

किञ्च—

वेपथुश्च शरीरे मे रोमहर्षद्वयं जायते ।

गाण्डीवं स्रंसते हस्तास्त्वक्चैव परिदह्यते ॥ २९ ॥

वेपथुश्चेति । वेपथुः कम्पः । रोमहर्षो रोमाच्चः स्रंसते निपतति । परि-
दह्यते सर्वतः सन्तप्यते ॥ २९ ॥

अन्यच्च—

न च शक्तोम्यवस्थातुं भ्रमतीव च मे मनः ।

निमित्तानि च पश्यामि विपरीतानि केशव ॥ ३० ॥

न चेति । विपरीतानि निमित्तान्यनिष्ठसूचकानि शकुनानि पश्यामि ॥३०॥

किञ्च—

न च श्रेयोऽनुपश्यामि हत्वा स्वजनमाहवे ।

न काङ्क्षे विजयं कृष्ण न च राज्यं सुखानि च ॥ ३१ ॥

न चेति । स्वजनम् आहवे युद्धे हत्वा श्रेयः फलं न पश्यामि । विजया-
दिकं फलं किं न पश्यसीति चेत्तत्राह-न काङ्क्षे इति ॥ ३१ ॥

एतदेव प्रपञ्चयति—

किं नो राज्येन गोविन्द किं भोगैर्जीवितेन वा ।

येषामर्थं काङ्क्षितं नो राज्यं भोगाः सुखानि च ॥ ३२ ॥

त इमेऽवस्थिता युद्धे प्राणांस्त्यक्त्वा धनानि च ।

आचार्याः पितरः पुत्रास्तथैव च पितामहाः ॥ ३३ ॥

मानुलाः श्वशुराः पौत्राः श्यालाः सम्बन्धिनस्तथा ।

किं न इति सार्धाभ्याम् । यदर्थमस्माकं राज्यादिकमपेक्षितं त एते प्राण-
धनानि त्यक्त्वा त्यागमङ्गीकृत्य युद्धार्थमवस्थिताः । अतःकिमस्माकं राज्यादिभिः
कृत्यमित्यर्थः ॥ ३२ ॥ ३३ ॥

ननु यदि कृपया त्वमेतान्न हंसि तर्हि त्वामेते राज्यलोभेन हनिष्यन्त्येव
अतस्त्वमेवैतान्हत्वा राज्यं भुङ्क्ष्व तत्राह—

एतान्न हन्तुमिच्छामि घ्नतोऽपि मधुसूदन ॥ ३४ ॥

अपि त्रैलोक्यराज्यस्य हेतोः किं नु महीकृते ।

निहत्य धार्तराष्ट्रान्नः का प्रीतिः स्याज्जनार्दन ॥ ३५ ॥

एतानिति सार्धेन । घ्नतोऽप्यस्मान्घातयतोऽप्येतांत्रैलोक्यराज्यस्यापि
हेतोस्तत्प्राप्त्यर्थमप्यहं हन्तुं नेच्छामि । किं पुनर्महीमात्रप्राप्त्यर्थमित्यर्थः ॥३४॥३५॥

ननु च 'अग्निदो गरदश्वैव शरूपापिर्धनापहः । क्षेत्रदारापहर्ता च षडेते ह्या-
ततायिनः' इति स्मरणात् । अग्निदत्त्वादिभिः षड्भिरपि हेतुभिरेते तावदातता-
यिनः । आततायिनां च वधो युक्त एव । 'आततायिनमायान्तं' हन्यादेवाविचा-

रयन् । नाततायिवधे दोषो हन्तुर्भवति कश्चन' इति वचनात्तत्राह साधेन—४५७७२

पापमेवाश्रयेदस्मान्हत्वैतानाततायिनः ।

तस्मान्नाहार्हा वयं हन्तुं धार्तराष्ट्रान्स्ववान्धवान् ॥

स्वजनं हि कथं हत्वा सुखिनः स्याम माघव ॥ ३६ ॥

पापमिति । आततायिनमायान्तमित्यादिकमर्थशास्त्रं हि धर्मशास्त्रादुर्बलम् । यथोक्तं याज्ञवल्क्येन—'स्पृत्योर्विरोधे न्यायस्तु बलवान् व्यवहारतः । अर्थशास्त्रात् बलवद् धर्मशास्त्रमिति स्थितिः' । तस्मादाततायिनामप्येतेषामाचार्यादीनां वधेऽस्माकं पापमेव भवेदन्याय्यत्वाद् धर्मत्वाच्चैतद्ब्रधस्य । न चेह सुखं स्यादित्याह—स्वजनं हीति ॥ ३६ ॥

ननु तत्रैतेषामपि बन्धुवधदोषे समाने सति यथैवेते बन्धुवधदोषमङ्गीकृत्य युद्धे प्रवर्तन्ते तथैव भवानपि प्रवर्ततां किमनेन विषादेनेत्यत आह—

यद्यप्येते न पश्यन्ति लोभोपहतचेतसः ।

कुलक्षयकृतं दोषं मित्रद्रोहे च पातकम् ॥ ३७ ॥

कथं न ज्ञेयमस्माभिः पापादस्मान्निवर्तितुम् ।

कुलक्षयकृतं दोषं प्रपश्यद्विर्जनादर्दन ॥ ३८ ॥

द्राभ्याम्—यद्यपीति । राज्यलोभेनोपहतं भ्रष्टविवेकं चेतो येषां त एते दुर्योधनादयो यद्यपि दोषं न पश्यन्ति तथाप्यस्माभिर्दोषं प्रपश्यद्विरस्मात्पापान्निवर्तितुं कश्चन ज्ञेयम् । निवृत्तावेव बुद्धिः कर्तव्येत्यर्थः ॥ ३७ ॥ ३८ ॥

तमेव दोषं दर्शयति—

कुलक्षये प्रणश्यन्ति कुलधर्माः सनातनाः ।

धर्मं नष्टे कुलं कृत्स्नमधर्मोऽभिभवत्युत ॥ ३९ ॥

कुलक्षय इति । सनातनाः परम्पराप्राप्ताः । उतापि कृत्स्नमपि अवशिष्टं कुलमधर्मोऽभिभवति व्याप्नोति ॥ ३९ ॥

ततश्च—

अधर्माभिभवात्कृष्ण प्रदुष्यन्ति कुलस्त्रियः ।

स्त्रीषु दुष्टासु वार्ष्णेय जायते वर्णसङ्करः ॥ ४० ॥

अधर्माभिभवादिति ॥ ४० ॥

एवं च सति—

सङ्करो नरकायैव कुलघ्नानां कुलस्य च ।

पतन्ति पितरो ह्येषां लुप्तपिण्डोदकक्रियाः ॥ ४१ ॥

सङ्कर इति । एषां कुलघ्नानां पितरः पतन्ति । हि यस्माल्लुप्ता पिण्डोद-
कक्रिया येषां ते ॥ ४१ ॥

उक्तं दोषमुपसंहरति—

दोषैरैतैः कुलघ्नानां वर्णसङ्करकारकैः ।

उत्साद्यन्ते जातिधर्माः कुलधर्माश्च शाश्वताः ॥ ४२ ॥

उत्सन्नकुलधर्माणां मनुष्याणां जनार्दन ।

नरके नियतं वासो भवतीत्यनुशुभ्रम् ॥ ४३ ॥

दोषैरिति । दाभ्याम् उत्साद्यन्ते लुप्यन्ते जातिधर्मा वर्णधर्माः कुलध-
र्माश्च । चकारादाश्रमधर्मादयोऽपि गृह्यन्ते ।

उत्सन्नैति । उत्सन्नाः कुलधर्मा येषां ते तथा तेषाम् । उत्सन्नकुलधर्माणा-
मित्युत्सन्नजातिधर्मादीनामप्युपलक्षणम् । अनुशुभ्रम् श्रुतवन्तो वयम् । 'प्राय-
श्चित्तमकुर्वाणाः पापेषु निरता नराः । अपश्चात्तापिनः कष्टान्निरयान्यान्ति दारु-
णान्' इत्यादिवचनेभ्यः ॥ ४२ ॥ ४३ ॥

बन्धुवधव्यवसायेन सन्तप्यमान आह—

अहो बत महत्पापं कर्तुं व्यवसिता वयम् ।

यद्राज्यसुखलोभेन हन्तुं स्वजनमुद्यताः ॥ ४४ ॥


अहो इति । स्वजनं हन्तुमुद्यता इति । यत एतन्महत्पापं कर्तुमध्यवसायं
कृतवन्तो वयम् । अहो बत कष्टमित्यर्थः ॥ ४४ ॥

एवं सन्तप्तः सन्मृत्युमेवाशासान आह—

यदि मामप्रतीकारमशस्त्रं शस्त्रपाणयः ।

धार्तराष्ट्रा रणे हन्युस्तन्मे क्षेमतरं भवेत् ॥ ४५ ॥

यदीति । अकृतप्रतीकारं तूष्णीमुपविष्टं मां यदि हनिष्यन्ति तर्हि तद्धननं
मम क्षेमतरमत्यन्तं हितं भवेत् पापानिष्पत्तेः ॥ ४५ ॥



ततः किं वृत्तमित्यपेक्षायाम्—

सञ्जय उवाच ।

एवमुक्त्वार्जुनः सङ्घथे रथोपस्थ उपाविशत् ।
विसृज्य सशरं चापं शोकसंविग्नमानसः ॥ ४६ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे-
अर्जुनविषादयोगो नाम प्रथमोऽध्यायः ॥ १ ॥

एवमिति । सङ्घथे सङ्गामे । रथोपस्थे रथस्योपरि । उपाविशदुपविवेश
शोकेन संविग्नं प्रकम्पितं मानसं चित्तं यस्य सः ॥ ४६ ॥
इति श्रीधरस्वामिविरचितायां श्रीधरी (सुबोधिनी-)टीकायां प्रथमोऽध्यायः ॥१॥



अथ द्वितीयोऽध्यायः ॥ २ ॥

ततः किं वृत्तमित्यपेक्षायाम्—

सञ्जय उवाच ।

तं तथा कृपयाविष्टमश्रुपूर्णाकुलेक्षणम् ।
विषीदन्तमिदं वाक्यमुवाच मधुसूदनः ॥ १ ॥

तं तथेति । अश्रुभिः पूर्णं आकुले ईक्षणे यस्य तम् । तथोक्तप्रकारेण
विषीदन्तं तमर्जुनं प्रति मधुसूदन इदं वाक्यमुवाच ॥ १ ॥

तदेव वाक्यमाह—

श्रीभगवानुवाच ।

कुतस्त्वा कश्मलमिदं विषमे समुपस्थितम् ।
अनार्यजुष्टमस्वर्ग्यमकीर्तिकरमर्जुन ॥ २ ॥

कुत इति । कुतो हेतोः । त्वा इति त्वाम् । विषमे सङ्कटे इदं कश्मलं समु-
पस्थितमयं मोहः प्राप्तः । यत आर्यैरसेवितम् । अस्वर्ग्यमधर्म्यमयशस्करं च ॥२॥
तस्मात्—

कलैर्बन्धं मा स्म गमः पार्थ नैतत्त्वय्युपपद्यते ।
क्षुद्रं हृदयदौर्बल्यं त्यक्त्वोत्तिष्ठ परन्तप ॥ ३ ॥

क्लैव्यमिति । हे पार्थ ! क्लैव्यं कातर्यं मा स्म गमः न प्राप्नुहि । यत-
स्त्वध्येतन्नोपपद्यते योग्यं न भवति । क्षुद्रं तुच्छं हृदयदौर्बल्यं कातर्यं त्यक्त्वा
युद्धायोत्तिष्ठ, हे परन्तप ! शत्रुतापन ॥ ३ ॥

नाहं कातर्येण युद्धादुपरतोऽस्मि किन्तु युद्धस्यान्याय्यत्वादिति—

अर्जुन उवाच ।

कथं भीष्ममहं सङ्ख्ये द्रोणं च मधुसूदन ।

इषुभिः प्रतियोत्स्यामि पूजार्हावरिसूदन ॥ ४ ॥

कथमिति । भीष्मद्रोणौ पूजायामहौ योग्यौ तौ प्रति कथमहं योत्स्यामि
तत्रापिषुभिः । यत्र वाचापि योत्स्यामिति वक्तुमनुचितं तत्र बाणैः कथं योत्स्या-
मीत्यर्थः । हे अरिसूदन ! शत्रुनिर्दलन ॥ ४ ॥

तर्हि तव देहयात्रापि न स्यादिति चेत्तत्राह—

गुरुनहत्वा हि महानुभावाञ्छ्रेयो भोक्तुं भैक्ष्यमपीह लोके ।

हत्वार्थकामांस्तु गुरुनिहैव भुञ्जीय भोगान् रुधिरप्रदिग्धान् ॥ ५ ॥


गुरुनिति । गुरुन्द्रोणादीनहत्वा परलोकविरुद्धो गुरुवधस्तमकृत्वा इह
लोके भिक्षानपि भोक्तुं श्रेयः उचितम् । विपक्षे तु न केवलं परत्र दुःखम्, इहैव
तु नरकदुःखमनुभवेयमित्याह—हत्वेति । गुरुनहत्वा इहैव तु रुधिरेण प्रदि-
ग्धान्प्रकर्षेण लिप्तानर्थकामात्मकान्भोगानहं भुञ्जीय अदनीयाम् । यद्वा अर्थकामा-
निति गुरुणां विशेषणम् । अर्थतृष्णाकुलत्वादेते तावद्युद्धाच्च निवर्तेरन् । तस्मा-
देतद्बधः प्रसज्येतैवेत्यर्थः । तथा च युधिष्ठिरं प्रति भीष्मेणोक्तम् 'अर्थस्य
पुरुषो दासो दासस्त्वर्थो न कस्यचित् । इति सत्यं महाराज बद्धोऽस्म्यर्थेन
कौरवैः' इति ॥ ५ ॥

किञ्च यद्यप्यधर्ममङ्गीकरिष्यामस्तथापि किमस्माकं जयः पराजयो वा भवे-
दिति न ज्ञायत इत्याह—

न चैतद्विद्यः कतरन्तो गरीयो यद्वा जयेम यदि वा नो जयेयुः ।

यानेव हत्वा न जिजीविषामंस्तेऽत्रस्थिताः प्रमुखे धार्तराष्ट्राः ॥६॥

न चेति । एतद्द्वयोर्मध्ये नोऽस्माकं कतरन् किं नाम गरीयोऽधिकतरं



भवतीति न विद्मः । तदेव द्वयं दर्शयति—यद्वा एतान्वयं जयेम जेष्यामः यदि वा
 नोऽस्मान्नेते जयेयुर्जेष्यन्तीति । किं चास्माकं जयोऽपि फलतः पराजय एवेत्याह—
 यानेव हत्वा जीवितुं नेच्छामस्त एवैते सम्मुखेऽवस्थिताः ॥ ६ ॥
 तस्मात्—

कार्पण्यदोषोपहतस्वभावः पृच्छामि त्वां धर्मसम्मूढचेताः ।

यच्छ्रेयः स्यान्नश्चितं ब्रूहि तन्मे शिष्यस्तेऽहं शाधि मां त्वां प्रपन्नम् ॥ ७ ॥

कार्पण्येति । कार्पण्यदोषोपहतस्वभावः एतान्हत्वा कथं जीविष्याम इति
 कार्पण्यं, दोषश्च स्वकुलक्षयकृतः, ताभ्यामुपहतोऽभिभूतः स्वभावः शौर्यादिलक्षणो
 यस्य सोऽहं त्वां पृच्छामि । तथा धर्मे सम्मूढं चेतो यस्य सः । युद्धं त्यक्त्वा
 भिक्षाटनमपि क्षत्रियस्य धर्मो वाऽधर्मो वेति सन्दिग्धचित्तः सन्नित्यर्थः । अतो मे
 यन्नश्चितं श्रेयो युक्तं स्यात्तद्ब्रूहि । किञ्च तेऽहं शिष्यः शासनार्हः । अतस्त्वां
 प्रपन्नं शरणात् मां शाधि शिक्षय ॥ ७ ॥

त्वमेव विचार्य यद्युक्तं तत्कुर्विति चेत्तत्राह—

नहि प्रपश्यामि ममापनुद्याद्यच्छोकमुच्छोषणमिन्द्रियाणाम् ।

अवाप्य भूमावसपत्नमृद्धं राज्यं सुराणामपि चाधिपत्यम् ॥ ८ ॥

नहीति । इन्द्रियाणामुच्छोषणमतिशोषणकरं मदीयं शोकं यत्कर्मापनुद्याद-
 पनयेत्तदहं न प्रपश्यामि । यद्यपि भूमौ निष्कण्टकं समृद्धं राज्यं प्राप्स्यामि, तथा
 सुरेन्द्रत्वमपि यदि प्राप्स्यामि एवमभीष्टं तत्सर्वमवाप्यापि शोकापनोदनोपायं न
 प्रपश्यामीत्यन्वयः ॥ ८ ॥

एवमुक्त्वाऽर्जुनः किं कृतवानित्यपेक्षायाम्—

सञ्जय उवाच ।

एवमुक्त्वा हृषीकेशं गुडाकेशः परन्तप ।

न योत्स्य इति गोविन्दमुक्त्वा तूर्णान् बभूव ह ॥ ९ ॥

पवमिति । स्पष्टार्थः ॥ ९ ॥

ततः किं वृत्तमित्यपेक्षायामाह—

तमुवाच हृषीकेशः प्रहसन्निव भारत ।

सेनयोरुभयोर्मध्ये विषीदन्तमिदं वचः ॥ १० ॥

तमुवाचेति । प्रहसन्निव प्रसन्नमुखः सन्नित्यर्थः ॥ १० ॥
देहात्मनोरविवेकादस्यैवं शोको भवतीति तद्विवेकप्रदर्शनार्थम् —

श्रीभर्गवानुवाच ।

अशोच्यानन्वशोचस्त्वं प्रज्ञावादांश्च भाषसे ।

गतासूनगतासूंश्च नानुशोचन्ति पण्डिताः ॥ ११ ॥

अशोच्यानिति । शोकस्याविषयभूतानेव बन्धूंस्त्वमन्वशोचोऽनुशोचित-
वानसि 'दृष्ट्वेभं स्वजनं कृष्ण युयुत्सुं समुपस्थितम्' इत्यादिना । तत्र 'कुतस्त्वा
कश्मलमिदं विषमे समुपस्थितम्' इत्यादिना मया बोधितोऽपि पुनश्च प्रज्ञावतां
पण्डितानां वादान् शब्दान् 'कथं भीष्ममहं सङ्क्षये' इत्यादीन्केवलं भाषसे नतु
पण्डितोऽसि । यतो (विद्वांसः) गतासूनगतप्राणान्बन्धून्गतासूंश्च जीवतोऽपि
यन्मुहीना एते कथं जीविष्यन्तीति नानुशोचन्ति ॥ ११ ॥

अशोच्यत्वे हेतुमाह —

न त्वेवाहं जातु नासं न त्वं नेमे जनाधिपाः ।

न चैव न भविष्यामः सर्वे वयमतः परम् ॥ १२ ॥

न त्वेवेति । यथाहं परमेश्वरो जातु कदाचिद्धीलाविप्रहस्याविर्भावे तिरो-
भावेऽपि नासमिति नैव, अपितु आसमेव अनादित्वात् । न च त्वं नासीः नाभूः,
अपि त्वासीरेव । इमे च जनाधिपाः नृपाः नासन्निति न, अपितु आसन्नेव मर्द-
शत्वात्, तथाऽतःपरं इत उपर्यपि न भविष्यामो न स्थास्याम इति च नैव,
अपितु स्थास्यामः । एवं जन्ममरणशून्यत्वादशोच्यत्वमित्यर्थः ॥ १२ ॥

नन्वीश्वरस्य तव जन्मादिशून्यत्वं सत्यमेव जीवानां तु जन्ममरणे प्रसिद्धे तत्राह—

देहिनोऽस्मिन्यथा देहे कौमारं यौवनं जरा ।

तथा देहान्तरप्राप्तिर्धीरस्तत्र न मुह्यति ॥ १३ ॥

देहिन इति । देहिनो देहाभिमानिनो जीवस्य यथाऽस्मिन्स्थूलदेहे कोमा-
राद्यवस्था देहनिबन्धना एव नतु स्वतः पूर्वावस्थानाशेषवस्थान्तरोत्पत्तावपि स
एवाहमिति प्रत्यभिज्ञानात्तथैवैतद्देहनाशे देहान्तरप्राप्तिरपि लिङ्गदेहनिबन्धना ।

ननु तावतात्मनो नाशः । जातमात्रस्य पूर्वसंस्कारेण स्तन्यपानादौ प्रवृत्तिर्दशनात् ।
अतो धीरः धीमास्तत्र तयोर्देहनाशोत्पत्त्योर्न मुह्यति आत्मैव मृतो जातश्चेति न
मन्यते ॥ १३ ॥

ननु गतासूनगतासूंश्चाहं न शोचामि किन्तु तद्वियोगादिदुःखभाजं मामेवेति चेत्तत्राह—

मात्रास्पर्शास्तु कौन्तेय शीतोष्णसुखदुःखदाः ।

आगमापायिनोऽनित्यास्तांस्तितिक्षस्व भारत ॥ १४ ॥

मात्रास्पर्शा इति । मीयन्ते ज्ञायन्ते विषया आभिरिति मात्रा इन्द्रिय-
वृत्तयः तासां स्पर्शा विषयैः सम्बन्धाः ते शीतोष्णादिप्रदा भवन्ति । ते त्वागमा-
पायित्वादनित्या अस्थिराः अतस्तांस्तितिक्षस्व सहस्व । यथा जलातपादिसम्पर्का-
स्तत्कालकृताः स्वभावतः शीतोष्णादि प्रयच्छन्ति एवमिष्टसंयोगवियोगा अपि
सुखदुःखादि प्रयच्छन्ति तेषां चास्थिरत्वात्सहनं तव धीरस्येचितं ननु तन्निमित्त-
दूर्षविषादपारवश्यमित्यर्थः ॥ १४ ॥

तत्प्रतीकारप्रयत्नादपि तत्सहनमेवोचितं महाफलत्वादित्याह—

यं हि न व्यथयन्त्येते पुरुषं पुरुषर्षभ ।

समदुःखसुखं धीरं सोऽमृतत्वाय कल्पते ॥ १५ ॥

यमिति । एते मात्रास्पर्शाः यं पुरुषं न व्यथयन्ति नाभिभवन्ति । समे
सुखदुःखे यस्य तम् । स तैरविक्षिप्यमाणो धर्मज्ञानद्वारा अमृतत्वाय मोक्षाय
कल्पते योग्यो भवति ॥ १५ ॥

ननु तथापि शीतोष्णादिकमतिदुःसहं कथं सोढव्यम्, अत्यन्तं तत्सहने च
कदाचिदात्मनाशस्यापि सम्भवादित्याशङ्क्य तत्त्वविचारतः सर्वं सोढुं शक्यमित्या-
शयेनाह—

नाऽसतो विद्यते भावो नाऽभावो विद्यते सतः ।

उभयोरपि दृष्टोऽन्तस्त्वनयोस्तत्त्वदर्शिभिः ॥ १६ ॥

नेति । असतः अनात्मधर्मत्वादविद्यमानस्य शीतोष्णादेरात्मनि भावः सत्ता
न विद्यते । तथा सतः सत्स्वभावस्यात्मनोऽभावो विनाशो न विद्यते । एवमुभयोः
सदसतोरन्तो निर्णयो दृष्टः । नैः तत्त्वदर्शिभिर्वस्तुयात्थात्म्यविद्भिः । एवम्भूतविवे-

केन सहस्वेत्यर्थः ॥ १६ ॥

तत्र सस्वभावमविनाशिवस्तु सामान्येनोक्तं विशेषतो दर्शयति--

अविनाशि तु तद्विद्धि येन सर्वमिदं ततम् ।

विनाशमव्ययस्यास्य न कश्चित्कर्तुमर्हति ॥ १७ ॥

अविनाशीति । येन सर्वमिदमागमापायधर्मकं देहादिकं ततं तत्साक्षित्वेन व्याप्तम् । तत्तु आत्मस्वरूपमविनाशि विनाशशून्यं विद्धि जानीहि । तत्र हेतुमाह--विनाशमिति ॥ १७ ॥

आगमापायधर्मसदृशयति--

अन्तवन्त इमे देहा नित्यस्योक्ताः शरीरिणः ।

अनाशिनोऽप्रमेयस्य तस्याद्युध्यस्व भारत ॥ १८ ॥

अन्तवन्त इति । अन्तो नाशो विद्यते येषां तेऽन्तवन्तः । नित्यस्य सर्वदैकरूपस्य शरीरिणः शरीरवतः । अत एव अनाशिनो विनाशरहितस्याप्रमेयस्यापरिच्छिन्नस्यात्मन इमे सुखदुःखादिधर्मका देहा उक्तास्तत्त्वदर्शिभिः । यस्मादेवमात्मनो न विनाशः न च सुखदुःखादिसम्बन्धः तस्मान्मोहजं शोकं त्यक्त्वा युध्यस्व । स्वधर्मं मात्याक्षीदित्यर्थः ॥ १८ ॥

तदेवं भौष्मादिमृत्युनिमित्तः शोको निवारितः । यच्चात्मनो हन्तृत्वनिमित्तं दुःखमुक्तं 'एतान्न हन्तुमिच्छामि' इत्यादिना तदपि तद्वदेव निर्निमित्तमित्याह--

य एनं वेत्ति हन्तारं यश्चैनं मन्यते हतम् ।

उभौ तौ न विजानीतो नायं हन्ति न हन्यते ॥ १९ ॥

य एनमिति । एनमात्मानम् । आत्मनो हननक्रियायां कर्मत्वं कर्तृत्वमपि नास्तीत्यर्थः । तत्र हेतुर्नायमिति ॥ १९ ॥

न हन्यत इत्येतदेव षड्भावविकारशून्यत्वेन द्रढयति--

न जायते म्रियते वा कदाचिन्नायं भूत्वा भविता वा न भूयः ।

अजो नित्यः शाश्वतोऽयं पुराणो न हन्यते हन्यमाने शरीरे ॥२०॥

नेति । न जायत इति जन्मप्रतिषेधः । न म्रियते चेति विनाशप्रतिषेधः ।

वाशब्दो चार्थे । न चार्थं भूत्वा उत्पद्य भविता भवति अस्तित्वं भजते । किन्तु

प्रागेव स्वतः सद्रूप इति जन्मान्तरास्तित्वलक्षणद्वितीयविकारप्रतिषेधः । तत्र हेतुः यस्मादजः । यो हि जायते स जन्मान्तरमस्तित्वं भजते नतु यः स्वयमेवास्ति स भूयोऽप्यन्यदस्तित्वं भजत इत्यर्थः । नित्यः सर्वदैकरूप इति वृद्धिप्रतिषेधः । शाश्वतः शश्वद्भव इत्यपक्षयप्रतिषेधः । पुराण इति विपरिणामप्रतिषेधः । पुरापि नव एव नतु परिणामतो रूपान्तरं प्राप्य नवो भवतोत्यर्थः । यद्वा न भवितेत्यस्यानुषङ्गं कृत्वा भूयोऽधिकं यथा भवति तथा न भवतीति वृद्धिप्रतिषेधः । अजो नित्य इति चोभयवृद्धयभावे हेतुरित्यपौनरुक्त्यम् । तदेवं जायते अस्ति वर्धते विपरिणामते अपक्षीयते नश्यतीत्येवं यास्कादिभिर्वेदादिभिरुक्ताः षड्भावविकारा निरस्ताः । यदर्थमेते विकारा निरस्तास्तं प्रस्तुतं विनाशाभावमुपसंहरति— 'न हन्यते हन्यमाने शरीरे' इति ॥ २० ॥

अतएव हन्तृत्वाऽभावोऽपि पूर्वोक्तः प्रसिद्ध इत्याह—

वेदाविनाशिनं नित्यं य एनमजमव्ययम् ।

कथं स पुरुषः पार्थ कं घातयति हन्ति कम् ॥ २१ ॥

वेदेति । नित्यं वृद्धिशून्यम् । अव्ययमपक्षशून्यम् । अजमविनाशिनं च यो वेद स पुरुषः कं हन्ति कथं वा हन्ति एवम्भूतस्य वधे साधनाऽभावात् । तथा स्वयं प्रयोजकोभूत्वाऽन्येन कं घातयति । न कश्चिदपि कथञ्चिदपीत्यर्थः । अनेन मय्यपि प्रयोजकत्वाद्दोषदृष्टिं मा कार्षीरित्युक्तं भवति ॥ २१ ॥

नन्वात्मनोऽविनाशेऽपि तदीयशरीरनाशं पर्यालोच्य शोचामीति चेत्तत्राह—
वासांसि जाणानि यथा विहाय नवानि गृह्णाति नरोऽपराणि ।
तथा शरीराणि विहाय जीर्णान्यन्यानि संयाति नवानि देही ॥२२॥
वासांसीति । कर्मनिबन्धनानां नूतनानां देहानामवश्यम्भावित्वाच्च जीर्ण-
देहनाशे शोकावकाश इत्यर्थः ॥ २२ ॥

कथं हन्तीत्यनेनोक्तं वधसाधनाभावं दर्शयन्नविनाशित्वमात्मनः स्फुटीकरोति—

नैनं छिन्दन्ति शस्त्राणि नैनं दहति पावकः ।

न चैनं क्लेदयन्त्यापो न शोषयति मारुतः ॥ २३ ॥

नैनमिति । आपो नैनं ह्लेदयन्ति भृद्करणेन शिथिलं न कुर्वन्ति मारुतोऽ-

प्येनं न शोषयति ॥ २३ ॥

तत्र हेतूनाह—

अच्छेद्योऽयमदाह्योऽयमक्लेद्योऽशोष्य एव च ।

नित्यः सर्वगतः स्थाणुरचलोऽयं सनातनः ॥ २४ ॥

अच्छेद्य इति सार्धेन । निरवयवत्वादच्छेद्योऽयमक्लेद्यश्च । अमूर्तत्वात् । अदाह्यो द्रवत्वाभावादशोष्य इति भावः । इतश्च छेदादियोग्यो न भवति । यतो नित्यः, अविनाशी सर्वगतः सर्वत्र गतः, स्थाणुः स्थिरस्वभावः रूपान्तरापत्ति-शून्यः, अबलः पूर्वरूपापरित्यागी, सनातनोऽनादिः ॥ २४ ॥

किञ्च—

अव्यक्तोऽयमचिन्त्योऽयमविकार्योऽयमुच्यते ।

तस्मादेवं विदित्वैनं नानुशोचितुमर्हसि ॥ २५ ॥

अव्यक्त इति । अव्यक्तश्चक्षुराद्यविषयः, अचिन्त्यो मनसोऽप्यविषयः, अविकार्यः कर्मेन्द्रियाणामप्यगोचर इत्यर्थः । उच्यत इति नित्यत्वादावभियुक्तोक्ति-प्रमाणयति । उपसंहरति—तस्मादिति ॥ २५ ॥

तदेवमात्मनो जन्मविनाशाऽभावाच्च शोकः कार्य इत्युक्तम् । इदानीं देहेन सहात्मनो जन्म, तद्विनाशेन च विनाशमङ्गीकृत्यापि शोको न कार्य इत्याह—

अथ चैनं नित्यजातं नित्यं वा मन्यसे मृतम् ।

तथापि त्वं महाबाहो नैनं शोचितुमर्हसि ॥ २६ ॥

अथ चेति । अथ च यद्यप्येनमात्मानं नित्यं सर्वदा तत्तद्देहे जाते जातं मन्यसे, तथा तत्तद्देहे मृते मृतं च मन्यसे पुण्यपापयोस्तत्फलभूतयोश्च जन्ममरण-योरात्मगामित्वात्, तथापि त्वं शोचितुं नार्हसि ॥ २६ ॥

कुत इत्यत आह—

जातस्य हि ध्रुवो मृत्युर्ध्रुवं जन्म मृतस्य च ।

तस्मादपरिहार्यस्यै न त्वं शोचितुमर्हसि ॥ २७ ॥

जातस्येति । हि यस्माज्जातस्य स्वारम्भककर्मक्षये मृत्युर्ध्रुवो निश्चितः । मृतस्य च तत्तद्देहकृतेन कर्मणा जन्मापि ध्रुवमेव । तस्मादेवमपरिहार्यस्यैवश्यम्भाविनि

जन्ममरणलक्षणोऽर्थे त्वं विद्वान्शोचितुं नार्हसि । योग्यो न भवसौख्यार्थः ॥ २७ ॥

किञ्च देहानां च स्वभावं पर्यालोच्य तदुपाधिके आत्मनो जन्ममरणे शोको न कार्य इत्याह—

अव्यक्तादीनि भूतानि व्यक्तमध्यानि भारत ।

अव्यक्तनिधनान्येव तत्र का परिदेवना ॥ २८ ॥

अव्यक्तादीनीति । अव्यक्तं प्रधानं तदेवादिः उत्पत्तेः पूर्वरूपं येषां तान्य-
व्यक्तादीनि भूतानि शरीराणि कारणात्मना स्थितानामेवोत्पत्तेः । तथा व्यक्तमभि-
व्यक्तं मध्यं जन्ममरणान्तरालस्थितिलक्षणं येषाम् । अव्यक्ते निधनं लयो येषां
तानीमान्येवम्भूतान्येव । तत्र तेषु का परिदेवना कः शोकनिमित्तो विलापः ।
प्रतिबुद्धस्य स्वप्नदृष्टवस्तुष्विव शोको न युज्यत इत्यर्थः ॥ २८ ॥

कुतस्तर्हि विद्वान्सोऽपि लोके शोचन्ति, आत्मज्ञानादेवेत्याशयेनात्मनो दुर्विज्ञे
यतामाह —

आश्चर्यवत्पश्यति कश्चिदेनमाश्चर्यवद्ब्रूदति तथैव चान्यः ।

आश्चर्यवच्चैनमन्यः शृणोति श्रुत्वाप्येनं वेद न चैव कश्चित् ॥ २९ ॥

आश्चर्यवदिति । कश्चिदेनमात्मानं शास्त्राचार्योपदेशाभ्यां पश्यन्नाश्चर्यव-
त्पश्यति । सर्वगतस्य नित्यज्ञानानन्दस्वभावस्यात्मनोऽलौकिकत्वाद्दैन्रजालिकवद-
घटमानं पश्यन्निव विस्मयेन पश्यति असम्भावनाभिभूतत्वात् । तथा आश्चर्यवदे
वान्यो वदति च शृणोति चान्यः । कश्चित्पुनर्विपरीतभावनाभिभूतः श्रुत्वापि नैव
वेद । चशब्दादुक्त्वापि दृष्ट्वापि न सम्यग्वेदेति द्रष्टव्यम् ॥ २९ ॥

तदेवं दुर्बोधमात्मतत्त्वं सबक्षेपेणोपदिशन्नशोच्यत्वमुपसंहरति—

देही नित्यमवध्योऽयं देहे सर्वस्य भारत ।

तस्मात्सर्वाणि भूतानि न त्वं शोचितुमर्हसि ॥ ३० ॥

देहीति ॥ ३० ॥

यच्चोक्तमर्जुनेन 'वेपथुश्च शरीरे मे रोमहर्षश्च जायते' इति तदप्युक्तमित्याह—

स्वधर्ममपि चावेक्ष्य न विकम्पितुमर्हसि ।

धर्म्याद्धि युद्धाच्छ्रेयोऽन्यत्क्षत्रियस्य न विद्यते ॥ ३१ ॥

स्वधर्ममिति । आत्मनो नाशाभावादेवैतेषां हननेऽपि विकम्पितुं नार्हसि । स्वधर्ममप्यवेक्ष्य विकम्पितुं नार्हसीति सम्बन्धः । यच्चोक्तं 'न च श्रेयोऽनुपश्यामि हत्वा स्वजनमाहवे' इत्यादि तत्राह—**धर्म्यादिति ।** धर्मादनपेतान्नाग्यायुद्धादन्यत् ॥ ३१ ॥

किञ्च महति श्रेयसि स्वयमेवोपगते सति कुतो विकम्पस इत्याह—

यदृच्छया चोपपन्नं स्वर्गद्वारमपावृतम्

सुखिनः क्षत्रियाः पार्थ लभन्ते युद्धमीदृशम् ॥ ३२ ॥

यदृच्छयेति । यदृच्छयाऽप्रार्थितमेवोपपन्नं प्राप्तमीदृशं युद्धं सुखिनः सभाग्या एव लभन्ते । यतो निरावरणं स्वर्गद्वारमेवैतत् । यद्वा य एवं विधं युद्धं लभन्ते त एव सुखिन इत्यर्थः । एतेन 'स्वजनं हि कथं हत्वा सुखिनः स्याम' इति यदुक्तं तन्निरस्तं भवति ॥ ३२ ॥

विपक्षे दोषमाह—

अथ चेत्त्वमिमं धर्म्यं सङ्ग्रामं न करिष्यसि ।

ततः स्वधर्मं कीर्तिं च हित्वा पापमवाप्स्यसि ॥ ३३ ॥

अथ चेत्त्वमिति ॥ ३३ ॥

किञ्च—

अकीर्तिं चापि भूतानि कथयिष्यन्ति तेऽज्ययाम् ।

सम्भावितस्य चाकीर्तिर्मरणादतिरिच्यते ॥ ३४ ॥

अकीर्तिमिति । अव्ययां शाश्वतीम् । सम्भावितस्य बहुमानितस्याकीर्ति-
र्मरणादतिरिच्यतेऽधिकतरा भवति ॥ ३४ ॥

किञ्च—

भयाद्रणादुपरतं मंस्यन्ते त्वां महारथाः ।

येषां च त्वं बहुमतो भूत्वा यास्यसि लाघवम् ॥ ३५ ॥

भयादिति । येषां बहुगुणत्वेन त्वं पूर्वं सम्मतोऽभूस्त एव भयेन सङ्ग्रा-
मात्त्वां निवृत्तं मन्येरन्, ततश्च पूर्वं बहुमतो भूत्वा लाघवं यास्यसि ॥ ३५ ॥

किञ्च—

अवाच्यवादांश्च बहून्वदिष्यन्ति तवाहिताः ।

निन्दन्तस्तव सामर्थ्यं ततो दुःखतरं नु किम् ॥ ३६ ॥

अवाच्येति । अवाच्यान्वादान्वचनानर्हाश्चाब्दास्तवाहितास्त्वच्छत्रवा
वदिष्यन्ति ॥ ३६ ॥

यच्चोक्तं 'न चैतद्विद्मः कतरन्नो गरीयो यद्वा जयेम यदि वा नो जयेयुः'
इति तत्राह—

हतो वा प्राप्स्यसि स्वर्गं जित्वा वा भोक्ष्यसे महोम् ।

तस्मादुत्तिष्ठ कौन्तेय युद्धाय कृतनिश्चयः ॥ ३७ ॥

हतो वेति । पक्षद्वयेऽपि तव लाभ एवेत्यर्थः ॥ ३७ ॥

यदुक्तं 'पापमेवाश्रयेदस्मानि'ति तत्राह—

सुखदुःखे समे कृत्वा लाभालाभौ जयाजयौ ।

ततो युद्धाय युज्यस्व नैवं पापमवाप्स्यसि ॥ ३८ ॥

सुखदुःखे इति । सुखदुःखे समे कृत्वा, तथा तयोः कारणभूतौ यौ लाभ-
लाभावपि, तयोरपि कारणभूतौ जयाजयावपि समौ कृत्वा । एतेषां समत्वे कारणं
हर्षविषादराहित्यम् । युज्यस्व सन्नद्धो भव । सुखाद्यभिलाषं हित्वा स्वधर्मबुद्ध्या
युद्धयमानः पापं न प्राप्स्यसीत्यर्थः ॥ ३८ ॥

उपदिष्ट ज्ञानयोगमुपसंहरंस्तत्साधनं कर्मयोगं प्रस्तौति—

एषा तेऽभिहिता साङ्ख्ये बुद्धिर्योगे त्विमां शृणु ।

बुद्ध्या युक्तो यथा पार्थ कर्मबन्धं प्रहास्यसि ॥ ३९ ॥

एषेति । सम्यक् ख्यायते प्रकाश्यते वस्तुतत्त्वमनयेति साङ्ख्यया समज्ञानं
तस्मिन्प्रकाशमानमात्मतत्त्वं साङ्ख्यं तस्मिन्करणीया बुद्धिरेषा तवाभिहिता । एव-
मभिहितायामपि साङ्ख्यबुद्धौ तव चेदात्मतत्त्वमपरोक्षं न भवति तर्ह्यन्तःकरण-
शुद्धिद्वाराऽऽत्मतत्त्वापरोक्षार्थं कर्मयोगे त्विमां बुद्धिं शृणु । यथा बुद्ध्या युक्तः
परमेश्वरार्पितकर्मयोगेन शुद्धान्तःकरणः सन् तत्प्रसादप्राप्तापरोक्षज्ञानेन कर्मात्मकं
बन्धं प्रकर्षेण हास्यसि त्यक्ष्यसि ॥ ३९ ॥

ननु कृष्यादिवत्कर्मणां कदाचिद्विघ्नवाहुल्येन फले व्यभिचारान्मन्त्राद्यङ्गवैगुण्येन च प्रत्यवायसम्भवात्कृतः कर्मयोगेन कर्मबन्धप्रहाणं तत्राह—

नेहाभिक्रमनाशोऽस्ति प्रत्यवायो न विद्यते ।

स्वल्पमप्यस्य धर्मस्य त्रायते महतो भयात् ॥ ४० ॥

नेहेति । इह निष्कामकर्मयोगेऽभिक्रमस्य प्रारम्भस्य नाशो निष्कलत्वं नास्ति, प्रत्यवायश्च न विद्यते । ईश्वरोद्देशेनैव विघ्नवैगुण्याद्यसम्भवात् । किञ्च अस्य धर्मस्य स्वल्पमप्युपक्रममात्रमपि कृतं महतो भयात्संसारत्रायाते रक्षति, ननु काम्यकर्म-वत्किञ्चिदङ्गवैगुण्यादिना नैष्कल्यमस्येत्यर्थः ॥ ४० ॥

कुत इत्यपेक्षायामुभयोर्वैषम्यमाह—

व्यवसायात्मिका बुद्धिरेकेह कुरुनन्दन ।

बहुशाखा ह्यनन्ताश्च बुद्ध्योऽव्यवसायिनाम् ॥ ४१ ॥

व्यवसायेति । इहेश्वराराधनलक्षणे कर्मयोगे व्यवसायात्मिका परमेश्वरभक्त्यैव ध्रुवं तरिष्यामीति निश्चयात्मिकैवैकनिष्ठैव बुद्धिर्भवति । अव्यवसायिनां तु बहिर्मुखानां कामिनां कामानामानन्त्यादनन्ताः, तत्रापि हि कर्मफलगुणफलादिप्रकारभेदाद्बहुशाखाश्च बुद्ध्यो भवन्ति । ईश्वराराधनार्थं हि नित्यनैमित्तिकं कर्म किञ्चिदङ्गवैगुण्येनापि न नश्यति । यथा शक्नुयात्तथा कुर्यादिति हि तद्विधीयते । नच वैगुण्यम् । ईश्वरोद्देशेनैव वैगुण्योपरमात् । ननु तथा काम्यं कर्म 'अग्निहोत्रं जुहुयात्स्वर्गकामः' 'दध्नेन्द्रियकामो जुहुयात्' अतो महद्वैषम्यमिति भावः ॥ ४१ ॥

ननु कामिनोऽपि कष्टान्कामान्विहाय व्यवसायात्मिकामेव बुद्धिं किं न कुर्वन्ति तत्राह—

यामिमां पुष्पितां वाचं प्रवदन्त्यविपश्चित्तः ।

वेद्वादरताः पार्थ नान्यदस्तीति वादिनः ॥ ४२ ॥

यामिति । पुष्पितां पुष्पितविषलतावदापातरमणीयां प्रकृष्टां परमार्थफलपरामेव वदन्ति वाचं स्वर्गादिफलश्रुतिं ये तेषां तथा वाचापहृतचेतसां व्यवसायात्मिका बुद्धिः समाधौ न विधीयत इति तृतीयेनान्वयः । किमिति तथा वदन्ति । यतोऽविपश्चित्तो मूढाः । तत्र हतुः—वेदे ये वादा अर्थवादाः 'अक्षय्यं ह वै चातुर्मास्य-

याजिनः सुकृतं भवति', 'अयाम सोमममृता अभूम' इत्याद्यास्तैष्वैव रताः प्रीताः ।
अत एव अतः परमन्यदोश्वरतत्त्वं नास्तीति वदनशीलाः ॥ ४२ ॥

अत एव—

**कामात्मानः स्वर्गपरा जन्मकर्मफलप्रदाम् ।
क्रियाविशेषबहुलां भोगैश्वर्यगतिं प्रति ॥ ४३ ॥**

कामात्मान इति । कामात्मानः कामाकुलचित्ताः । अतः स्वर्ग एव परः
पुरुषार्थो येषां ते । जन्म च तत्र कर्माणि च तत्फलानि च प्रददातीति तथा ताम् ।
भोगैश्वर्ययोगतिं प्राप्तिं प्रति साधनभूता ये क्रियाविशेषास्ते बहुला यस्याः तां प्रवद-
न्तीत्यनुषङ्गः ॥ ४३ ॥

ततश्च—

**भोगैश्वर्यप्रसक्तानां तयापहृतचेतसाम् ।
व्यवसायात्मिका बुद्धिः समाधौ न विधीयते ॥ ४४ ॥**

भोगैश्वर्यप्रसक्तानामिति । भोगैश्वर्ययोः प्रसक्तानामभिनविश्रानाम् तथा
पुष्पितया वाचापहृतमाकृष्टं चेतो येषां तेषां समाधिः चित्तैकाग्रं परमेश्वरैका-
ग्र्याभिमुखत्वं तस्मिन्निश्चयात्मिका बुद्धिर्न विधीयते । कर्मकर्तृप्रयोगः । नोत्प-
द्यत इत्यर्थः ॥ ४४ ॥

ननु च यदि स्वर्गादिकं परमं फलं न भवति तर्हि किमिति वेदैस्तत्साधन-
तया कर्माणि विधीयन्ते तत्राह—

**त्रैगुण्यविषया वेदा निस्त्रैगुण्यो भवाजुन ।
निर्द्वन्द्वो नित्यसत्त्वस्थो निर्योगक्षेम आत्मवान् ॥ ५५ ॥**

त्रैगुण्यविषया इति । त्रिगुणात्मकाः सकामा येऽधिकारिणस्तद्विषयास्तेषां
कर्मफलसम्बन्धप्रतिपादका वेदाः । त्वं तु निस्त्रैगुण्यो निष्कामो भव । तत्रोपाय-
माह—निर्द्वन्द्वः सुखदुःखशीतोष्णादियुगलानि द्वन्द्वानि तद्रहितो भव । तानि
सहस्वेत्यर्थः । कथमित्यत्राह । नित्यसत्त्वस्थः सन् । धैर्यमवलम्ब्येत्यर्थः । तथा
निर्योगक्षेमः । अप्राप्तस्वीकारो योगः, प्राप्तपरिपालनं क्षेमस्तद्रहितः । आत्मवान-

प्रमत्तः । नहि द्वन्द्वानुकूलस्य योगक्षेमव्यापृतस्य च प्रमादिनञ्चैगुण्यातिक्रमः सम्भवतीति ॥ ४५ ॥

ननु वेदोक्तानामाफलपरित्यागेन निष्कामतयेश्वराराधनविषया व्यवसायात्मिका बुद्धिस्तु कुबुद्धिरेवेत्याशङ्क्याह—

यावानर्थ उदपाने सर्वतः संप्लुतोदके ।

तावान्सर्वेषु वेदेषु ब्राह्मणस्य विजानतः ॥ ४६ ॥

यावानिति । उदकं पीयतेऽस्मिन्नित्युदपानं वापीकूपतडागादि तस्मिन्स्वल्पोदके एकत्र कृत्स्नस्यार्थस्याभावात्तत्र तत्र परिभ्रमणेन विभागशो यावान्स्तानपानादिरर्थः; प्रयोजनं भवति तावान्सर्वोऽप्यर्थः सर्वतः संप्लुतोदके महाहृदे एकत्रैव यथा भवति, एवं यावान्सर्वेषु वेदेषु तत्तत्कर्मफलरूपोऽर्थस्तावान्सर्वोऽपि विजानतो व्यवसायात्मकबुद्धियुक्तस्य ब्राह्मणस्य ब्रह्मनिष्ठस्य भवत्येव ब्रह्मानन्दे क्षुद्रानन्दानामन्तर्भूतत्वात्, 'एतस्यैवानन्दस्यान्यानि भूतानि मात्रामुपजीवन्ति' इति श्रुतेः । तस्मादियमेव बुद्धिः सुबुद्धिरित्यर्थः ॥ ४६ ॥

तर्हि सर्वकर्मफलानि परमेश्वराराधनादेव भविष्यन्तीत्यभिसन्धाय माहशः प्रवर्तते किं कर्मणेत्याशङ्क्य तद्वारयन्नाह—

कर्मण्येवाधिकारस्ते मा फलेषु कदाचन ।

मा कर्मफलहेतुर्भूर्मा ते सङ्गोऽस्त्वकर्मणि ॥ ४७ ॥

कर्मण्येवेति । ते तव तत्त्वज्ञानार्थिनः कर्मण्येवाधिकारः । तत्फलेषु बन्धहेतुष्वधिकारः कामो मास्तु । ननु कर्मणि कृते तत्फलं स्यादेव भोजने कृते तृप्तिवदित्याशङ्क्याह—मा कर्मफलहेतुर्भूः । कर्मफलं प्रवृत्तिहेतुर्यस्य तथाभूतो मा भूः । कामितस्यैव स्वर्गादिनिर्णयविशेषणत्वेन फलत्वाद्कामितं फलं न स्यादिति भावः । अत एव फलं बन्धकं भविष्यतीति भयाद्कर्मणि कर्माकरणेऽपि तव सङ्गो निष्ठा मास्तु ॥ ४७ ॥

किं तर्हि—

योगस्थः कुरु कर्माणि सङ्गं त्यक्त्वा धनञ्जय ।

सिद्धयसिद्धयोः समो भूत्वा समत्वं योग उच्यते ॥ ४८ ॥

योगस्थ इति । योगः परमेश्वरैकपरता तत्र स्थितः कर्माणि कुरु । तथापि सङ्गं कर्तृत्वाभिनिवेशं त्यक्त्वा केवलमीश्वराश्रयेणैव कुरु । तत्फलस्य ज्ञानस्यापि सिद्धयसिद्धयोः हर्षविषादयोः समो भूत्वा केवलमीश्वरार्पणेनैव कुरु । यत एवम्भूतं समत्वमेव योग उच्यते सिद्धिः । चित्तसमाधानरूपत्वात् ॥ ४८ ॥

काम्यं तु कर्मातिनिकृष्टमित्याह—

दूरेण ह्यवरं कर्म बुद्धियोगाद्धनञ्जय ।

बुद्धौ शरणमन्विच्छ कृपणाः फलहेतवः ॥ ४९ ॥

दूरेणति । बुद्ध्या व्यवसायत्मिकया कृतः कर्मयोगो बुद्धियोगः, बुद्धिसाधन भूतो वा, तस्मात्सकाशादन्यत्काम्यं कर्म दूरेणावरमत्यन्तमपकृष्टम् । हि यस्मादेवं तस्माद्बुद्धौ पापनिवृत्तिद्वारा ज्ञाने शरणमाश्रयं कर्मयोगमन्विच्छानुतिष्ठ । यद्वा बुद्धौ शरणं त्रातारमीश्वरमाश्रयेत्यर्थः । फलप्रयोजकहेतवस्तु सकामानराः कृपणा दीनाः । 'यो वा एतदक्षरमविदित्वा गार्ग्यस्माद्धोकात्प्रैति स कृपणः' इति श्रुतेः ॥ ४९ ॥

बुद्धियोगयुक्तस्तु श्रेष्ठ इत्याह—

बुद्धियुक्तो जहातीह उभे सुकृतदुष्कृते ।

तस्माद्योगाय युज्यस्व योगः कर्मसु कौशलम् ॥ ५० ॥

बुद्धियुक्त इति । सुकृतं स्वर्गादिप्रापकम्, दुष्कृतं निरयादिप्रापकम्, ते उभे इहैव जन्मनि परमेश्वरप्रसादेन जहाति त्यजति । तस्माद्योगाय तदर्थं बुद्धयर्थाय कर्मयोगाय युज्यस्व घटस्व । यतः कर्मसु यत्कौशलं बन्धकानामपि तेषामीश्वराराधनेन मोक्षपरत्वसम्पादनचातुर्यं स यव योगः ॥ ५० ॥

कर्मणां मोक्षसाधनत्वप्रकारमाह—

कर्मजं बुद्धियुक्ता हि फलं त्यक्त्वा मनीषिणाः ।

जन्मबन्धविनिर्मुक्ताः पदं गच्छन्त्यनामयम् ॥ ५१ ॥

कर्मैति । कर्मजं फलं त्यक्त्वा केवलमीश्वराराधनार्थं कर्मकुर्वाणा मनीषिणो ज्ञानिनो भूत्वा जन्मरूपेण बन्धेन विनिर्मुक्ताः सन्तोऽनामयं सर्वोपद्रवरहितं विष्णोः पदं मोक्षार्थं गच्छन्ति ॥ ५१ ॥

कदा तत्पदमहं प्राप्स्यामीत्यपेक्षायामाह—

यदा ते मोहकलिलं बुद्धिर्व्यतितरिष्यति ।

तदा गन्तासि निर्वेदं श्रोतव्यस्य श्रुतस्य च ॥ ५२ ॥

यदेति द्वाभ्याम् । मोहो देहादिष्वात्मबुद्धिः तदेव कलिलम् । 'कलिलं गहनं विदुः' इत्यभिधानकोशस्मृतेः । ततश्चायमर्थः—एवं परमेश्वराराधने क्रियमाणे यदा तत्प्रसादेन तव बुद्धिर्देहाभिमानलक्षणं मोहमयं गहनं दुर्गं विशेषेणान्तरिष्यति । तदा श्रोतव्यस्य श्रुतस्य चार्थस्य निर्वेदं वैराग्यं गन्तासि प्राप्स्यसि । तयोरनुपादेयत्वेन जिज्ञासां न करिष्यसीत्यर्थः ॥ ५२ ॥

ततश्च—

श्रुतिविप्रतिपन्ना ते यदा स्थास्यति निश्चला ।

समाधावचला बुद्धिस्तदा योगमवाप्स्यति ॥ ५३ ॥

श्रुतीति । श्रुतिभिर्नालौकिकवैदिकार्थश्रवणैर्विप्रतिपन्ना, इतः पूर्वं विक्षिप्ता सती ते तव समाधौ बुद्धिर्यदा स्थास्यति, समाधीयते चित्तमस्मिन्निति समाधिः परमेश्वरः तस्मिन्निश्चला विक्षेपव्याप्तिविषयान्तरैरेनाकृष्टा अत एवाचला अभ्यासपटुत्वेन तत्रैव स्थिरा च सती तदा योगं योगफलं तत्त्वज्ञानमवाप्स्यसि ॥ ५३ ॥

पूर्वश्लोकोक्तस्यात्मतत्त्वज्ञस्य लक्षणं जिज्ञासुः—

अर्जुन उवाच ।

स्थितप्रज्ञस्य का भाषा समाधिस्थस्य केशव ।

स्थितधीः किं प्रभाषेत किमासीत ब्रजेत किम् ॥ ५४ ॥

स्थितप्रज्ञस्येति । स्वाभाविके समाधौ स्थितस्यात एव स्थिता निश्चला प्रज्ञा बुद्धिर्यस्य तस्य का भाषा । भाष्यतेऽनयेति भाषा । लक्षणमिति यावत् । केन लक्षणेन स्थितप्रज्ञ उच्यत इत्यर्थः । तथा स्थितधीः किं कथं भाषणं, आसनं, ब्रजनं च कुर्यादित्यर्थः ॥ ५४ ॥

अत्र च यानि साधकस्य ज्ञानसाधनानि तान्येव स्वाभाविकानि सिद्धस्य लक्षणानि । अतः सिद्धस्य लक्षणानि कथयन्नेवान्तरङ्गाणि ज्ञानसाधनान्याह यावदध्यायसमाप्ति । तत्र प्रथमप्रश्नोत्तरं प्रजहातीति द्वाभ्याम्—

श्रीभगवानुवाच ।

प्रजहाति यदा कामान्सर्वान्पार्थ मनोगतान् ।

आत्मन्येवात्मना तुष्टः स्थितप्रज्ञस्तदोच्यते ॥ ५५ ॥

प्रजहातीति द्वाभ्याम् । श्रीभगवानुवाच । मनसि स्थितान्सर्वान्कामान्यदा प्रकर्षेण जहाति । त्यागे हेतुः—आत्मन्येव स्वस्मिन्नेव परमानन्दरूपे आत्मना स्वयमेव तुष्ट इति । आत्मारामः सन् यदा क्षुद्रविषयाभिलाषास्त्यजति तदा तेन लक्षणेन मुनिः स्थितप्रज्ञ इत्युच्यते इत्यर्थः ॥ ५५ ॥

किञ्च —

दुःखेष्वनुद्विग्नमनाः सुखेषु विगतस्पृहः ।

वीतरागभयक्रोधः स्थितधीर्मुनिरुच्यते ॥ ५६ ॥

दुःखेष्विति । दुःखेषु प्राप्तेष्वप्यनुद्विग्नमश्रुभितं मनो यस्य सः । सुखेषु विगता स्पृहा यस्य सः । तत्र हेतुः—वीतापगता रागभयक्रोधा यस्मात् । तत्र रागः प्रीतिः । स मुनिः स्थितधीः स्थितप्रज्ञः इत्युच्यते इत्यर्थः ॥ ५६ ॥

कथं भाषेतेत्यस्योत्तरमाह—

यः सर्वत्रानभिस्नेहस्तत्तत्प्राप्य शुभाशुभम् ।

नाभिनन्दति न द्वेष्टि तस्य प्रज्ञा प्रतिष्ठिता ॥ ५७ ॥

य इति । यः सर्वत्रः पुत्रमित्रादिष्वप्यनभिस्नेहः स्नेहशून्यः । अतएव बाधितानुवृत्त्या तत्तच्छुभमनुकूलं प्राप्य नाभिनन्दति न प्रशंसति । अशुभं प्रति-कूलं प्राप्य न द्वेष्टि न निन्दति किन्तु केवलमुदासीन एव भाषते तस्य प्रज्ञा प्रति-ष्ठितेत्यर्थः ॥ ५७ ॥

किञ्च —

यदा संहरते चायं कूर्मोऽङ्गानीव सर्वशः ।

इन्द्रियाणोन्द्रियार्थैर्भ्यस्तस्य प्रज्ञा प्रतिष्ठिता ॥ ५८ ॥

यदेति । यदा चायं योगी इन्द्रियार्थैर्भ्यः शब्दादिभ्यः सकाशादिन्द्रियाणि संहरते प्रत्याहरति । अनायासेन संहारे दृष्टान्तः । अङ्गानि करचरणादीनि कूर्मो यथा स्वभावेनैवाकर्षति तद्वत् ॥ ५८ ॥

ननु नेन्द्रियाणां विषयेष्वप्रवृत्तिः स्थितप्रज्ञस्य लक्षणं भवितुमर्हति, जडानामातुराणामुपवासपराणां च विषयेष्वप्रवृत्तेरविशेषात्तत्राह—

विषया विनिवर्तन्ते निराहारस्य देहिनः ।

रसवर्जं रसोऽप्यस्य परं दृष्ट्वा निवर्तते ॥ ५९ ॥

विषया इति । इन्द्रियैर्विषयाणामाहरणं ग्रहणामाहारः । निराहारस्येन्द्रियैर्विषयग्रहणमकुर्वतो देहिनो देहाभिमानिनोऽज्ञस्य विषया विनिवर्तन्ते तदनुभावो निवर्तत इत्यर्थः । किन्तु रसो रागोऽभिलाषस्तद्वर्जम् । अभिलाषस्तु न निवर्तत इत्यर्थः । रसोऽपि रागोऽपि परं परमात्मानं दृष्ट्वाऽस्य स्थितप्रज्ञस्य सतो निवर्तते । नश्यतीत्यर्थः । यद्वा निराहारस्योपवासपरस्य विषयाः प्रायशो विनिवर्तन्ते क्षुधासन्तप्तस्य शब्दस्पर्शाद्यपेक्षाभावात् । परन्तु रसवर्जम् । रसापेक्षा तु न निवर्तत इत्यर्थः । शेषं समानम् ॥ ५९ ॥

इन्द्रियसंयमं विना तु स्थितप्रज्ञता न सम्भवति, अतः साधकावस्थायां तत्र महान्प्रयत्नः कर्तव्य इत्याह—

यततो ह्यपि कौन्तेय पुरुषस्य विपश्चितः ।

इन्द्रियाणि प्रमाथीनि हरन्ति प्रसभं मनः ॥ ६० ॥

यततो ह्यपीति । द्वाभ्याम् । यततो मोक्षे प्रयतमानस्यापि विपश्चितो विवेकिनोऽपि मनः इन्द्रियाणि प्रसभं बलाद्धरन्ति । यतः प्रमाथीनि प्रमथनशीलानि प्रक्षोभकराणि ॥ ६० ॥

यस्मादेवं तस्मात्तानीति—

तानि सर्वाणि संयम्य युक्त आसीत मत्परः ।

वशे हि यस्येन्द्रियाणि तस्य प्रज्ञा प्रतिष्ठिता ॥ ६१ ॥

तानीति । युक्तो योगी तानीन्द्रियाणि संयम्य मत्परः सन्नासीत । यस्य वशे वशवर्तानि । एतेन कथमासीतेति प्रश्नस्य वशीकृतेन्द्रियः सन्नासीन्निर्व्यापार-स्तिष्ठेत् इत्युत्तरमुक्तं भवति ॥ ६१ ॥

बाह्येन्द्रियसंयमाऽभावे दोषमुक्त्वा मनःसंयमाऽभावे दोषमाह—

ध्यायतो विषयान्पुंसः सङ्गस्तेषूपजायते ।

सङ्गात्सञ्जायते कामः कामात्क्रोधोऽभिजायते ॥ ६२ ॥

ध्यायत इति द्वाभ्याम् । गुणबुद्ध्या विषयान्व्यायतः पुरुषस्य तेषु सङ्ग आसक्तिर्भवति । आसक्त्या च तेष्वधिकः कामो भवति । कामाच्च केनचित्प्रति हतात्क्रोधो भवति ॥ ६२ ॥

किञ्च—

क्रोधाद्भवति सम्मोहः संमोहात्स्मृतिविभ्रमः ।

स्मृतिभ्रंशाद्बुद्धिनाशो बुद्धिनाशात्प्रणश्यति ॥ ६३ ॥

क्रोधादिति । क्रोधात्संमोहः कार्याकार्यविवेकाभावः । ततः शास्त्रान्चार्योप-
दिष्टार्थस्मृतेर्विभ्रमो विचलनम् । ततो बुद्धेश्चेतनायाः विनाशो वृक्षादिष्विवाभिभवः ।
ततः प्रणश्यति मृततुल्यो भवति ॥ ६३ ॥

नन्विन्द्रियाणां विषयप्रवणस्वभावानां निरोद्धुमशक्यत्वाद्यं दोषो दुष्परि-
हार इति स्थितप्रज्ञत्वं कथं स्यादित्याशङ्क्याह—

रागद्वेषवियुक्तैस्तु विषयानिन्द्रियैश्चरन् ।

आत्मवश्यैर्विधेयात्मा प्रसादमधिगच्छति ॥ ६४ ॥

रागेति द्वाभ्याम् । रागद्वेषरहितैर्विगतद्वैरिन्द्रियैर्विषयांश्चरन्नुपभुञ्जानोऽपि
प्रसादं शान्तिं प्राप्नोति । रागद्वेषराहित्यमेवाह— आत्मनो मनसो वश्यैर्विधेयो
वशवर्ती आत्मा मनो यस्येति । अनेनैव कथं व्रजेत भुञ्जीतेत्यस्य चतुर्थप्रश्नस्य
स्वाधीनैरिन्द्रियैर्विषयानधिगच्छतीत्युत्तरमुक्तं भवति ॥ ६४ ॥

प्रसादे सति किं स्यादित्यत्राह—

प्रसादे सर्वदुःखानां हानिरस्योपजायते ।

प्रसन्नचेतसौ ह्याशु बुद्धिः पर्यवतिष्ठते ॥ ६५ ॥

प्रसाद इति । प्रसादे सति सर्वदुःखनाशस्ततश्च प्रसन्नचेतसो बुद्धिः
प्रतिष्ठिता भवतीत्यर्थः ॥ ६५ ॥

इन्द्रियनिग्रहस्य स्थितप्रज्ञतासाधनत्वं व्यतिरेकमुखेनोपपादयति—

नास्ति बुद्धिरयुक्तस्य न चायुक्तस्य भावना ।

न चाभावयतः शान्तिरशान्तस्य कुतः सुखम् ॥ ६६ ॥

नास्तीति । अयुक्तस्यावशीकृतेन्द्रियस्य नास्ति बुद्धिः शास्त्राचार्योपदेशा-
भ्यामात्मविषया बुद्धिः प्रज्ञैव नोत्पद्यते, कुतस्तस्याः प्रतिष्ठा वार्ता । कुत इत्यत
आह—न चायुक्तस्य भावना ध्यानम् । भावनया हि बुद्धेरात्मनि प्रतिष्ठा भवति ।
सा चायुक्तस्य यतो नास्ति । न चाभावयतः आत्मध्यानमकुर्वतः शान्तिरात्मनि
चित्तोपरतिः । अशान्तस्य कुतः सुखम् । मोक्षानन्द इत्यर्थः ॥ ६६ ॥

नास्ति बुद्धिरयुक्तस्येत्यत्र हेतुमाह—

इन्द्रियाणां हि चरतां यन्मनोऽनुविधीयते ।

तदस्य हरति प्रज्ञां वायुर्नावमिवाम्भसि ॥ ६७ ॥

इन्द्रियाणामिति । इन्द्रियाणामवशीकृतानां स्वैरं विषयेषु चरतां मध्ये
यदेवैकमिन्द्रियं मनोऽनुविधीयतेऽवशीकृतं सदिन्द्रियेण सह गच्छति, तदेवैकमि-
न्द्रियमस्य मनसः पुरुषस्य वा प्रज्ञां बुद्धिं हरति विषयविक्षिप्तां करोति, किमुत
वक्तव्यं बहूनि प्रज्ञां हरन्तीति । यथा प्रमत्तस्य कर्णधारस्य नावं वायुः समुद्रे
सर्वतः परिभ्रामयति तद्वत् ॥ ६७ ॥

इन्द्रियसंयमस्य स्थितप्रज्ञत्वे साधनत्वं लक्षणत्वं चोक्तमुपसंहरति—

तस्मादस्य महाबाहो निगृहीतानि सर्वशः ।

इन्द्रियाणीन्द्रियार्थेभ्यस्तस्य प्रज्ञा प्रतिष्ठिता ॥ ६८ ॥

तस्मादिति । प्रतिष्ठिता भवतीत्यर्थः । लक्षणत्वोपसंहारे तस्य प्रज्ञां प्रति-
ष्ठिता ज्ञातव्येत्यर्थः । महाबाहो इति सम्बोधयन् वैरिनिग्रहे समर्थस्य तवात्रापि
सामर्थ्यं भवेदिति सूचयति ॥ ६८ ॥

ननु च कश्चिदपि प्रसुप्त इव दर्शनादिव्यापारशून्यः सर्वात्मना निगृहीते-
न्द्रियो लोके न दृश्यते अतोऽसम्भावितमिदं लक्षणमित्याशङ्क्याह—

या निशा सर्वभूतानां तस्यां जागर्ति संयमी ।

यस्यां जाग्रति भूतानि सा निशा पश्यतो मुनेः ॥ ६९ ॥

या निशेति । सर्वेषां भूतानां या निशा निशेव निशा आत्मनिष्ठा, आत्मा-
ज्ञानध्वान्तावृतमतीनां तस्यां दर्शनादिव्यवहाराभावात् । तस्यामात्मनिष्ठयां
संयमी निगृहीतेन्द्रियो जागर्ति प्रतिबुध्यते । यस्यां तु विषयनिष्ठयां भूतानि
जाग्रति प्रतिबुध्यन्ते सा आत्मतत्त्वं पश्यतो मुनेर्निशा । तस्यां दर्शनादिव्यापार-
स्तस्य नास्तीत्यर्थः । एतदुक्तं भवति—यथा दिवान्धानामुलूकादीनां रात्रावेव
दर्शनं नतु दिवसे, एवं ब्रह्मज्ञस्योन्मीलितक्षस्यापि ब्रह्मण्येव दृष्टिर्नतु विषयेषु
अतो नासम्भावितमिदं लक्षणमिति ॥ ६९ ॥

नतु विषयेषु दृष्टयभावे कथमसौ तान् भुङ्क्त इत्यपेक्षायामाह—
आपूर्यमाणमचलप्रतिष्ठं समुद्रमापः प्रविशन्ति यद्वत् ।
तद्वत्कामा यं प्रविशन्ति सर्वे स शान्तिमाप्नोति न कामकामी ॥७०॥

आपूर्यमाणमिति । नानानदीभिरापूर्यमाणमपि अचलप्रतिष्ठमनतिक्रान्त-
मर्यादमेव समुद्रं पुगरप्यन्या आपो यथा प्रविशन्ति, तथा कामा विषयाः यं मुनि-
मन्तर्दृष्टिं भोगैरविक्रियमाणमेव प्रारब्धकर्मभिराक्षिप्ताः सन्तः प्रविशन्ति स शान्तिं
कैवल्यं प्राप्नोति, नतु कामकामी भोगकामनाशीलः ॥ ७० ॥

यस्मादेवं तस्मात्—

विहाय कामान्यः सर्वानपुमांश्चरति निःस्पृहः ।

निर्ममो निरहङ्कारः स शान्तिमधिगच्छति ॥ ७१ ॥

विहायेति । प्राप्तान्कामान्विहाय त्यक्त्वोपेक्ष्य अप्राप्तेषु च निःस्पृहः यतो
निरहङ्कारः अतएव तद्भोगसाधनेषु निर्ममः सबन्तर्दृष्टिर्भूत्वा यश्चरति, प्रारब्धव-
शेन भोगान्भुङ्क्ते, यत्र कापि गच्छति वा स शान्तिमाप्नोति ॥ ७१ ॥

उक्तां ज्ञाननिष्ठां स्तुवन्नुपसंहरति—

एषा ब्राह्मी स्थितिः पार्थ नैनां प्राप्य विमुह्यति ।

स्थित्वास्यामन्तकालेऽपि ब्रह्म निर्वाणमृच्छति ॥ ७२ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे
साङ्ख्ययोगो नाम द्वितीयोऽध्यायः ॥ २ ॥

एषेति । ब्राह्मी स्थितिर्ब्रह्मज्ञाननिष्ठा एषा एवविधा । एनां परमेश्वराराधनेन

विशुद्धान्तकरणः पुमान् प्राप्य न विमुह्यति पुनः संसारमोहं न प्राप्नोति । यतः
अन्तकाले मृत्युसमयेऽप्यस्यां क्षणमात्रमपि स्थित्वा ब्रह्मणि निर्वाणं लयमृच्छति
प्राप्नोति, किं पुनर्वक्तव्यं बाल्यमारभ्य स्थित्वा प्राप्नोतीति ॥ ७२ ॥

शोकपङ्कनिमग्न यः साङ्ख्ययोगोपदेशतः ।

उज्जहारार्जुनं भक्तं स कृष्णः शरणं मम ॥ १ ॥

इति श्रीमद्भगवद्गीतायाः श्रीधरस्वामिविरचितायां सुबोधिण्यां टीकायां
साङ्ख्ययोगो नाम द्वितीयोऽध्यायः ॥ २ ॥



तृतीयोऽध्यायः ।

एवं तावत् 'अशोच्यानन्वशोचस्त्वम्' इत्यादिना प्रथमं मोक्षसाधनत्वेन
देहात्मविवेकबुद्धिरुक्ता । तदनन्तरं 'एषा तेऽभिहिता साङ्ख्ये बुद्धिर्योगे त्विमां
शृणु' इत्यादिना कर्म चोक्तम् । नच तयोर्गुणप्रधानभावः स्पष्टं दर्शितः । तत्र
भगवदुक्तौ बुद्धियुक्तस्य स्थितप्रज्ञस्य निष्कामत्वनियतेन्द्रियत्वनिरहङ्कारत्वाद्यभि-
धानात् 'एषा ब्राह्मी स्थितिः पार्थ' इति सप्रशंसमुपसंहाराच्च बुद्धिकर्मणोर्मध्ये
बुद्धेः श्रेष्ठ्यं भगवतोऽभिमतं मन्वानः—

अर्जुन उवाच ।

ज्यायसो चेत्कर्मणस्ते मता बुद्धिर्जनार्दन ।

तर्त्तिक कर्मणि घोरे मां नियोजयसि केशव ॥ १ ॥

ज्यायसो चेदिति । कर्मणः सकाशान्मोक्षान्तरङ्गत्वेन बुद्धिर्ज्यायस्यधिक-
तरा श्रेष्ठा चेत्त्व सम्मता तर्हि किमर्थं 'तस्माद्युद्धयस्वे'ति, 'तस्मादुत्तिष्ठे'ति
च वारं वारं वदन्घोरे हिंसात्मके कर्मणि मां नियोजयसि प्रवर्तयसि ॥ १ ॥

ननु 'धर्म्याद्धि युक्ताच्छ्रेयोऽन्यत्क्षत्रियस्य न विद्यते' इत्यादिना कर्मणोऽपि
श्रेष्ठत्वमुक्तमेवेत्याशङ्क्याह—

व्यामिश्रेणेव वाक्येन बुद्धिं मोहयसीव मे ।

तदेकं वद निश्चित्य येन श्रेयोऽहमाप्नुयाम् ॥ २ ॥

व्यामिश्रेणेति । क्वचित्कर्मप्रशंसा क्वचिज्ज्ञानप्रशंसेत्येवं व्यामिश्रं सन्देहोत्पादकमिव यद्वाक्यं तेन मे बुद्धिं मतिमुभयत्र दोलायितां कुर्वन् मोहयसीव । परमकारुणिकस्य तव मोहकत्वं नास्त्येव, तथापि भ्रान्त्या ममेवं भातीतीवशब्देनोक्तम् । अत उभयोर्मध्ये यद्द्रुद्रं तदेकं निश्चित्य वदेति । यद्वा इदमेव श्रेयःसाधनमिति निश्चित्य येनानुष्ठितेन श्रेयो मोक्षमहमाप्नुयां प्राप्स्यामि, तदेवैकं वदेत्यर्थः ॥ २ ॥

अत्रोत्तरम्—

श्रीभगवानुवाच ।

लोकेऽस्मिन् द्विविधा निष्ठा पुरा प्रोक्ता मयानघ ।

ज्ञानयोगेन साङ्ख्यानां कर्मयोगेन योगिनाम् ॥ ३ ॥

लोकेऽस्मिन्निति । अयमर्थः—यदि मया परस्परनिरपेक्षं मोक्षसाधनत्वेन कर्मज्ञानयोगरूपं निष्ठाद्वयमुक्तं स्यात्तर्हि तयोर्द्वयोर्मध्ये यद्द्रुद्रं तदेकं वदेति त्वदी-
यप्रश्नः सङ्गच्छते, न तु मया तथोक्तं किं तु द्वाभ्यामेकैव ब्रह्मनिष्ठोक्ता गुणप्रधान-
भूतयोस्तयोः स्वातन्त्र्यानुपपत्तेः । एकस्या एव तु प्रकारभेदमात्रमधिकारभेदेनो-
क्तमिति । अस्मिन् शुद्धाशुद्धान्तःकरणतया द्विविधे लोकेऽधिकारिजने द्वे विधे
प्रकारौ यस्याः सा द्विविधा निष्ठा मोक्षपरता पुरा पूर्वाध्याये मया सर्वज्ञेन प्रोक्ता
स्पष्टमेवोक्ता । प्रकारद्वयमेव निर्दिशति । साङ्ख्यानं शुद्धान्तःकरणानां ज्ञानभूमि-
कामारूढानां ज्ञानपरिपाकार्थं ज्ञानयोगेन ध्यानादिना निष्ठा ब्रह्मपरतोक्ता 'तानि
सर्वाणि संयम्य युक्त आसीत मत्परः' इत्यादिना । साङ्ख्यभूमिकामारूढाणां त्व-
न्तःकरणशुद्धिद्वारा तदारोहार्थं तदुपायभूतकर्मयोगाधिकारिणां योगिनां कर्मयोगेन
निष्ठोक्ता 'धर्म्याद्धि युद्धाच्छ्रेयोऽन्यत्क्षत्रियस्य न वियते' इत्यादिना । अत एव
चित्तशुद्धयशुद्धिरूपावस्थामेदेनैव द्विविधापि निष्ठोक्ता 'एषा तेऽभिहिता साङ्ख्ये
बुद्धियोगे त्विमां शृणु' इति ॥ ३ ॥

३ श्री भा० गी०

अतः सम्यक् चित्तशुद्धयर्थं ज्ञानोत्पत्तिपर्यन्तं वर्णाश्रमोचितानि कर्माणि कर्तव्यानि । अन्यथा चित्तशुद्धयभावेन ज्ञानानुत्पत्तेरित्याह—

न कर्मणामनारम्भान्नैष्कर्म्यं पुरुषोऽश्नुते ।

न च संन्यसनादेव सिद्धिं समधिगच्छति ॥ ४ ॥

न कर्मणामिति । कर्मणामनारम्भाननुष्ठानान्नैष्कर्म्यं ज्ञानं नाश्नुते न प्राप्नोति । ननु च 'एवमेव प्रव्राजिनो लोकमिच्छन्तः प्रव्रजन्ति' इति श्रुत्या संन्यासस्य मोक्षाङ्गत्वश्रुतेः, संन्यासादेव मोक्षो भविष्यतीति किं कर्मभिरित्याशङ्कयोक्तम्— न चेति । न च चित्तशुद्धिं विना कृतात्संन्यसनादेव ज्ञानशून्यात्सिद्धिं मोक्षं समधिगच्छति प्राप्नोति ॥ ४ ॥

कर्मणां च संन्यासस्तेष्वनासक्तिमात्रं न तु स्वरूपेणाशक्यत्वादित्याह—

न हि कश्चित्क्षणमपि जातु तिष्ठत्यकर्मकृत् ।

कार्यते ह्यवशः कर्म सर्वः प्रकृतिजैर्गुणैः ॥ ५ ॥

न हीति । जातु कदाचिदपि कस्याश्चिदवस्थायां क्षणमात्रमपि कश्चिदपि ज्ञानी वाऽज्ञो वाऽकर्मकृत्कर्माण्यकुर्वाणो न तिष्ठति । तत्र हेतुः प्रकृतिजैः स्वभावप्रभवै रागद्वेषादिभिर्गुणैः सर्वोऽपि जनः कर्म कार्यते कर्मणि प्रवर्तते । अवशोऽस्वतन्त्रः सन् ॥ ५ ॥

अतोऽङ्गं कर्मत्यागिनं निन्दति—

कर्मेन्द्रियाणि संयम्य य आस्ते मनसा स्मरन् ।

इन्द्रियार्थान्विमूढात्मा मिथ्याचारः स उच्यते ॥ ६ ॥

कर्मेन्द्रियाणीति । वाक्पाण्यादीनि कर्मेन्द्रियाण्यपि संयम्य निगृह्य यो मनसा भगवद्ध्यानच्छलेनेन्द्रियार्थान् विषयान् स्मरन्नास्ते अविशुद्धतया मनस आत्मनि स्थैर्याभावात् स मिथ्याचारः कपटाचारो दाम्भिक उच्यत इत्यर्थः ॥ ६ ॥

एतद्विपरीतः कर्मकर्ता श्रेष्ठ इत्याह—

यस्त्विन्द्रियाणि मनसा नियम्यारभतेऽर्जुन ।

कर्मेन्द्रियैः कर्मयोगमसक्तः स विशिष्यते ॥ ७ ॥

यस्त्विति । यस्तु ज्ञानेन्द्रियाणि मनसा नियम्य ईश्वरप्रवर्णानि कृत्वा
 कर्मेन्द्रियैः कर्मरूपं योगं उपायमारभतेऽनुतिष्ठति असक्तः फलाभिलाषरहितः सन्
 स विशिष्यते विशिष्टो भवति । चित्तशुद्धया ज्ञानवान्भवतीत्यर्थः ॥ ७ ॥
 यस्मादेवं तस्मात्—

नियतं कुरु कर्म त्वं कर्म ज्यायो ह्यकर्मणः ।

शरीरयात्रापि च ते न प्रसिद्धयेदकर्मणः ॥ ८ ॥

नियतमिति । नियतं नित्यं सन्ध्योपासनादिकर्म कुरु । हि यस्मादकर्मणः
 कर्माकरणात्सकाशात्कर्म ज्यायोऽधिकतरम् । अन्यथा कर्मणः सर्वकर्मशून्यस्य तव
 शरीरनिर्वाहोऽपि न प्रसिद्धयेन्न भवेत् ॥ ८ ॥

साङ्ख्यास्तु सर्वमपि कर्मबन्धकत्वाच्च कार्यमित्याहुस्तन्निराकुर्वन्नाह—

यज्ञार्थात्कर्मणोऽन्यत्र लोकोऽयं कर्मबन्धनः ।

तदर्थं कर्म कौन्तेय मुक्तसङ्गः समाचर ॥ ९ ॥

यज्ञार्थादिति । यज्ञोऽत्र विष्णुः । 'यज्ञो वै विष्णुः' इति श्रुतेः । तदाराध-
 नार्थात्कर्मणोऽन्यत्र तदेकं विनाऽयं लोकः कर्मबन्धनः कर्मभिर्बन्धते न त्वीश्व-
 राराधनार्थेन कर्मणा । अतस्तदर्थं विष्णुप्रीत्यर्थं मुक्तसङ्गो निष्कामःसन्कर्म-
 सम्यगाचर ॥ ९ ॥

प्रजापतिवचनादपि कर्मकर्तव्यं श्रेष्ठ इत्याह—

सहयज्ञाः प्रजाः सृष्ट्वा पुरोवाच प्रजापतिः ।

अनेन प्रसविष्यध्वमेव वोऽस्त्विष्टकामधुक् ॥ १० ॥

सहयज्ञा इति चतुर्भिः । यज्ञेन सह वर्तन्त इति सहयज्ञाः यज्ञधिकृता
 ब्राह्मणाद्याः प्रजाः पुरा सर्गादौ सृष्ट्वा ब्रह्मोदमुवाच—अनेन स्वाश्रमोचितधर्मेण
 यज्ञेन प्रसविष्यध्वं प्रसूयध्वम् । प्रसवो हि वृद्धिः । उत्तरोत्तरामभिवृद्धिं लभध्व-
 मित्यर्थः । तत्र हेतुः—एष यज्ञो वो युष्माकमिष्टकामधुगिष्टान्कामान्दोन्धीति तथा ।
 अभीष्टभोगप्रदोऽस्त्वित्यर्थः । अत्र च यज्ञग्रहणमावश्यककर्मापलक्षणार्थम् ।
 काम्यकर्मप्रशंसा तु प्रकरणेऽसङ्गतापि सामान्यतोऽकर्मणः कर्म श्रेष्ठमित्येत-
 दर्थेत्यदोषः ॥ १० ॥

कथमिष्टकामदोग्धा यज्ञो भवेदित्यत्राह—

देवान्भावयतानेन ते देवा भावयन्तु वः ।

परस्परं भावयन्तः श्रेयः परमवाप्स्यथ ॥ ११ ॥

देवानिति । अनेन यज्ञेन यूयं देवान्भावयत हविर्भागेः संवर्धयत, तर्पयतेत्यर्थः । ते च देवा वो युष्मान्संवर्धयन्तु वृष्ट्यादिनाऽन्नोत्पत्तिद्वारेण । एवमन्योन्यं संवर्धयन्तो देवाश्च यूयं च परस्परं श्रेयोऽभीष्टमर्थं प्राप्स्यथ ॥११॥
एतदेव स्पष्टीकुर्वन्कर्माकरणे दोषमाह—

इष्टान्भोगान्निह वो देवा दास्यन्ते यज्ञभाविताः ।

तैर्दत्तान्प्रदायैभ्यो यो भुङ्क्ते स्तेन एव सः ॥ १२ ॥

इष्टानिति । यज्ञैर्भाविताः सुपूजिताः सन्तो देवा वृष्ट्यादिद्वारेण वः युष्मभ्यं भोगान्दास्यन्ति हि । अतो देवैर्दत्तान्नादीनेभ्यो देवेभ्यः पञ्चयज्ञादिभिरदत्त्वा यो भुङ्क्ते स तु स्तेनः चौर एव ज्ञेयः ॥ १२ ॥

अतश्च यजन्त एव श्रेष्ठा नेतर इत्याह—

यज्ञशिष्टाशिनः सन्तो मुच्यन्ते सर्वकिल्बिषैः ।

भुञ्जते ते त्वघं पापा ये पचन्त्यात्मकारणात् ॥ १३ ॥

यज्ञशिष्टाशिन इति । वैश्वदेवादियज्ञावशिष्टं येऽश्नन्ति ते पञ्चसूनादि कृतैः सर्वैः किल्बिषैर्मुच्यन्ते । 'पञ्चसूनाकृतं पापं पञ्चयज्ञैर्व्यपोहति' च । पञ्चसूनाश्च स्मृतायुक्ताः—'कण्डनी पेषणी चुह्वी उदकुम्भी च मार्जनी । पञ्चसूना गृहस्थस्य ताभिः स्वर्गं न विन्दति' इति । ये त्वात्मनो भोजनार्थमेवान्नं पचन्ति न तु वैश्वदेवादयर्थं ते पापा दुराचारा अघमेव भुञ्जते ॥ १३ ॥

जगच्चक्रप्रवृत्तिहेतुत्वादपि कर्म कर्तव्यमित्याह—

अन्नाद्भवन्ति भूतानि पर्यन्यादन्नसम्भवः ।

यज्ञाद्भवति पर्जन्यो यज्ञः कर्मसमुद्भवः ॥ १४ ॥

अन्नादिति त्रिभिः । अन्नाच्छुक्रशोणितरूपेण परिणताद्भूतान्युत्पद्यन्ते । अन्नस्य च सम्भवः पर्जन्याद्दृष्टेः । स च पर्जन्यो यज्ञाद्भवति । स च यज्ञः कर्म-

समुद्भवः । कर्मणा यजमानादिव्यापारेण सम्यङ् निष्पद्यत इत्यर्थः । 'अनौ प्रास्ताहुतिः सम्यगादित्यमुपतिष्ठते । आदित्याज्जायते वृष्टिर्वृष्टेरन्नं ततः प्रजाः' इति स्मृतेः ॥ १४ ॥

तथा—

कर्म ब्रह्मोद्भवं विद्धि ब्रह्माक्षरसमुद्भवम् ।

तस्मात्सर्वगतं ब्रह्म नित्यं यज्ञे प्रतिष्ठितम् ॥ १५ ॥

कर्म ब्रह्मोद्भवमिति । तच्च यजमानादिव्यापाररूपं कर्म ब्रह्मोद्भवं विद्धि ब्रह्म वेदस्तस्मात्प्रवृत्तं जानीहि । तच्च ब्रह्म वेदाख्यमक्षरात्परब्रह्मणः समुद्भूतं विद्धि । 'अस्य महतो भूतस्य निःश्वसितमेतद्यदृष्वेदो यजुर्वेदः सामवेदः' इति श्रुतेः । यत एवमक्षरादेव यज्ञप्रवृत्तेरत्यन्तं तस्याभिप्रेतो यज्ञः अवश्यं वक्तुं सम्मतः । तस्मात्सर्वगतमप्यक्षरं ब्रह्म नित्यं सर्वदा यज्ञे प्रतिष्ठितम्, यज्ञेनोपायभूतेन प्राप्यत इति यज्ञे प्रतिष्ठितमुच्यते । 'उद्यमस्था सदा लक्ष्मीः' इतिवत् । यद्वा यस्माज्जगच्चक्रमूलं कर्म तस्मात्सर्वगतं मन्त्रार्थवादैः सर्वेषु सिद्धार्थप्रतिपादकेषु भूतान्वाख्यानानिपु गतं स्थितमपि वेदाख्यं ब्रह्म सर्वदा यज्ञे तात्पर्यरूपेण प्रतिष्ठितम् । अतो यज्ञादिकर्म कर्तव्यमित्यर्थः ॥ १५ ॥

यस्मादेवं परमेश्वरेणैव भूतानां पुरुषार्थसिद्धये कर्मादिचक्रं प्रवर्तितं तस्मात्-
दकुर्वतो वृथैव जीविनमित्याह—

एवं प्रवर्तितं चक्रं नानुवर्तयतीह यः ।

अघायुरिन्द्रियारामो मोघं पार्थ स जीवति ॥ १६ ॥

एवमिति । परमेश्वरवाक्यभूताद्वेदाख्याद्ब्रह्मणः । पुरुषाणां कर्मणि प्रवृत्तिः, ततः कर्मनिष्पत्तिः, ततः पर्जन्यः, ततोऽन्नम्, ततो भूतानि, भूतानां च पुनस्तथैव कर्मणि प्रवृत्तिरित्येवं प्रवर्तितं चक्रं यो नानुवर्तयति नानुतिष्ठति सोऽघायुः अघं पापरूपमायुर्यस्य सः, यत इन्द्रियैर्विषयेष्वेवाऽऽरमति न तु ईश्वराराधनार्थं कर्मणि अतो मोघं व्यर्थं स जीवति ॥ १६ ॥

तदेवं 'न कर्मणामनारम्भान्नेष्कर्म्यं' इत्यादिनाऽज्ञस्यान्तःकरणशुद्धयर्थं कर्मयोगमुक्त्वा ज्ञानिनः कर्मानुपयोगमाह—

यस्त्वात्मरतिरेव स्यादात्मतृप्तश्च मानवः ।

आत्मन्येव च सन्तुष्टस्तस्य कार्यं न विद्यते ॥ १७ ॥

यस्त्विति द्वाभ्याम् । आत्मन्येव रतिः प्रीतीर्यस्य । ततश्चात्मन्येव तृप्तः स्वानन्दः नुभवेन निर्वृतः । अतएवात्मन्येव सन्तुष्टो भोगापेक्षारहितो यस्तस्य कर्तव्यं नास्ति ॥ १७ ॥

तत्र हेतुमाह—

नैव तस्य कृतेनार्थो नाकृतेनैह कश्चन ।

न चास्य सर्वभूतेषु कश्चिदर्थव्यपाश्रयः ॥ १८ ॥

नैव तस्येति । कृतेन कर्मणा तस्यार्थः पुण्यं नैवास्ति । न चाकृतेन कश्चन कोऽपि प्रत्यवायोऽस्ति । निरहङ्कारत्वेन विधिनिषेधातीतत्वात्, तथापि 'तस्मात्तदेषां देवानां न प्रियं यदेतन्मनुष्या विद्युः' इति श्रुतेर्मोक्षे देवकृत-विघ्नसम्भवात्तत्परिहारार्थं कर्मभिर्देवाः सेव्या इत्याशङ्क्योक्तं सर्वभूतेषु ब्रह्मादिस्थावरान्तेषु कश्चिदप्यर्थव्यपाश्रयः आश्रय एव व्यपाश्रयः । अर्थे मोक्ष आश्रयणीयोऽस्य नास्तीत्यर्थः । विघ्नाभावस्य श्रुत्यैवोक्तत्वात् । तथा च श्रुतिः तस्य ह न देवाश्च नाभूत्या ईशते आत्मा ह्येषां स भवति' इति । हनेत्यव्ययद्वयमप्यर्थे । देवा अपि तस्यात्मतत्त्वज्ञस्याभूत्यै ब्रह्मताप्रतिबन्धनाय नेशते न शक्नुवन्तीति श्रुतेरर्थः । देवकृतास्तु विघ्नोः सम्यग्ज्ञानोत्पत्तेः प्रागेव 'यदेतद्ब्रह्म मनुष्या विदुस्तदेषां देवानां न प्रियम्' इति श्रुत्या ब्रह्मज्ञानस्यैवाप्रियत्वोक्त्या तत्रैव विघ्नकर्तृत्वस्य सूचितत्वात् ॥ १८ ॥

यस्मादेवम्भूतस्य ज्ञानिन एव कर्मानुपयोगो नान्यस्य तस्मात्त्वं कर्म कुर्वित्याह—

तस्मात्सक्तः सततं कार्यं कर्म समाचर ।

असक्तो ह्याचरन्कर्म परमाप्नोति पूरुषः ॥ १९ ॥

तस्मादिति । असक्तः फलसङ्गरहितः सन्कार्यमवश्यकर्तव्यतया विहितं नित्यनैमित्तिकं कर्म सम्यगाचर । हि यस्मादसक्तः कर्माचरन्पुरुषः परं मोक्षं चित्त-
शुद्धिज्ञानद्वारा प्राप्नोति ॥ १९ ॥

अत्र सदान्चारं प्रमाणयति—

कर्मणैव हि संसिद्धिमास्थिता जनकादयः ।

लोकसङ्ग्रहमेवापि सम्पश्यन्कर्तुमर्हसि ॥ २० ॥

कर्मणैवेति । कर्मणैव शुद्धसत्त्वाः सन्तः संसिद्धिं सम्यग्ज्ञानं प्राप्ता इत्यर्थः ।
यद्यपि त्वं सम्यग्ज्ञानिनमेवात्मानं मन्यसे तथापि कर्माचरणं भद्रमेवेत्याह—लोक-
सङ्ग्रहमिति । लोकस्य सङ्ग्रहः स्वधर्मे प्रवर्तनं । मया कर्मणि कृते जनः सर्वोऽपि
करिष्यति, अन्यथा ज्ञानिदृष्टान्तेनाज्ञः कर्म त्यजन्पतेदित्येवं लोकरक्षणमपि तावत्प्र-
योजनं सम्पश्यन्कर्म कर्तुमेवाहसि न तु त्यक्तुमित्यर्थः ॥ २० ॥

कर्मकरणे लोकसङ्ग्रहो यथा स्यात्तथाह—

यद्यदाचरति श्रेष्ठस्तत्तदेवेतरो जनः ।

स यत्प्रमाणं कुरुते लोकस्तदनु वर्तते ॥ २१ ॥

यदिति । इतरः प्राकृतो जनेऽपि तत्तदेवाचरति । स श्रेष्ठो जनः कर्मशास्त्रं
निष्ठृतिशास्त्रं वा यत्प्रमाणं मन्यते तदेव लोकोऽप्यनुसरति ॥ २१ ॥

अत्र चाहमेव दृष्टान्त इत्याह—

न मे पार्थास्ति कर्तव्यं त्रिषु लोकेषु किञ्चन ।

नानवाप्तमवाप्तव्यं वर्त एव च कर्मणि ॥ २२ ॥

न मे पार्थैति त्रिभिः । हे पार्थ, मे कर्तव्यं नास्ति । यत्स्त्रिष्वपि लोकेष्वन-
वाप्तमप्राप्तं सदवाप्तव्यं प्राप्यं नास्ति, तथापि कर्मण्यहं वर्त एव । कर्म करोम्येवे-
त्यर्थः ॥ २२ ॥

अकरणे लोकस्य नाशं दर्शयति—

यदि ह्यहं न वर्तेयं जातु कर्मण्यतन्द्रितः ।

मम वर्तमानुवर्तन्ते मनुष्याः पार्थ सर्वशः ॥ २३ ॥

यदीति । जातु कदाचिदतन्द्रितोऽनलसः सन्यदि कर्मणि न वर्तेथं कर्म
नानुतिष्ठेयं तर्हि ममैव वर्त्म मार्गं मनुष्या अनुवर्तन्ते अनुवर्तेरन्नित्यर्थः ॥ २३ ॥
ततः किमत आह—

उत्सीदेयुरिमे लोका न कुर्यां कर्म चेदहम् ।

सङ्करस्य च कर्ता स्यामुपहन्यामिमाः प्रजाः ॥ २४ ॥

उत्सीदेयुरिति । उत्सीदेयुः कर्मलोपेन नश्येयुः । ततश्च यो वर्णसङ्करो
भवेत्तस्याप्यहमेव कर्ता स्या भवेयम् । एवमहमेव प्रजा उपहन्यां मल्लिकीकु-
र्याम् ॥ २४ ॥

तस्मादात्मविदापि लोकसङ्ग्रहार्थं तत्कृपया कर्म कार्यमित्युपसंहरति—

सक्ताः कर्मण्यविद्वांसो यथा कुर्वन्ति भारत ।

कुर्याद्विद्वांस्तथासक्तश्चिकीर्षुर्लोकसङ्ग्रहम् ॥ २५ ॥

सक्ता इति । कर्मणि सक्ता अभिनिविष्टाः सन्तोऽज्ञाः यथा कर्म कुर्वन्ति
असक्तः सन् विद्वानपि तथैव कुर्यात् लोकसङ्ग्रहं कर्तुमिच्छुः ॥ २५ ॥

ननु कृपया तत्त्वज्ञानमेवोपदेष्टुं युक्तं, नेत्याह—

न बुद्धिभेदं जनयेदज्ञानां कर्मसङ्गिनाम् ।

जोषयेत्सर्वकर्माणि विद्वान्युक्तः समाचरन् ॥ २६ ॥

नेति । अज्ञानामतएव कर्मसङ्गिनां कर्मासक्तानामकर्तात्मोपदेशेन बुद्धेर्भेद-
मन्यथात्वं न जनयेत्कर्मणः सकाशाद्बुद्धिचालनं न कुर्यात्, अपि तु जोषयेत्से-
वयेत् । 'जुषी प्रीतिसेवनयोः' । अज्ञैः कर्माणि कारयेदित्यर्थः । कथम्, युक्तोऽव-
हितो भूत्वा स्वयमाचरन्सन् । बुद्धिचालने कृते सति कर्मसु श्रद्धानिवृत्तेर्ज्ञानस्य
चानुत्पत्तेस्तेषामुभयभ्रंशः स्यादिति भावः ॥ २६ ॥

ननु विदुषापि चेत्कर्म कर्तव्यं तर्हि विद्वद्विदुषोः को विशेष इत्याशङ्कयोभ-
योर्विशेषं दर्शयति—

प्रकृतेः क्रियमाणानि गुणैः कर्माणि सर्वशः ।

अहङ्कारविमूढात्मा कर्ताहमिति मन्यते ॥ २७ ॥

प्रकृतेरिति द्वाभ्याम् । प्रकृतेर्गुणैः प्रकृतिकार्यैरिन्द्रियैः सर्वप्रकारेण क्रियमाणानि यानि कर्माणि तान्यहमेव कर्ता करोमीति मन्यते । तत्र हेतुः— अहङ्कारेणेन्द्रियादिष्वात्माध्यासेन विमूढ आत्मा बुद्धिर्यस्य सः ॥ २७ ॥

विद्वांस्तु तथा न मन्यत इत्याह—

तत्त्ववित्त महाबाहो गुणकर्मविभागयोः ।

गुणा गुणेषु वर्तन्त इति मत्वा न सज्जते ॥ २८ ॥

तत्त्ववित्त्विति । नाहं गुणात्मक इति गुणेभ्य आत्मनो विभागः न मे कर्माणीति कर्मभ्योऽप्यात्मनो विभागस्तयोर्गुणकर्मविभागयोर्यस्तत्त्वं वेत्ति स तु न सज्जते कर्तृत्वाभिनिवेशं न करोति । तत्र हेतुः— गुणा इन्द्रियाणि गुणेषु विषयेषु प्रवर्तन्ते नाहमिति मत्वा ॥ २८ ॥

न बुद्धिभेदं जनयेदित्युक्तमुपसंहरति—

प्रकृतेर्गुणसम्मूढाः सज्जन्ते गुणकर्मसु ।

तानकृत्स्नविदो मन्दानकृत्स्नविन्न विचालयेत् ॥ २९ ॥

प्रकृतेरिति । ये प्रकृतेर्गुणैः सत्त्वादिभिः सम्मूढाः सन्तो गुणेष्विन्द्रियेषु तत्कर्मसु च सज्जन्ते वयं कुर्म इति, तानकृत्स्नविदो मन्दमतीन्कृत्स्नवित्सर्वज्ञो न विचालयेत् बुद्धिभेदं न कुर्यात् ॥ २९ ॥

तदेवं तत्त्वविदापि कर्म कर्तव्यं, त्वं तु नाद्यापि तत्त्ववित्, अतः कमव कुर्वित्याह—

मयि सर्वाणि कर्माणि सन्न्यस्याध्यात्मचेतसा ।

निराशीर्निर्ममो भूत्वा युद्ध्व्यस्व विगतज्वरः ॥ ३० ॥

मयीति । सर्वाणि कर्माणि मयि सन्न्यस्य समर्प्याध्यात्मचेतसान्तर्याम्यधीनोऽहं करोमीति दृष्ट्या निराशीर्निष्कामोऽत एव मत्फलसाधनं मदर्थमिदं कर्मेत्येवं समताशून्यश्च भूत्वा विगतज्वरस्त्यक्तशोकश्च भूत्वा युद्ध्व्यस्व ॥ ३० ॥

एवं कर्मानुष्ठाने गुणमाह—

ये मे मतमिदं नित्यमनुतिष्ठन्ति मानवाः ।

श्रद्धावन्तोऽनसूयन्तो मुच्यन्ते तेऽपि कर्मभिः ॥ ३१ ॥

ये मे मतमिति । मद्वाक्ये श्रद्धावन्तः अनसूयन्तः दुःखात्मके कर्मणि प्रवर्तयतीति दोषदृष्टिमकुर्वन्तश्च ये मे मदीयमिदं मतमनुतिष्ठन्ति तेऽपि शनैः कर्मकुर्वाणाःसम्यग्ज्ञानिवत्कर्मभिर्मुच्यन्ते ॥ ३१ ॥

विपक्षे दोषमाह —

ये त्वेतद्भ्यसूयन्तो नानुतिष्ठन्ति मे मतम् ।

सर्वज्ञानविमूढांस्तान्विद्धि नष्टानचेतसः ॥ ३२ ॥

ये त्विति । ये तु मे मतमीश्वरार्थं कर्म कर्तव्यमित्यनुशासनमभ्यसुयन्तो द्विषन्तो नानुतिष्ठन्तीति तानचेतसो विवेकशून्यानतएव सर्वस्मिन्कर्मणि ब्रह्मविषये च यज्ज्ञानं तत्र विमूढान्नष्टान्विद्धि ॥ ३२ ॥

ननु तर्हि महाफलत्वादिन्द्रियाणि निगृह्य निष्कामाः सन्तः सर्वेऽपि खधर्ममेव किं नानुतिष्ठन्ति—

सदृशं चेष्टते स्वस्याः प्रकृतेर्ज्ञानवानपि ।

प्रकृतिं यान्ति भूतानि निग्रहः किं करिष्यति ॥ ३३ ॥

सदृशमिति । प्राकृतिः प्राचीनकर्मसंस्काराधीनस्वभावः स्वस्याः स्वकीयायाः प्राकृतेः स्वभावस्य सदमनुरूपमेव गुणदोषज्ञानवानपि चेष्टते किं पुनर्वक्तव्यमज्ञश्चेष्टत इति । तस्माद्भूतानि सर्वेऽपि प्राणिनः प्रकृतिं यान्त्यनुवर्तन्ते । एवं च सति इन्द्रियनिग्रहः किं करिष्यति प्रकृतेर्बलिष्ठत्वादित्यर्थः ॥ ३३ ॥

नन्वेवं प्रकृत्यधीनैव चेत्पुरुषस्य प्रवृत्तिः तर्हि विधिनिषेधवैयर्थ्यं प्राप्तमित्याशङ्क्याह—

इन्द्रियस्येन्द्रियस्यार्थे रागद्वेषौ व्यवस्थितौ ।

तयोर्न वशमागच्छेत्तौ ह्यस्य परिपन्थिनौ ॥ ३४ ॥

इन्द्रियस्येति । इन्द्रियस्येन्द्रियस्येति वीप्सया प्रत्येकं सर्वेषामिन्द्रियाणामित्युक्तम् । अर्थे स्वस्वविषयेऽनुकूले रागः प्रतिकूले द्वेषश्चेत्येवं रागद्वेषौ व्यवस्थिताववश्यं भाविनौ । ततश्च तदनुरूपा प्रवृत्तिरिति भूतानां प्रकृतिः । तथापि तयोर्वशवर्ती न भवेदिति शास्त्रेण नियम्यते । हि यस्मादस्य मुमुक्षीस्तौ परिपन्थिनौ प्रतिपक्षौ । अयं भावः—विषयस्मरणादिना रागद्वेषानुत्पाद्यानवहितं पुरुष-

मनर्थेऽपि गम्भीरस्रोतः पात इव प्रकृतिर्बलात्प्रवर्तयति । शालं तु ततः प्रागेव विषयेषु रागद्वेषप्रतिबन्धके परमेश्वरभजनादौ प्रवर्तयति गम्भीरस्रोतः पातात्पूर्वमेव नावमाश्रित इव नानर्थं प्राप्नोति ॥ ३४ ॥

तदेवं स्वाभाविकीं पदवादिसदृशीं प्रकृतिं त्यक्त्वा स्वधर्मे प्रवर्तितव्यमित्युक्तं, तर्हि स्वधर्मस्य युद्धादेर्दुःखरूपस्य यथावत्कर्तुमशक्यत्वात्परधर्मस्य चाहिसादेः सुकरत्वाद्धर्मत्वाविशेषत्वाच्च तत्र प्रवर्तितुमिच्छन्तं प्रत्याह—

श्रेयान्स्वधर्मो विगुणः परधर्मात्स्वनुष्ठितात् ।

स्वधर्मे निधनं श्रेयः परधर्मो भयावहः ॥ ३५ ॥

श्रेयानिति । किञ्चिदङ्गहीनोऽपि स्वधर्मः श्रेयान्प्रशस्यतरः । स्वनुष्ठितात्स-
र्वाङ्गसम्पूर्त्या कृतादपि परधर्मात्सकाशात् । तत्र हेतुः—स्वधर्मे युद्धादौ प्रवर्तमा-
नस्य निधनं मरणमपि श्रेष्ठम् । स्वर्गादिप्रापकत्वात् । परधर्मस्तु स्वस्य भया-
वहः । निषिद्धत्वेन नरकप्रापकत्वात् ॥ ३५ ॥

तयोर्न वशमागच्छेदित्युक्तं तदेतदशक्यं मन्वानः—

अर्जुन उवाच ।

अथ केन प्रयुक्तोऽयं पापं चरति पूरुषः ।

अनिच्छन्नपि वाष्ण्यं बलादिव नियोजितः ॥ ३६ ॥

अथ केनेति । वृष्णेर्वशेऽवतीर्णो वाष्ण्यः । हे वाष्ण्ये ! अनर्थरूपं पापं कर्तुमनिच्छन्नपि केन प्रयुक्तः प्रेरितोऽयं पुरुषः पापं चरति । कामक्रोधौ विवेकब-
लेन निरुन्धतोऽपि पुरुषस्य पुनः पापे प्रवृत्तिदर्शनादन्योऽपि तयोर्मूलभूतः कश्चि-
त्प्रवर्तको भवेदिति सम्भावनायां प्रश्नः ॥ ३६ ॥

अत्रोत्तरम्—

काम एष क्रोध एष रजोगुणसमुद्भवः ।

महाशनो महापाप्मा विद्ध्येनमिह वैरिणम् ॥ ३७ ॥

काम एष इति । यस्त्वया पृष्ठो हेतुरेष काम एव । ननु क्रोधोऽपि पूर्व-
त्वयोक्तः 'इन्द्रियस्येन्द्रियस्य' इत्यत्र । सत्यम्' नासौ ततः पृथक्' किन्तु

क्रोधोऽप्येष एव, काज एव हि केनचित्प्रतिहतः क्रोधात्मना परिणमते । अतः पूर्वं पृथक्त्वेनोक्तोऽपि क्रोधः कामजय एव क्रोधजय इत्यभिप्रायेण कामेनैकीकृत्योच्यते । रजोगुणात्समुद्भवतीति तथा । अनेन सत्त्ववृद्ध्या रजसि क्षयं नीते सति कामोऽपि क्षीयत इति सूचितम् । एनं काममिह मोक्षमार्गे वैरिणं विद्धि । अयं च वक्ष्यमाणक्रमेण हन्तव्य एव यतो नासौ दानेन सन्यातुं शक्य इत्याह—
महाशनः महदशनं यस्य दुष्पूर इत्यर्थः । न च साम्ना सन्धातुं शक्यः यतो मापाप्मा अत्युग्रः ॥ ३७ ॥

कामस्य वैरित्वं नर्शयति —

धूमेनाव्रियते वह्निर्यथाऽऽदर्शो मलेन च ।

यथोल्बेनावृतो गर्भस्तथा तेनैदमावृतम् ॥ ३८ ॥

धूमेनेति । यथा धूमेन सहजेन वह्निराव्रियत आच्छाद्यते, यथा वाऽऽदर्शो मलेनागन्तुकेन, यथा चोल्बेन गर्भवेष्टनचर्मणा गर्भः सर्वतो निरुद्धावृतः तथा प्रकारत्रयेणापि तेन कामेनावृतमिदम् ॥ ३८ ॥

इदं शब्दनिर्दिष्टं दर्शयन्वैरित्वं स्फुटयति —

आवृतं ज्ञानमेतेन ज्ञानिनो नित्यवैरिणा ।

कामरूपेण कौन्तेय दुष्पूरेणानलेन च ॥ ३९ ॥

आवृतमिति । इदं तु विवेकज्ञानमेतेनावृतम्, अज्ञस्य खलु भोगसमये कामः सुखहेतुरेव, परिणामे तु वैरितां प्रपद्यते । ज्ञानिनः पुनस्तकालमप्यनर्था नुसन्धानदुःखहेतुरेवेति नित्यवैरिणेत्युक्तम् । किञ्च विषयैः पूर्यमाणोऽपि दुष्पूरोऽपूर्यमाणः शोकसन्तापहेतुत्वादनलतुल्यः । अनेन सर्वान्प्रति नित्यवैरित्वमुक्तम् ॥ ३९ ॥

इदानीं तस्याधिष्ठानं कथयन् जयोपायमाह—

इन्द्रियाणि मनो बुद्धिरस्याधिष्ठानमुच्यते ।

एतैर्विमोहयत्येष ज्ञानमावृत्य देहिनम् ॥ ४० ॥

इन्द्रियाणीति । द्वाभ्याम् । विषयदर्शनश्रवणादिभिः सङ्कल्पेनाध्यवसायेन च कामस्याविर्भावादिन्द्रियाणि च मनश्च बुद्धिश्चास्याधिष्ठानमुच्यते । एतै-

रिन्द्रियादिभिर्दर्शनादिव्यापारवद्विराश्रयभूतैर्विवेकज्ञानमावृत्य देहिनं विमोह-
यति ॥ ४० ॥

तस्मात्त्वमिन्द्रियाण्यादौ नियम्य भरतर्षभ ।

पाप्मानं प्रजहि ह्येनं ज्ञानविज्ञाननाशनम् ॥ ४१ ॥

यस्मादेवं तस्मात्त्वमिति । आदौ विमोहात्पूर्वमेवेन्द्रियाणि मनोबुद्धि-
च नियम्य पापरूपमेतं कामं हि स्फुटं प्रजहि घातय । यद्वा प्रजहि परित्यज ।
ज्ञानमात्मविषयम्, विज्ञानं शास्त्रीयं तयोर्नाशकम् । यद्वा ज्ञानं खात्वाचार्योप-
देशजम्, विज्ञानं निदिध्यासनजम् । 'तमेव धीरो विज्ञाय प्रज्ञां कुर्वीत'
इति श्रुतेः ॥ ४१ ॥

आत्रा प्रसन्नतया चित्तप्रणिधानेनेन्द्रियाणि नियन्तुं शक्यन्ते तदात्मस्वरूपं
देहादिष्वो विविच्य दर्शयति—

इन्द्रियाणि पराण्याहुरिन्द्रियेभ्यः परं मनः ।

मनसस्तु परा बुद्धियो बुद्धेः परतस्तु सः ॥ ४२ ॥

इन्द्रियाणीति । इन्द्रियाणि देहादिभ्यो ग्राह्येभ्यः पराणि श्रेष्ठान्याहुः ।
सूक्ष्मत्वात्प्रकाशकत्वाच्च । अतएव तद्व्यतिरिक्तत्वस्यार्थादुक्तं भवति । इन्द्रियेभ्यश्च
सङ्कल्पात्मकं मनः परम्, तत्प्रवर्तकत्वात् । मनसस्तु बुद्धिनिश्चयात्मिका परा,
निश्चयपूर्वकत्वात्सङ्कल्पस्य । यस्तु बुद्धेः परः तत्साक्षित्वेनावस्थितः सर्वान्तरः स
आत्मा विमोहयति देहिनमिति देहिशब्दोक्त आत्मा स इति परामृश्यते ॥ ४२ ॥
उपसंहरति—

एवं बुद्धेः परं बुद्ध्वा संस्तभ्यात्मानमात्मना ।

जहि शत्रुं महाबाहो कामरूपं दुरासदम् ॥ ४३ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुन-
संवादे कर्मयोगो नाम तृतीयोऽध्यायः ॥ ३ ॥



एवमिति । बुद्धेरेव विषयेन्द्रियादिजन्याः कामादिविक्रियाः आत्मा तुं
निर्विकारस्तत्साक्षीत्येवं बुद्धेः परमात्मानं बुद्ध्वा आत्मना एवभूतनिश्चयात्मिकया


बुद्ध्यात्मानं मनः संस्तभ्य निश्चलं कृत्वा कामरूपं शत्रुं जहि मारय । दुरासदं
दुःखेनासादनीयम् । दुर्विज्ञेयगतिमित्यर्थः ॥ ४३ ॥

स्वधर्मेण यमाराध्य भक्त्या मुक्तिमिता बुधाः ।

तं कृष्णं परमानन्दं तोषयेत्सर्वकर्मभिः ॥ १ ॥

इति श्रीधरस्वामिविरचितायां सुबोधिण्यां टीकायां कर्मयोगो

नाम तृतीयोऽध्यायः ॥ ३ ॥



चतुर्थोऽध्यायः ४

आविर्भावतिरोभावावाविष्कर्तुं स्वयं हरिः ।

तत्त्वम्पदविवेकार्थं कर्मयोगं प्रशंसति ॥ १ ॥

एवं तावदध्यायद्वयेन कर्मयोगोपायो ज्ञानयोगोपायश्च मोक्षसाधनत्वेनोक्तः ।
तमेव ब्रह्मार्पणादिगुणविधानेन तत्त्वम्पदार्थविवेकादिना च प्रपञ्चयिष्यन्प्रथमं ताव-
परम्पराप्राप्तत्वेन स्तुवन्—

श्रीभगवानुवाच ।

इमं विवस्वते योगं प्रोक्तवानहमव्ययम् ।

विवस्वान्मनवे प्राह मनुरिक्ष्वाकवेऽब्रवीत् ॥ १ ॥

इममिति त्रिभिः । अव्ययफलत्वादव्ययं इमं योगं पुरार्हं विवस्वते आदि-
त्याय कथितवान् । स च स्वपुत्राय मनवे श्राद्धदेवाय प्राह । स च मनुः स्वपु-
त्रायेक्ष्वाकवेऽब्रवीत् ॥ १ ॥

एवं परम्पराप्राप्तमिमं राजर्षयो विदुः ।

स कालेनैह महता योगो नष्टः परन्तप ॥ २ ॥

एवमिति । राजानश्च त ऋषयश्चान्येऽपि राजर्षयो निमिप्रमुखाः स्वपि
त्रादिभिरिक्ष्वाकुप्रमुखैः प्रोक्तमिमं योगं विदुर्जानन्ति स्म । अद्यतनानामज्ञाने कार-
णमाह—हे परन्तप शत्रुतापन, स योगः कालवशादिह लोके नष्टो विच्छिन्नः ॥२॥

स एवायं मया तेऽद्य योगः प्रोक्तः पुरातनः ।
भक्तोऽसि मे सखा चेति रहस्यं ह्येतदुत्तमम् ॥ ३ ॥

स एवायमिति । स एवायं योगोऽद्य विच्छिन्ने सम्प्रदाये सति पुनश्च
मया ते दुभ्यसुक्तः यतस्त्वं मम भक्तोऽसि सखा चेति । अन्यस्मै मया नोच्यते ।
हि यस्मादिदमुत्तमं रहस्यम् ॥ ३ ॥

भगवतो विवस्वन्तं प्रति योगोपदेशासंभवं पश्यन्—

अर्जुन उवाच ।

अपरं भवतो जन्म परं जन्म विवस्वतः ।
कथमेतद्विजानीयां त्वमादौ प्रोक्तवानिति ॥ ४ ॥

अपरमिति । अपरमर्वाचीनं तव जन्म, परं प्राक्कालीनं विवस्वतो जन्म,
तस्मात्तवाधुनिकत्वाच्चिरन्तनाय विवस्वते त्वमादौ योगं प्रोक्तवानित्येतत्कथमहं
विजानीयां ज्ञातुं शक्नुयाम् ॥ ४ ॥

इति पृष्टवन्तमर्जुनं रूपान्तरेणोपदिष्टवानित्यभिप्रायेणोत्तरम्—

श्रीभगवानुवाच ।

बहूनि मे व्यतीतानि जन्मानि तव चार्जुन ।
तान्यहं वेद सर्वाणि न त्वं वेत्थ परन्तप ॥ ५ ॥

बहूनीति । मम बहूनि जन्मानि तव च व्यतीतानि । तानि सर्वाण्यहं
वेद जानामि, अलुप्तविद्याशक्तित्वात् । त्वं तु न वेत्थ न जानासि, अविद्यावृत्तत्वात् ॥ ५ ॥
नन्वनादेस्तव कुतो जन्म, अविनाशिनश्च कथं पुनः पुनर्जन्म येन । बहूनि
मे व्यतीतानीत्युच्यते । ईश्वरस्य च तव पुण्यपापविहीनस्य कथं जीवजन्मेत्यत
आह—

अजोऽपि सन्नव्ययात्मा भूतानामोश्चरोऽपि सन् ।

प्रकृतिं स्वामधिष्ठाय सम्भवाभ्यात्ममायया ॥ ६ ॥

अजोऽपीति । सत्यमेवं तथाप्यजोऽपि सन्नहं, तथाव्ययात्माप्यनश्चरस्व-
भावोऽपि सन्, तथा ईश्वरोऽपि क्रमपरतन्त्ररहितोऽपि सन्स्वमायया सम्भवाभि

सम्यग्प्रच्युतज्ञानबलवीर्यादिशक्त्यैव भवामि । ननु तथापि षोडशकात्मकलिङ्गदे
हशून्यस्य तव कुतो जन्मेत्यत उक्तम् । स्वां शुद्धसत्त्वात्मिकां प्रकृतिमधिष्ठाय
स्वीकृत्य विशुद्धोर्जितसत्त्वमूर्त्या स्वेच्छयावतरामीत्यर्थः ॥ ६ ॥

कदा सम्भवसीत्यपेक्षायामाह—

यदा यदा हि धर्मस्य ग्लानिर्भवति भारत ।

अभ्युत्थानमधर्मस्य तदात्मानं सृजाम्यहम् ॥ ७ ॥

यदा यदेति । धर्मस्य ग्लानिर्हानिः अधर्मस्याभ्युत्थानमाधिक्यम् ॥ ७ ॥

किमर्थमित्यपेक्षायामाह—

परित्राणाय साधूनां विनाशाय च दुष्कृताम् ।

धर्मसंस्थापनार्थाय सम्भवामि युगे युगे ॥ ८ ॥

परित्राणायेति । साधूनां स्वधर्मवर्तिनां रक्षणाय । दुष्टं कर्म कुर्वन्तीति
दुष्कृतस्तेषां वधाय च । एवं धर्मस्य संस्थापनार्थाय साधुरक्षणेन दुष्टवधेन च धर्म
स्थिरीकर्तुं युगे युगे तत्तद्वसरे सम्भवामीत्यर्थः । नचैवं दुष्टविग्रहं कुर्वतोऽपि
नैर्घृण्यं शङ्कनीयम् । यथा चाहुः—‘लालने ताडने मातुर्नाकारुण्यं यथाऽर्भके ।
तद्वदेव महेशस्य नियन्तुर्गुणदोषयोः’ इति ॥ ८ ॥

एवं विधानामीश्वरजन्मकर्मणां ज्ञाने फलमाह—

जन्म कर्म च मे दिव्यमेवं यो वेत्ति तत्त्वतः ।

त्यक्त्वा देहं पुनर्जन्म नैति मामेति सोऽर्जुन ॥ ९ ॥

जन्मकर्मेति । मे जन्म स्वेच्छाकृतम्, कर्म च धर्मपालनरूपं दिव्यमलौ-
किकं तत्त्वतः परानुग्रहार्थमेवेति यो वेत्ति स देहाभिमानं त्यक्त्वा पुनर्जन्म नैति
न प्राप्नोति किन्तु मामेव प्रप्नोति ॥ ९ ॥

कथं जन्मकर्मज्ञानेन त्वत्प्राप्तिः स्यादित्यत्राह—

वीतरागभयक्रोधा मन्मया मामुपाश्रिताः ।

बहवो ज्ञानतपसा पूता मद्भावमागताः ॥ १० ॥

वीतरागेति । अहं शुद्धसत्त्वावतारैर्धर्मपरिपालनं करोमीति मदीयं परमका-

रुणिकत्वं ज्ञात्वा वीता विगता रागभयक्रोधा येभ्यस्ते विश्लेषाभावात् । मन्मया मदे-
कचित्ता भूत्वा मामेवापाश्रिताः सन्तो मत्प्रसादलभ्यं यदात्मज्ञानं च तपश्च तत्परि-
पाकहेतुः स्वधर्मस्तयोर्द्वन्द्वैकवद्भावः । तेन ज्ञानतपसा पूताः शुद्धा निरस्ताज्ञानत-
त्कार्यमलाः सन्तो मद्भावं मत्सायुज्यं प्राप्ता बहवः । नत्वधुनैव प्रवृत्तोऽयं मद्भक्ति-
मार्ग इत्यर्थः । तदेवं 'तान्यहं वेद सर्वाणि' इत्यादिना विद्याविद्योपाधिभ्यां तत्त्वम्प-
दार्थावीश्वरजीवौ प्रदर्शयेश्वरस्य चाविद्याऽभावेन नित्यशुद्धत्वाज्जीवस्य चेश्वरप्रसा-
दलब्धज्ञानेनाज्ञाननिवृत्तेः शुद्धस्य सतश्चिदंशेन तदेक्यमुकमिति द्रष्टव्यम् ॥ १० ॥

ननु तर्हि किं त्वय्यपि वैषम्यमस्ति, यस्मादेवं त्वदेकशरणानामेवात्मभावं ददासि
नान्येषां सकामानामित्यत आह—

ये यथा मां प्रपद्यन्ते तांस्तथैव भजाम्यहम् ।

मम वर्तमानुवर्तन्ते मनुष्याः पार्थ सर्वशः ॥ ११ ॥

ये यथेति । यथा येन प्रकारेण सकामतया निष्कामतया वा ये मां भजन्ति
तानहं तथैव तदपेक्षितफलदानेन भजाम्यनुगृह्णामि, न तु ये सकामा मां
विहायेन्द्रादीनेव भजन्ते तानहमुपेक्ष इति मन्तव्यम् । यतः सर्वशः सर्वप्रकारैरि-
न्द्रादिसेवका अपि ममैव वर्त्म भजनमार्गमनुवर्तन्ते । इन्द्रादिरूपेणापि ममैव
सेव्यत्वात् ॥ ११ ॥

तर्हि मोक्षार्थमेव किमिति सर्वे त्वां न भजन्तीत्यत आह—

काङ्क्षन्तः कर्मणां सिद्धिं यजन्त इह देवताः ।

क्षिप्रं हि मानुषे लोके सिद्धिर्भवति कर्मजा ॥ १२ ॥

काङ्क्षन्त इति । कर्मणां सिद्धिं फलं काङ्क्षन्तः प्रायश इह मनुष्यलोके
इन्द्रादिदेवता एव यजन्ते ननु साक्षान्मामेव । हि यस्मात्कर्मजा सिद्धिः
कर्मजं फलं क्षीघ्रं भवति न तु ज्ञानफलं कैवल्यम् । दुष्प्राप्यत्वाज्ज्ञानस्य ॥ १२ ॥
ननु केचित्सकामतया प्रवर्तन्ते केचिन्निष्कामतयेति कर्मवैचित्र्यम्, तत्कर्तृणां च
ब्राह्मणादीनामुत्तममध्यमादिवैचित्र्यं कुर्वतस्तत्र कथं वैषम्यं नास्तीत्याशङ्क्याह—

चातुर्वर्ण्यं मया सृष्टं गुणकर्मविभागशः ।

तस्य कर्तारमपि मां विद्ध्यकर्तारमव्ययम् ॥ १३ ॥

४ श्री भ० गी०

चतुर्वर्ण्यमिति । चत्वारो वर्णा एव चातुर्वर्ण्यम् । स्वार्थे ष्यञ्प्रत्ययः ।
 अयमर्थः—सत्त्वप्रधाना ब्राह्मणास्तेषां च शमदमादीनि कर्माणि, सत्त्वरजः-
 प्रधानाः क्षत्रियास्तेषाञ्च शौर्ययुद्धादीनि कर्माणि, रजस्तमः प्रधाना वैश्यास्तेषां
 कृषिवाणिज्यादीनि कर्माणि, तमः प्रधानाः शूद्रास्तेषाञ्च त्रैवर्णिकशुश्रूषादिकर्माणीत्येवं
 गुणानां कर्मणाञ्च विभागैश्चातुर्वर्ण्यं मयैव सृष्टमिति सत्यं, तथाप्येवं तस्य कर्ता-
 रमपि फलतोऽकर्तारमेव मां विद्धि । तत्र हेतुः—अव्ययं, असक्तिराहित्येन नाशर-
 हितम् ॥ १३ ॥

तदेव दर्शयन्नाह—

न मां कर्माणि लिम्पन्ति न मे कर्मफले स्पृहा ।
 इति मां योऽभिजानाति कर्मभिर्न स बद्धयते ॥ १४ ॥

न मामिति । कर्माणि विश्वसृष्ट्यादीन्यपि मां न लिम्पन्ति आसक्तं न
 कुर्वन्ति । निरहङ्कारत्वात् आप्तकामत्वेन मम कर्मफले स्पृहाभावाच्च । मां न लिम्प-
 न्तीति किं वक्तव्यम्, यतः कर्मफले स्पृहाराहित्येन मां योऽभिजानाति सोऽपि
 कर्मभिर्न बद्धयते । मम निर्लेपत्वे कारणं, निरहङ्कारत्वनिःस्पृहत्वादिकं जानतस्त-
 स्याप्यहङ्कारादिशैथिल्यात् ॥ १४ ॥

‘ये यथा मां प्रपद्यन्ते’ इत्यादिचतुर्भिः श्लोकैः प्रासङ्गिकमीश्वरस्य वैषम्यं
 परिहृत्य पूर्वोक्तमेव कर्मयोगं प्रपन्नयितुमनुस्मारयति—

एवं ज्ञात्वा कृतं कर्म पूर्वैरपि मुमुक्षुभिः ।
 कुरु कर्मैव तस्मात्त्वं पूर्वैः पूर्वतरं कृतम् ॥ १५ ॥

एवमिति । अहङ्कारादिराहित्येन कृतं कर्म बन्धकं न भवतीत्येवं ज्ञात्वा
 पूर्वैर्जनकादिभिरपि मुमुक्षुभिः सत्त्वशुद्धयर्थं पूर्वतरं युगान्तरेष्वपि कृतम् । तस्मा-
 त्त्वमपि प्रथमं कर्मैव कुरु ॥ १५ ॥

तच्च तत्त्वविद्धिः सह विचार्य कर्तव्यं न लोकपरम्परामात्रेणेत्याह—

किं कर्म किमकर्मेति कवयोऽप्यत्र मोहिताः ।
 तत्ते कर्म प्रवक्ष्यामि यज्ज्ञात्वा मोक्षयसेऽशुभात् ॥ १६ ॥

किं कर्मैति । किं कर्म कीदृशं कर्मकरणम्, किमकर्म कीदृशं कर्मकरणमि-
त्येतस्मिन्नर्थे विवेकिनोऽपि मोहिताः, यतो यज्ज्ञात्वानुष्ठाय अश्रुभात्संसारान्मोक्ष्यसे
मुक्तो भविष्यसि, तत्कर्मकर्म च तुभ्यमहं प्रवक्ष्यामि शृणु ॥ १६ ॥

ननु लोकप्रसिद्धमेव कर्म देहादिव्यापारात्मकम्, अकर्म च तद्व्यापारात्म-
कम्, अतः कथमुच्यते कथयोऽप्यत्र मोहं प्राप्ता इति तत्राह—

कर्मणो ह्यपि बोद्धव्यं बोद्धव्यं च विकर्मणः ।

अकर्मणश्च बोद्धव्यं गहना कर्मणो गतिः ॥ १७ ॥

कर्मण इति । कर्मणो विहितव्यापारस्यापि तत्त्वं बोद्धव्यमस्ति न तु
लोकप्रसिद्धमात्रमेव । अकर्मणोऽव्यापारस्यापि तत्त्वं बोद्धव्यमस्ति । विकर्मणोऽपि
निषिद्धस्यापि तत्त्वं बोद्धव्यमस्ति । यतः कर्मणो गतिर्गहना । कर्मण इत्युपलक्ष-
णार्थम् । कर्माकर्मविकर्मणां तत्त्वं दुर्विज्ञेयमित्यर्थः ॥ १७ ॥

तदेवं कर्मादीनां दुर्विज्ञेत्वं दर्शयन्नाह—

कर्मण्यकर्म यः पश्येदकर्मणि च कर्मयः ।

स बुद्धिमान्मनुष्येषु स युक्तः कृत्स्नकर्मकृत् ॥ १८ ॥

कर्मण्यकर्मैति । परमेश्वराराधनलक्षणे कर्मणि विषये अकर्म कर्मदं न भव-
तीति यः पश्येत्तस्य ज्ञानहेतुत्वेन बन्धकत्वाभावात्, अकर्मणि च विहिताकरणे कर्म
यः पश्येत्तस्य प्रत्यवायापादकत्वेन बन्धहेतुत्वात् । मनुष्येषु कर्मकृत्वाणेषु
स बुद्धिमान्व्यवसायात्मकबुद्धिमत्त्वाच्छ्रेष्ठः । तं स्तौति—स युक्तः योगी तेन कर्मणा
ज्ञानयोगावाप्तेः स एव कृत्स्नकर्मकर्ता च । सर्वतः सम्प्लुतोदकस्थानीये तस्मिन्क-
र्मणि सर्वकर्मफलानामन्तर्भूतत्वात् । तदेवमारुरुक्षोः कर्मयोगाधिकारावस्थायां
'न कर्मणामनारम्भात्' इत्यादिनोक्त एव कर्मयोगः स्फुटीकृतः । तत्प्रपञ्च-
पत्वाच्चास्य प्रकरणस्य न पौनरुक्त्यदोषः । अनेनैव योगारूढावस्थायां 'यस्त्वात्मरति
रेव स्यात्' इत्यादिना यः कर्मानुपयोग उक्तस्तस्याप्यर्थात्प्रपञ्चः कृतो वेदितव्यः ।
यदा आरुरुक्षोरपि कर्म बन्धकं न भवति तदा आरूढस्य कुतो बन्धकं स्यादि-
त्यत्रापि श्लोको योज्यते—कर्मणि देहेन्द्रियादिव्यापारे वर्तमानेऽप्यात्मनो देहा-
दिव्यतिरेकानुभवेनाकर्म स्वाभाविकं नैष्कर्म्यमेव यः पश्येत्, तथा कर्मणि च

ज्ञानरहिते दुःखबुद्ध्या कर्मणां त्यागे कर्म यः पश्येत्, तस्य प्रतिबन्धकत्वेन मिथ्याचारत्वात् । तदुक्तं 'कर्मेन्द्रियाणि संयम्य य आस्ते मनसा स्मरन्' इति य एवम्भूतः स तु सर्वेषु मनुष्येषु बुद्धिमान् पण्डितः । तत्र हेतुः—यतः कृत्स्नानि सर्वाणि यदृच्छया प्राप्तान्याहारादीनि कर्माणि कुर्वन्नपि स युक्त एवाकर्त्रात्मज्ञाने समाधिस्थ एवेत्यर्थः । अनेनैव ज्ञानिनः स्वभावादापन्नं कलञ्जभक्षणादिकं न दोषाय, अज्ञस्य तु रागतः कृतं दोषायेति विकर्मणोऽपि तत्त्वं निरूपितं द्रष्टव्यम् ॥ १८ ॥

'कर्मण्यकर्म यः पश्येत्' इति श्रुत्यर्थार्थापत्तिभ्यां यदुक्तमर्थद्वयं तदेव स्पष्ट-यति यस्येत्यादिपञ्चभिः—

यस्य सर्वे समारम्भाः कामसङ्कल्पवर्जिताः ।

ज्ञानाग्निदग्धकर्माणं तमाहुः पण्डितं बुधाः ॥ १९ ॥

यस्येति । सम्यगारभ्यन्त इति समारम्भाः कर्माणि । काम्यत इति कामः फलं तत्सङ्कल्पेन वर्जिता यस्य भवन्ति तं पण्डितमाहुः । तत्र हेतुः—यतस्तैः समारम्भैः शुद्धे चित्ते सति जातेन ज्ञानाग्निना दग्धान्यकर्मता नीतानि कर्माणि यस्य तम् । आरूढावस्थायां तु कामः फलविषयस्तदर्थमिदं कर्म कर्तव्यमिति कर्मविषयः सङ्कल्पश्च ताभ्यां वर्जितः । शेषं स्पष्टम् ॥ १९ ॥

किञ्च—

त्यक्त्वा कर्मफलासङ्गं नित्यतृप्तो निराश्रयः ।

कर्मण्यभिप्रवृत्तोऽपि नैव किञ्चित्करोति सः ॥ २० ॥

त्यक्त्विति । कर्मणि तत्फले चासक्तिं त्यक्त्वा नित्येन निजानन्देन तृप्तः अतएव योगक्षेमार्थमाश्रयणीयरहितः । एवम्भूतो यः स्वाभाविके विहिते च कर्मण्यभितः प्रवृत्तोऽपि किञ्चिदपि नैव करोति तस्य कर्माकर्मापद्यत इत्यर्थः ॥ २० ॥

किञ्च—

निराशीर्यतचित्तात्मा त्यक्तसर्वपरिग्रहः ।

शारीरं केवलं कर्म कुर्वन्नाप्नोति किल्बिषम् ॥ २१ ॥

निराशोरिति । निर्गता आशिषः कामना यस्मात् । यत् नित्यं चित्तं
आत्मा शरीरं यस्य । त्यक्ताः सर्वे परिग्रहा येन सः । शरीरं शरीरमात्रनिर्वृत्य
कर्तृत्वाभिनिवेशरहितं कर्म कुर्वन्नपि किल्बिषं बन्धनं न प्राप्नोति । योगारूढपक्षे
शरीरनिर्वाहमात्रोपयोगि स्वाभाविकं भिक्षाटनादि कर्म कुर्वन्नपि किल्बिषं विहि-
ताकरणनिमित्तं दोषं न प्राप्नोति ॥ २१ ॥

किञ्च—

यदृच्छालाभसन्नुष्टो द्वन्द्वातीतो विमत्सरः ।

समः सिद्धावसिद्धौ च कृत्वापि न निबद्धयते ॥ २२ ॥

यदृच्छेति । अप्रार्थितोपस्थितो लाभो यदृच्छालाभः । तेन सन्नुष्टः ।
द्वन्द्वानि शीतोष्णादीन्यतीतोऽतिक्रान्तः । तत्सहनशील इत्यर्थः । विमत्सरो निर्वैरः ॥
यदृच्छालाभस्यापि सिद्धावसिद्धौ च समो हर्षविषादरहितः । य एवम्भूतः स
पूर्वोत्तरभूमिकयोर्यथायथं विहितं स्वाभाविकं वा कर्म कृत्वापि न बन्धं
प्राप्नोति ॥ २२ ॥

किञ्च—

गतसङ्गस्य मुक्तस्य ज्ञानावस्थितचेतसः ।

यज्ञायाचरतः कर्म समग्रं प्रविलीयते ॥ २३ ॥

गतसङ्गस्येति । गतसङ्गस्य निष्कामस्य रागादिभिर्मुक्तस्य । ज्ञानेऽवस्थितं
चेतो यस्य तस्य यज्ञाय परमेश्वरार्थं कर्माचरतः सतः समग्रं सवासनं कर्म प्रवि-
लीयते अकर्मभावमापद्यते । आरूढयोगपक्षे यज्ञायेति यज्ञसंरक्षणार्थं लोकसङ्गा-
हार्थमेव कर्म कुर्वत इत्यर्थः ॥ २३ ॥

तदेवं परमेश्वराराधनलक्षणं कर्म ज्ञानहेतुत्वेन बन्धकत्वाभावादकर्मैव ।
आरूढावस्थायां त्वकर्त्रात्मज्ञानेन बाधितत्वात्स्वाभाविकमपि कर्माकर्मैवेति 'कर्म-
ण्यकर्म यः पश्येत्' इत्यनेनोक्तः कर्मप्रविलयः प्रपञ्चितः । इदानीं कर्मणि तदङ्गेषु
च ब्रह्मैवानुस्यूतं पश्यतः कर्मप्रविलयमाह—

ब्रह्मार्पणं ब्रह्म हविर्ब्रह्माग्नौ ब्रह्मणा हुतम् ।

ब्रह्मैव तेन गन्तव्यं ब्रह्मकर्म समाधिना ॥ २४ ॥

ब्रह्मार्पणमिति । अर्प्यतेऽनेनेत्यर्पणं लुवादि तदपि ब्रह्मैव । अर्प्यमाणं हविरपि घृतादिकं ब्रह्मैव । ब्रह्मैवाग्निस्तस्मिन्ब्रह्मणा कर्त्रा च हुतं होमः अग्निश्च कर्ता च क्रिया च ब्रह्मैवैत्यर्थः । एवं ब्रह्मण्येव कर्मात्मके समाधिश्चित्तैकाग्र्यं यस्य तेन ब्रह्मैव गतव्यं प्राप्यं नतु फलान्तरमित्यर्थः ॥ २४ ॥

एतदेव यज्ञत्वेन सम्पादितं सर्वत्र ब्रह्मदर्शनलक्षणं ज्ञानं सर्वयज्ञोपायप्राप्त्यत्वात्सर्वयज्ञेभ्यः श्रेष्ठमित्येवं स्तोत्रं अधिकारिभेदेन ज्ञानोपायभूतान्वहून्यज्ञानाह—

दैवमेवापरे यज्ञं योगिनः पर्युपासते ।

ब्रह्माग्नावपरे यज्ञं यज्ञेनैवोपजुहति ॥ २५ ॥

दैवमित्यष्टभिः श्लोकैः । देवा इन्द्रवरुणादय इज्यन्ते यस्मिन् । एवकारेणैन्द्रादिषु ब्रह्मबुद्धिराहित्यं दर्शितम् । तं दैवमेव यज्ञं अपरे कर्मयोगिनः पर्युपासते अद्वयाऽनुतिष्ठन्ति । अपरे तु ज्ञानयोगिनो ब्रह्मरूपेऽग्नौ यज्ञेनैवोपायभूतेन ब्रह्मार्पणमित्युक्तप्रकारेण यज्ञमुपजुहति । यज्ञादिसर्वकर्माणि प्रविलापयन्तीत्यर्थः । सोऽयं ज्ञानयज्ञः ॥ २५ ॥

श्रोत्रादीनिन्द्रियाण्यन्ये संयमाग्निषु जुहति ।

शब्दादीन्विषयानन्य इन्द्रियाग्निषु जुहति ॥ २६ ॥

श्रोत्रादीनीति । अन्ये नैष्ठिकब्रह्मचारिणस्तत्तदिन्द्रियसंयमरूपेष्वग्निषु श्रोत्रादीनि जुहति प्रविलापयन्ति । इन्द्रियाणि निरुद्धय संयमप्रधानास्तिष्ठन्तीत्यर्थः । इन्द्रियाण्येवाग्रयस्तेषु शब्दादीनन्ये गृहस्था जुहति । विषयभोगसमयेप्यनासक्ताः सन्तोऽग्नित्वेन भवितेष्विन्द्रियेषु हविष्ट्वेन भाविताश्चब्दादीन्प्रक्षिपन्तीत्यर्थः ॥ २६ ॥

सर्वाणीन्द्रियकर्माणि प्राणकर्माणि चापरे ।

आत्मसंयमयोगाग्नौ जुहति ज्ञानदोषिते ॥ २७ ॥

सर्वाणीति । अपरे ध्याननिष्ठाः बुद्धीन्द्रियाणां श्रोत्रादीनां कर्माणि श्रवणदर्शनादीनि । कर्मेन्द्रियाणां वाक्पाण्यादीनां कर्माणि वचनोपादानादीनि च । प्राणानाश्च दशानां कर्माणि । प्राणस्य बहिर्गमनम् । अपानस्याधो नयनम् । व्यानस्य व्यानयनमाकुञ्चनप्रसारणादि । समानस्याशितपीतादीनां सम्युपजयनम् । उदानस्योर्ध्वनयनम् । 'उद्गारे नाग आख्यातः कूर्म उन्मीलने स्मृतः । कृकरः

श्रुतकृञ्ज्ञेयो देवदत्तो विजृम्भणे । न जहाति सृतं चापि सर्वव्यापी धनञ्जयः' इत्ये-
वंरूपाणि जुहति । क्व आत्मनि संयमो ध्यानैकान्त्यं स एव योगः स एवाग्नि-
स्तस्मिन् ज्ञानेन ध्येयविषयेण दीपिते प्रज्वलिते ध्येयं सम्यग्ज्ञात्वा तस्मिन्मनः
संयम्य तानि सर्वाणि कर्माण्युपरमयन्तीत्यर्थः ॥ २७ ॥

किञ्च —

द्रव्ययज्ञास्तपोयज्ञा योगयज्ञास्तथाऽपरे ।

स्वाध्यायज्ञानयज्ञाश्च यतयः संशितव्रताः ॥ २८ ॥

द्रव्येति । द्रव्यदानमेव यज्ञो येषां ते द्रव्ययज्ञाः । कृच्छ्रचान्द्रायणादितप
एव यज्ञो येषां ते तपोयज्ञाः । योगश्चित्तवृत्तिनिरोधलक्षणः समाधिः स एव यज्ञो
येषां ते योगयज्ञाः । स्वाध्यायेन वेदेन श्रवणमननादिना यत्तदर्थज्ञानं तदेव यज्ञो
येषां ते । अथवा वेदपाठयज्ञास्तदर्थज्ञानयज्ञाश्चेति द्विविधा यतयः प्रयत्नशीलाः ।
सम्यक् शितं निश्चितं तीक्ष्णीकृतं व्रतं येषां ते ॥ २८ ॥

किञ्च —

अपाने जुहति प्राणं प्राणोऽपानं तथाऽपरे ।

प्राणापानगती रुद्ध्वा प्राणायामपरायणाः ॥ २९ ॥

अपान इति । अपाने अघोवृत्तौ प्राणमूर्ध्ववृत्तिं पूरकेण जुहति पूरककाले
प्राणमपानेनैकीकुर्वन्ति । तथा कुम्भकेन प्राणापानयोरूर्ध्वाधोगती रुद्ध्वा रेचककाले
ऽपानं प्राणे जुहति । एवं पूरककुम्भकरेचकैः प्राणायामपरायणा अपरे इत्यर्थः ॥ २९ ॥

किञ्च —

अपरे नियताहाराः प्राणान्प्राणेषु जुहति ।

सर्वेऽप्येते यज्ञविदो यज्ञक्षपितकल्मषाः ॥ ३० ॥

अपर इति । अपरे त्वाहारसङ्कोचमभ्यस्यन्तः स्वयमेव जीर्यमाणेष्विन्द्रियेषु
तत्तदिन्द्रियवृत्तिलयं होमं भावयन्तीत्यर्थः । यद्वा— 'अपाने जुहति प्राणं प्राणोऽ-
पानं तथा परे' इत्यनेन पूरकरेचकयोरवर्त्यमानयोर्हिसः सोहमित्यनुलोमतः प्रतिलो-
मतश्चाभिव्यज्यमानेनाजपामन्त्रेण तत्त्वंपदाथैक्यं व्यतिहारेण भावयन्तीत्यर्थः ।

तदुक्तं योगशास्त्रे—‘सकारेण बहिर्याति हकारेण विशेत्पुनः । प्राणस्तत्र स एवाहं हंस इत्यनुचिन्तयेत्’ इति । प्राणापानगती रुद्ध्वेत्यनेन तु श्लोकेन प्राणायामयज्ञा अपरैः कथ्यन्ते । अपरे नियताहारा इत्यत्रायमर्थः—‘द्वौ भागौ पूरयेदशैस्तोयेनैकं प्रपूरयेत् । मारुतस्य प्रचारार्थं चतुर्थमवशेषयेत्’ इत्येवमादिवचनोक्ता निमत आहारो येषां ते कुम्भकेन प्राणापानगती रुद्ध्वा प्राणायामपरायणाः सन्तः प्राणानिन्द्रियाणि प्राणेषु जुह्वति । कुम्भके हि सर्वे प्राणा एकीभवन्तीति तत्रैव लीयमानेष्विन्द्रियेषु होमं भावयन्तीत्यर्थः । तदुक्तं योगशास्त्रे—‘यथा यथा सदाभ्यासान्मनसः स्थिरता भवेत् । वायुवाक्कायदृष्टीनां स्थिरता च तथा तथा’ इति । तदेवमुक्तानां द्वादशानां यज्ञविदां फलमाह—सर्वे इति । यज्ञान्विन्दन्ति लभन्त इति यज्ञविदः । यज्ञज्ञा इति वा । यज्ञैः क्षपितं नाशितं कल्मषं यैस्ते ॥ ३० ॥

यज्ञशिष्टामृतभुजो यान्ति ब्रह्म सनातनम् ।

नायं लोकोऽस्त्ययज्ञस्य कुतोऽन्यः कुरसत्तम ॥ ३१ ॥

यज्ञशिष्टेति । यज्ञान्कृत्वाऽवशिष्टे कालेऽनिषिद्धमन्नममृतरूपं भुञ्जत इति तथा ते सनातनं नित्यं ब्रह्म ज्ञानद्वारेण प्राप्नुवन्ति । तदकरणे दोषमाह—नायं लोक इति । अयमल्पसुखोऽपि मनुष्यलोकोऽयज्ञस्य यज्ञानुष्ठानशून्यस्य नास्ति । कुतोऽन्यः परलोकः । अतो यज्ञाः सर्वथा कर्तव्या इत्यर्थः ॥ ३१ ॥

ज्ञानयज्ञं स्तोतुमुक्तान्यज्ञानुपसंहरति—

एवं बहुविधा यज्ञा वितता ब्रह्मणो मुखे ।

कर्मजान्विद्धि तान्सर्वानेवं ज्ञात्वा विमोक्ष्यसे ॥ ३२ ॥

एवमिति । ब्रह्मणो वेदस्य मुखे वितताः । वेदेन साक्षाद्विहिता इत्यर्थः । तथापि तान्सर्वान्वाङ्मनः कायकर्मजनितानात्मस्वरूपसंस्पर्शरहितान्विद्धि जानीहि । आत्मनः कर्मागोचरत्वात् एवं ज्ञात्वा ज्ञाननिष्ठः सन्संसाराद्विमुक्तो भविष्यसि ॥ ३२ ॥

कर्मयज्ञाज्ज्ञानयज्ञस्तु श्रेष्ठ इत्याह—

श्रेयान्द्रव्यमयाद्यज्ञाज्ज्ञानयज्ञः परन्तप ।

सर्वे कर्माखिलं पार्थ ज्ञाने परिसमाप्यते ॥ ३३ ॥

श्रेयानिति । द्रव्यमयादनात्मव्यापारजन्याद्देवादियज्ञाज्ज्ञानयज्ञः श्रेयान् श्रेष्ठः । यद्यपि ज्ञानयज्ञस्यापि मनोव्यापाराधीनत्वमस्त्येव तथाप्यात्मस्वरूपस्य ज्ञानस्य मनःपरिणामेऽभिव्यक्तिमात्रं नतु तज्जन्यत्वमिति द्रव्यमयाद्विशेषः । श्रेष्ठ-त्वे हेतुः—सर्वं कर्माखिलं फलसहितं ज्ञाने परिसमाप्यते । अन्तर्भवतीत्यर्थः । 'सर्वं तदभिसमेति यत्किञ्चित्प्रजाः साधु कुर्वन्ति' इति श्रुतेः ॥ ३३ ॥

एवम्भूतात्मज्ञाने साधनमाह—

तद्विद्धि प्रणिपातेन परिप्रश्नेन सेवया ।

उपदेक्ष्यन्ति ते ज्ञानं ज्ञानिनस्तत्त्वदर्शिनः ॥ ३४ ॥

तद्विद्धीति । तज्ज्ञानं विद्धि प्राप्नुहि । ज्ञानिनां प्रणिपातेन दण्डवन्नमस्कारेण, ततः परिप्रश्नेन कुतोऽयं मम संसारः कथं वा निवर्तत इति प्रश्नेन, सेवया शुभ्रूषया च ज्ञानिनः शास्त्रज्ञास्तत्त्वदर्शिनः अपरोक्षानुभवसम्पन्नाश्च ते तुभ्यं ज्ञानमुपदेशेन सम्पादयिष्यन्ति ॥ ३४ ॥

ज्ञानफलमाह—

यज्ज्ञात्वा न पुनर्मोहमेवं यास्यसि पाण्डव ।

येन भूतान्यशेषेण द्रक्ष्यस्यात्मन्यथो मयि ॥ ३५ ॥

यज्ज्ञात्वेति । साधैस्त्रिभिः । यज्ज्ञानं ज्ञात्वा प्राप्य पुनर्बन्धुवधादिनिमित्तं मोहं न प्राप्स्यसि । तत्र हेतुः—येन ज्ञानेन भूतानि पितृपुत्रादीनि स्वाविद्यारचितानि स्वात्मन्येवाभेदेन द्रक्ष्यसि । अथो अनन्तरमात्मानं मयि परमात्मन्यभेदेन द्रक्ष्यसीत्यर्थः ॥ ३५ ॥

किञ्च—

अपि चेदसि पापेभ्यः सर्वेभ्यः पापकृत्तमः ।

सर्वं ज्ञानप्लवेनेन वृजिनं सन्तरिष्यसि ॥ ३६ ॥

अपि चेदिति । सर्वेभ्यः पापकारिभ्यो यद्यप्यतिशयेन पापकारी त्वमसि तथापि सर्वं पापसमुद्रं ज्ञानपोतेनैव सम्यगनायासेन तरिष्यसि ॥ ३६ ॥

समुद्रवतिस्थितस्यैव पापस्यातिलङ्घनमात्रं ननु पापस्य नाश इति भ्रान्तिं दृष्टान्तेन वारयन्नाह—

यथैधांसि समिद्धोऽग्निर्भस्मसात्कुरुते ऽर्जुन ।

ज्ञानाग्निः सर्वकर्माणि भस्मसात्कुरुते तथा ॥ ३७ ॥

यथेति । एधांसि काष्ठानि प्रदीप्तोऽग्निर्यथा भस्मीभावं नयति तथा आत्मज्ञानरूपोऽग्निः प्रारब्धकर्मव्यतिरिक्तानि सर्वाणि कर्माणि भस्मीकरोतीत्यर्थः ॥ ३७ ॥ तत्र हेतुमाह—

नहि ज्ञानेन सदृशं पवित्रमिह विद्यते ।

तत्स्वयं योगसंसिद्धः कालेनात्मनि विन्दन्ति ॥ ३८ ॥

नह्येति । पवित्रं शुद्धिकरं इह तपोयोगादिषु मध्ये ज्ञानतुल्यं नास्त्येव । तर्हि सर्वेऽप्यात्मज्ञानमेव किं नाभ्यस्यन्तीत्यत आह— तत्स्वयमिति सार्धेन । तदात्मनि विषये ज्ञानं कालेन महता कर्मयोगेन संसिद्धो योग्यतां प्रातः सन्स्वयमेवानायासेन लभते ननु कर्मयोगं विनेत्यर्थः ॥ ३८ ॥

किञ्च—

श्रद्धावाँल्लभते ज्ञानं तत्परः संयतेन्द्रियः ।

ज्ञानं लब्ध्वा परां शान्तिमचिरेणाधिगच्छति ॥ ३९ ॥

श्रद्धावानिति । श्रद्धावान् गुरुपदिष्टेऽर्थे आस्तिक्यबुद्धिमान् । तत्परस्तदेकनिष्ठः । संयतेन्द्रियश्च तज्ज्ञानं लभते नान्यः । अतः श्रद्धादिसम्पत्त्या ज्ञानलाभात्प्राक्कर्मयोग एव शुद्धवर्थमनुष्ठेयः । ज्ञानलाभानन्तरं तु न तस्य किञ्चित्कृत्यमस्तीत्याह—ज्ञानं लब्ध्वा त्वचिरेण परां शान्तिं मोक्षं प्राप्नोति ॥ ३९ ॥

ज्ञानाधिकारिणमुक्त्वा तद्विपरीतमनधिकारिणमाह—

अज्ञश्चाश्रद्धानश्च संशयात्मा विनश्यति ।

नायं लोकोऽस्ति न परो न सुखं संशयात्मनः ॥ ४० ॥

अज्ञश्चेति । अज्ञो गुरुपदिष्टार्थानभिज्ञः कथञ्चिज्ज्ञाने जातेऽप्यश्रद्धानश्च जातायामपि श्रद्धायां ममेदं सिद्धयेद्वा नवेति संशयाक्रान्तचित्तश्च नश्यति स्वार्था-

द्भ्रश्यति । एतेषु त्रिष्वपि संशयात्मा सर्वथा नश्यति यतस्तस्यायं लोको नास्ति,
धनार्जनविवाहाद्यसिद्धेः । न च परलोकः, धर्मस्यानिष्पत्तेः । न च सुखं, संशये-
नैव भोगस्याप्यसम्भवात् ॥ ४० ॥

अध्यायद्वयोक्तां पूर्वापरभूमिकाभेदेन कर्मज्ञानमयीं द्विविधां ब्रह्मनिष्ठासुपसंहरति—

योगसंन्यस्तकर्माणं ज्ञानसंछिन्नसंशयम् ।

आत्मवन्तं न कर्माणि निबध्नन्ति धनञ्जय ॥ ४१ ॥

योगेति द्वाभ्याम् । योगेन परमेश्वराराधनरूपेण तस्मिन्संन्यस्तानि समर्पि-
तानि कर्माणि येन तं पुरुषं कर्माणि स्वफलैर्निबध्नन्ति । अतश्च ज्ञानेनाकर्त्रात्म-
बोधेन संछिन्नः संशयो देहाद्यभिमानलक्षणो यस्य तं चात्मवन्तमप्रमादिर्न कर्माणि
लोकसङ्ग्रहार्थानि स्वाभाविकानि वा न निबध्नन्ति ॥ ४१ ॥

यस्मादेवम्—

तस्मादज्ञानसम्भूतं हृत्स्थं ज्ञानासनात्मनः ।

छिन्नैर्न संशयं योगमातिष्ठोत्तिष्ठ भारत ॥ ४२ ॥

इति श्रीमद्भगवद्गीतासू० ज्ञानयोगो नाम चतुर्थोऽध्यायः ॥ ४ ॥

तस्मादिति । आत्मनोऽज्ञानेन सम्भूतं हृदि स्थितमेतं संशयं शोकादि-
निमित्तं देहात्मविवेकज्ञानखड्गेन छिन्वा परमात्मज्ञानोपायभूतं कर्मयोगमातिष्ठा-
श्रय । तत्र च प्रथमं प्रस्तुताय युद्धायोत्तिष्ठ । हे भारत इति क्षत्रियत्वेन युद्धस्य
धर्म्यत्वं दर्शितम् ॥ ४२ ॥

पुनवस्थादिभेदेन कर्मज्ञानमयी द्विधा ।

निष्ठोक्ता येन तं वन्दे शौरिं संशयसंछिदम् ॥ १ ॥

इति श्रीधरस्वामिविरचितायां सुबोधिन्यां टीकायां ज्ञानयोगो

नाम चतुर्थोऽध्यायः ॥ ४ ॥



पञ्चमोऽध्यायः ५

निवार्य संशयं जिष्णोः कर्मसंन्यासयोगयोः ।

जितेन्द्रियस्य च यतेः पञ्चमे मुक्तिमब्रवीत् ॥ १ ॥

अज्ञानसम्भूतं संशयं ज्ञानासिना छित्त्वा कर्मयोगमातिष्ठेत्युक्तं तत्र पूर्वापर-
विरोधं मन्वानः—

अर्जुन उवाच ।

संन्यासं कर्मणां कृष्ण पुनर्योगं च शंससि ।

यच्छ्रेय एतयोरेकं तन्मे ब्रूहि सुनिश्चितम् ॥ १ ॥

संन्यासमिति । 'यस्त्वात्मरतिरेव स्यात्' इत्यादिना 'सर्वं कर्माखिलं पार्थ
इत्यादिना च ज्ञानिनः कर्मसंन्यासं कथयसि । ज्ञानासिना संशयं छित्त्वा योगमाति-
ष्ठेति पुनर्योगं च कथयसि । न च कर्मसंन्यासः कर्मयोगश्चैकस्यैकदेव सम्भवतः,
विरुद्धस्वरूपत्वात् । तस्मादेतयोर्मध्ये एकस्मिन्ननुष्ठातव्ये सति मम यच्छ्रेयः श्रेष्ठं
सुनिश्चितं तदेकं ब्रूहि ॥ १ ॥

अत्रोत्तरम्—

श्रीभगवानुवाच ।

संन्यासः कर्मयोगश्च निःश्रेयसकरावुभौ ।

तयोस्तु कर्मसंन्यासात्कर्मयोगो विशिष्यते ॥ २ ॥

संन्यास इति । अयं भावः—नहि वेदान्तवेद्यात्मतत्त्वविद् प्रति कर्मयोग-
महं ब्रवीमि, यतः पूर्वोक्तेन संन्यासेन विरोधः स्यात् अपि तु देहात्माभिमानीनं
त्वां बन्धुवधादिनिमित्तशोकमोहादिकृतमेनं संशयं देहात्मविवेकज्ञानासिना छित्त्वा
परमात्मज्ञानोपायभूतं कर्मयोगमातिष्ठेति ब्रवीमि । कर्मयोगेन शुद्धचित्तस्य चात्म-
तत्त्वज्ञाने जाते सति तत्परिपाकार्थं ज्ञाननिष्ठाङ्गत्वेन संन्यासः पूर्वमुक्तः । एवं
सत्यङ्गप्रधानयोर्विकल्पायोगात्संन्यासः कर्मयोगश्चेत्येतावुभावपि भूमिकाभेदेन समु-
चित्चतावेव निःश्रेयसं साधयतः तथापि तु तयोर्मध्ये कर्मसंन्यासात्सकाशात्कर्म
योगो विशिष्यते विशिष्टो भवति ॥ २ ॥

कृत इत्यपेक्षायां संन्यासित्वेन कर्मयोगं स्तुवन् तस्य श्रेष्ठत्वं दर्शयति—

ज्ञेयः स नित्यसंन्यासी यो न द्वेष्टि न काङ्क्षति ।

निर्द्वन्द्वो हि महाबाहो सुखं बन्धात्प्रमुच्यते ॥ ३ ॥

ज्ञेय इति । रागद्वेषादिराहित्येन परमेश्वरार्थं कर्माणि योऽनुतिष्ठति स नित्यं कर्मानुष्ठानकालेऽपि संन्यासीत्येव ज्ञेयः । तत्र हेतुः—निर्द्वन्द्वो रागद्वेषादिद्वन्द्वस्यो हि शुद्धचित्तो ज्ञानद्वारा सुखमनायासेनैव बन्धात् संसारात्प्रमुच्यते ॥ ३ ॥

यस्मादेवमङ्गप्रधानत्वेनोभयोरवस्थाभेदेन क्रमसमुच्चयः, अतो विकल्पमङ्गी-
कृत्योभयोः कः श्रेष्ठ इति प्रश्नोऽज्ञानिनामेवोचितो न विवेकिनामित्याह—

साङ्ख्ययोगौ पृथग्बालाः प्रवदन्ति न पण्डिताः ।

एकमप्यास्थितः सम्यग्भयोर्विन्दते फलम् ॥ ४ ॥

साङ्ख्ययोगाविति । साङ्ख्यशब्देन ज्ञाननिष्ठावाचिना तदङ्गं संन्यासं लक्षयति । संन्यासकर्मयोगावेकफलौ सन्तौ पृथक्स्वतन्त्राविति बाला अज्ञा एव प्रवदन्ति नतु पण्डिताः । तत्र हेतुः—अनयोरेकमपि सम्यगास्थित आश्रितः सन्-
भयोरपि फलं प्राप्नोति । तथाहि—कर्मयोगं सम्यगनुतिष्ठन् शुद्धचित्तः सन् ज्ञान-
द्वारा यदुभयोः फलं कैवल्यं तद्विन्दति । संन्यासं सम्यगास्थितोऽपि पूर्वमनुष्ठि-
तस्य कर्मयोगस्यापि परम्परया ज्ञानद्वारा यदुभयोः फलं कैवल्यं तद्विन्दतीति न
पृथक्फलत्वमनयोरित्यर्थः ॥ ४ ॥

एतदेव स्फुटयति—

यत्साङ्ख्यैः प्राप्यते स्थानं तद्योगैरपि गम्यते ।

एकं साङ्ख्यं च योगं च यः पश्यति स पश्यति ॥ ५ ॥

यत्साङ्ख्यैरिति । साङ्ख्यैर्ज्ञाननिष्ठैः संन्यासिभिर्यत्स्थानं मोक्षाख्यं प्रक-
र्षेण साक्षादवाप्यते । योगैरित्यत्र अर्शादित्वान्मत्वर्योऽद्यप्रत्ययो द्रष्टव्यः । तेन
कर्मयोगिभिरपि तदेव ज्ञानद्वारेण गम्यते अवाप्यत इत्यर्थः । अतः साङ्ख्यं च
योगं चैकफलत्वेनैकं यः पश्यति स एव सम्यक् पश्यति ॥ ५ ॥

यदि कर्मयोगिनोऽप्यन्ततः संन्यासेनैव ज्ञाननिष्ठा तर्ह्यादित एव संन्यासः
कर्तुं युक्त इति मन्वानं प्रत्याह—

संन्यासस्तु महाबाहो दुःखमाप्तुमयोगतः ।

योगयुक्तो मुनिर्ब्रह्म नचिरेणाधिगच्छति ॥ ६ ॥

संन्यास इति । अयोगतः कर्मयोगं विना संन्यासः प्राप्तुं दुःखं दुःखहेतुः ।
अशक्य इत्यर्थः । चित्तशुद्धयभावेन ज्ञाननिष्ठाया असम्भवात् । योगयुक्तस्तु
शुद्धचित्ततया मुनिः संन्यासी भूत्वाऽचिरेणैव ब्रह्माधिगच्छत्यपरोक्षं जानाति ।
अतश्चित्तशुद्धेः प्राक्कर्मयोग एव संन्यासाद्विशिष्यत इति पूर्वोक्तं सिद्धम् । तदुक्तं
वार्तिककृद्भिः—‘प्रमादिनो बहिरिचिताः पिशुनाः कलहोत्सुकाः । संन्यासिनोऽपि
दृश्यन्ते दैवसन्दूषिताशयाः’ ॥ ६ ॥

कर्मयोगादिक्रमेण ब्रह्माधिगमे सत्यपि तदुपरितनेन कर्मणा बन्धः स्यादेवेत्या-
शङ्क्याह—

योगयुक्तो विशुद्धात्मा विजितात्मा जितेन्द्रियः ।

सर्वभूतात्मभूतात्मा कुर्वन्नपि न लिप्यते ॥ ७ ॥

योगयुक्त इति । योगेन युक्तोऽतो विशुद्ध आत्मा चित्तं यस्य अत एव
विजित आत्मा शरीरं येन । अत एव विजितानोन्द्रियाणि येन । ततश्च सर्वेषु
भूतानामात्मभूत आत्मा यस्य सः । लोकसङ्ग्रहार्थं स्वाभाविकं वा कर्म कुर्वन्नपि
न लिप्यते तैर्न बद्धयते ॥ ७ ॥

कर्म कुर्वन्नपि न लिप्यत इत्येतद्विरुद्धमित्याशङ्क्य कर्तृत्वाभिमानाभावान्न विरु-
द्धमित्याह—

नैव किञ्चित्करोमोति युक्तो मन्येत तत्त्ववित् ।

पश्यञ्छृण्वन्स्पृशञ्जिघ्रन्नश्नन्गच्छन्स्वपञ्छ्वसन् ॥ ८ ॥

प्रलपन्विस्तृजन्गृह्णन्नुन्मिषन्निमिषन्नपि ।

इन्द्रियाणोन्द्रियार्थेषु वर्तन्त इति धारयन् ॥ ९ ॥

नैवेति द्वाभ्याम् । कर्मयोगेन युक्तः क्रमेण तत्त्वविद्भूत्वा दर्शनश्रवणादीनि कुर्वन्नपि इन्द्रियाणीन्द्रियार्थेषु वर्तन्त इति धारयन्बुद्ध्या निश्चित्य किञ्चिदप्यहं न करोमीति मन्येत मन्यते । तत्र दर्शनश्रवणस्पर्शनावग्राणाशनानि चक्षुरादिज्ञानेन्द्रिव्यापाराः, गतिः पादयोः, स्वापो बुद्धेः, श्वासः प्राणस्य, प्रलपनं वागिन्द्रियस्य, विसर्गः पायूपस्थयोः, ग्रहणं हस्तयोः, उन्मेषणनिमेषणे कूर्माख्यप्राणस्येति विवेकः । एतानि कर्माणि कुर्वन्नपि अभिमानाभावाद्ब्रह्मबिन्न लिप्यते । तथाच पारमर्ष सूत्रं 'तदधिगम उत्तरपूर्वाधयोरश्लेषविनाशौ तद्व्यपदेशात्' इति ॥ ८ ॥ ९ ॥

तर्हि यस्य करोमोत्यभिमानोऽस्ति तस्य कर्मलेपो दुर्वारः अविशुद्धचित्तत्वाच्च संन्यासोऽपि नास्तीति महत्सङ्कटमापन्नमित्याशङ्क्याह—

ब्रह्मण्याधाय कर्माणि सङ्गं त्यक्त्वा करोति यः ।

लिप्यते न स पापेन पद्मपत्रमिवाम्भसा ॥ १० ॥

ब्रह्मणीति । ब्रह्मण्याधाय परमेद्वरे समर्प्य तत्फले च सङ्गं त्यक्त्वा यः कर्माणि करोति असौ पापेन बन्धहेतुतया पापिष्ठेन पुण्यपापात्मकेन कर्मणा न लिप्यते । यथा पद्मपत्रमम्भसि स्थितमप्यम्भसा न लिप्यते तद्वत् ॥ १० ॥

बन्धकत्वाभावमुक्त्वा मोक्षहेतुत्वं सदाचारेण दर्शयति—

कायेन मनसा बुद्ध्या केवलैरिन्द्रियैरपि ।

योगिनः कर्म कुर्वन्ति सङ्गं त्यक्त्वात्मशुद्धये ॥ ११ ॥

कायेनेति । कायेन स्तानादि, मनसा ध्यानादि, बुद्ध्या तत्त्वनिश्चयादि, केवलैः कर्माभिवेशरहितैरिन्द्रियैश्च श्रवणकर्तृनादिलक्षणं कर्मफलसङ्गं त्यक्त्वा चित्तशुद्धये कर्मयोगिनः कर्म कुर्वन्ति ॥ ११ ॥

ननु तेनैव कर्मणा कश्चिन्मुच्यते कश्चिद्बध्यत इति व्यवस्था कथमत आह—

युक्तः कर्मफलं त्यक्त्वा शान्तिमाप्नोति नैष्ठिकोम् ।

अयुक्तः कामकारेण फले सक्तो निबध्यते ॥ १२ ॥

युक्त इति । युक्तः परमेश्वरैकनिष्ठः सन्कर्मणां फलं त्यक्त्वा कर्माणि कुर्वन्नात्यन्तिकं शान्तिं मोक्षं प्राप्नोति । अयुक्तस्तु बहिर्मुखः कामकारेण कामतः प्रवृत्त्या फले आसक्तो नितरां बन्धं प्राप्नोति ॥ १२ ॥

एवं तावच्चित्तशुद्धिशून्यस्य संन्यासात्कर्मयोगो विशिष्यत इत्येतत्प्रपञ्चितम् ।
इदानीं शुद्धचित्तस्य संन्यासः श्रेय इत्याह—

**सर्वकर्माणि मनसा संन्यस्यास्ते सुखं वशी ।
नवद्वारे पुरे देही नैव कुर्वन्न कारयन् ॥ १३ ॥**

सर्वकर्माणीति । वशी यतचित्तः । सर्वाणि कर्माणि विक्षेपकाणि मनसा विवेकयुक्तेन संन्यस्य सुखं यथा भवत्येवं ज्ञाननिष्ठः सन्नास्ते । कास्त इत्यत आह—नवद्वारे नेत्रे नासिके कर्णौ मुखश्चेति सप्त शिरोगतानि अधोगते द्वे पायूपस्थरूपे इत्येवं नव द्वाराणि यस्मिंस्तस्मिन्पुरे पुरवदहम्भावशून्ये देहे देही अवतिष्ठते । अहङ्काराभावादेव स्वयं तेन देहेन नैव कुर्वन्ममकाराभवाच्च न कारयन्वित्यविशुद्धचित्ताद्वाच्यतिरुक्ता । अविशुद्धचित्तो हि संन्यस्य पुनः करोति कारयति च । न त्वं तथा । अतः सुखमास्त इत्यर्थः ॥ १३ ॥

ननु 'एष एव साधु कर्म कारयति तं यमेभ्यो लोकेभ्य उचिनीषत एष एवासाधु कर्म कारयति तं यमेभ्यो लोकेभ्योऽधो निनीषते' इत्यादिश्रुतेः परमेश्वरेणैव शुभाशुभफलेषु कर्मसु कर्तृत्वेन प्रयुज्यमानोऽस्वतन्त्रः पुरुषः कथं तानि कर्माणि त्यजेत् । ईश्वरेणैव ज्ञानमार्गे प्रयुज्यमानः शुभान्यशुभानि च त्यक्ष्यतीति चेत्, एवं सति वैषम्यनैर्घृण्याभ्यां प्रयोजककर्तृत्वादीश्वरस्यापि पुण्यपापसम्बन्धः स्यादित्याशङ्क्याह—

न कर्तृत्वं न कर्माणि लोकस्य सृजति प्रभुः ।

न कर्मफलसंयोगं स्वभावस्तु प्रवर्तते ॥ १४ ॥

न कर्तृत्वमिति द्वाभ्याम् । प्रभुरीश्वरः जीवलोकस्य कर्तृत्वादिकं न सृजति किन्तु जीवस्यैव स्वभावोऽविद्यैव कर्तृत्वादिरूपेण प्रवर्तते । अनाद्यविद्याकामवशात्प्रवृत्तिस्वभावं जीवलोकमीश्वरः कर्मसु नियुङ्क्ते न तु स्वयमेव कर्तृत्वादिकमुत्पादयतीत्यर्थः ॥ १४ ॥

यस्मादेवं तस्मात्—

नादत्ते कस्यचित्पापं न चैव सुकृतं विभुः ।

अज्ञानेनावृतं ज्ञानं तेन मुह्यन्ति जन्तवः ॥ १५ ॥

नादत्त इति । प्रयोजकोऽपि सन्प्रभुः कस्यचित्पापं सुकृतं च नैवादत्ते न भजते । तत्र हेतुः विभुः परिपूर्णः । आप्तकाम इत्यर्थः । यदि हि स्वर्धकामनया कारयेत्तर्हि तथा स्यात्, नत्वेतदस्ति । आप्तकामस्यैवाचिन्त्यनिजमायया तत्तत्पूर्वकर्मानुसारेण प्रवर्तकत्वात् । ननु भक्तानुगृह्यतोऽभक्ताच्चिगृह्यतश्च वैषम्योपलम्भात्कथमाप्तकामत्वमित्यत आह—अज्ञानेनेति । अज्ञानेन निग्रहोऽपि दण्डरूपोऽनुग्रह एवेत्येवमज्ञानेन सर्वत्र समः परमेश्वर एत्येवम्भूतं ज्ञानमावृत्तम् । तेन हेतुना जन्तवो जीवा मुह्यन्ति । भगवति वैषम्यं मन्यन्त इत्यर्थः ॥ १५ ॥

ज्ञानिनस्तु न मुह्यन्तीत्याह—

ज्ञानेन तु तदज्ञानं येषां नाशितमात्मनः ।

तेषामादित्यवज्ज्ञानं प्रकाशयति तत्परम् ॥ १६ ॥

ज्ञानेनेति । आत्मनो भगवतो ज्ञानेन येषां तद्वैषम्योपलम्भकज्ञानं नाशितं तज्ज्ञानं तेषामज्ञानं नाशयित्वा तत्परं परिपूर्णमीश्वरस्वरूपं प्रकाशयति । यथा आदित्यस्तमो निरस्य समस्तं वस्तुजातं प्रकाशयति तद्वत् ॥ १६ ॥

एवम्भूतेश्वरोपासनाफलमाह—

तद्बुद्धयस्तदात्मानस्तन्निष्ठास्तत्परायणाः ।

गच्छन्त्यपुनरावृत्तिं ज्ञाननिर्धूतकल्मषाः ॥ १७ ॥

तद्बुद्धय इति । तस्मिन्नेव बुद्धिनिर्दश्यात्मिका येषाम्, तस्मिन्नेवात्मानो येषाम्, तस्मिन्नेव निष्ठा तात्पर्यं येषाम्, तदेव परमयनमाश्रयो येषाम्, ततश्च तत्प्रसादलब्धेनात्मज्ञानेन निर्धूतं निरस्तं कल्मषं येषां तेऽपुनरावृत्तिं मुक्तिं यान्ति ॥ १७ ॥

कीदृशास्ते ज्ञानिनो येऽपुनरावृत्तिं गच्छन्तीत्यपेक्षायामाह—

विद्याविनयसम्पन्ने ब्राह्मणे गवि हस्तिनि ।

शुनि चैव श्वपाके च पण्डिताः समदर्शिनः ॥ १८ ॥

विद्याविनयसम्पन्न इति । विषमेष्वपि समं ब्रह्मैव द्रष्टुं शीलं येषां ते पण्डिताः । ज्ञानिन इत्यर्थः । तत्र विद्याविनयाभ्यां युक्ते ब्राह्मणे च शुनो यः पचति

तस्मिन्व्यपाके चेति कर्मणा वैषम्यम् । गवि हस्तिनि शुनि चेति जातितो वैषम्यं दर्शितम् ॥ १८ ॥

ननु विषमेषु समदर्शनं निषिद्धं कुर्वन्तोऽपि कथं ते पण्डिताः । यथाह गौतमः—
'समासमाभ्यां विषमसमे पूजातः' इति । अस्थार्थः—समाय पूजाया विषमे प्रकारे कृते सति, विषमाय च समे प्रकारे कृते सति स पूजक इह लोकात्परलोकाच्च हीयत इति तत्राह—

इहैव तैर्जितः सर्गो येषां साम्ये स्थितं मनः ।

निर्दोषं हि समं ब्रह्म तस्माद्ब्रह्मणि ते स्थिताः ॥ १९ ॥

इहैवेति । इहैव जीवद्भिरेव तैः सृज्यत इति सर्गः संसारो जितो निरस्तः । कैः । येषां मनः साम्ये समत्वे स्थितम् । तत्र हेतुः—हि यस्मात् ब्रह्म समं निर्दोषं च तस्मात्ते समदर्शिनो ब्रह्मण्येव स्थिताः । ब्रह्मभावं प्राप्ता इत्यर्थः । गौतमोक्तस्तु दोषो ब्रह्मभावप्राप्तेः पूर्वमेव । पूजात इति पूजकावस्था-श्रवणात् ॥ १९ ॥

ब्रह्मप्राप्तस्य लक्षणमाह—

न प्रहृष्येत्प्रियं प्राप्य नोद्विजेत्प्राप्य चाप्रियम् ।

स्थिरबुद्धिरसम्मूढो ब्रह्मविद्ब्रह्मणि स्थितः ॥ २० ॥

नैति । यो ब्रह्मविद्भूत्वा ब्रह्मण्येव स्थितः स प्रियं प्राप्य न प्रहृष्येन्न प्रहृष्यति । अप्रियं च प्राप्य नोद्विजेत् । न विषीदतीत्यर्थः । यतः स्थिरबुद्धिः स्थिरा निश्चला बुद्धिर्यस्य । तत्कृतः । यतोऽसम्मूढो निवृत्तमोहः ॥ २० ॥

मोहनिवृत्त्या बुद्धिस्थैर्यहेतुमाह—

बाह्यस्पर्शेष्वसक्तात्मा विन्दत्यात्मनि यत्सुखम् ।

स ब्रह्मयोगयुक्तात्मा सुखमक्षय्यमश्नुते ॥ २१ ॥

बाह्यस्पर्शेष्विति । इन्द्रियैः स्पृश्यन्त इति स्पर्शा विषयाः बाह्येन्द्रिय-विषयेष्वसक्तात्मा अनासक्तचित्तः आत्मन्यन्तःकरणे यदुपशमात्मकं सार्विकं सुखं तद्विन्दति लभते । स चोपशमात्मकं सुखं लब्ध्वा ब्रह्मणि योगेन समाधिना युक्त-स्तदैक्यं प्राप्त आत्मा यस्य सोऽक्षय्यं सुखमश्नुते प्राप्नोति ॥ २१ ॥

६४

एवं
इदानींविवे
आह
पस्थ
तिष्ठ
न्नित
यतिसा
शुः
त्यं
सि
शसु
क
वि

ननु प्रियविषयभोगानामपि निवृत्तेः कथं मोक्षः पुरुषार्थः स्यात्तत्राह—

ये हि संस्पर्शजा भोगा दुःखयोनय एव ते ।

आद्यन्तवन्तः कौन्तेय न तेषु रमते बुधः ॥ २२ ॥

ये हीति । संस्पृश्यन्त इति संस्पर्शा विषयास्तेभ्यो जाता ये भोगाः सुखानि ते हि वर्तमानकालेऽपि स्पर्शाद्यादिव्याप्तत्वादुदुःखस्यैव योनयः कारणभूतास्तथा-दिमन्तोऽन्तवन्तश्च । अतो विवेकी तेषु न रमते ॥ २२ ॥

तस्मान्मोक्ष एव परः पुषार्थस्तस्य च कामक्रोधवेगोऽतिप्रतिपक्षोऽतस्तत्सह-नसमर्थ एव मोक्षभागित्याह—

शक्तोनीहैव यः सोढुं प्राक्शरीरविमोक्षणात् ।

कामक्रोधोद्भवं वेगं स युक्तः स सुखी नरः ॥ २३ ॥

शक्तोनीहैव । कामात्क्रोधाच्चोद्भवति यो वेगो मनोनेत्रादिक्षाभलक्षणस्तमि-हैव तदुद्भवसमय एव यो नरः सोढुं प्रतिरोद्भुं शक्तोति । तदपि न क्षणमात्रं किन्तु शरीरविमोक्षणात्प्राक् । यावद्देहपातमित्यर्थः । य एवम्भूतः स एव युक्तः समाहितः सुखी च भवति नान्यः । यद्वा मरणादूर्ध्वं विलपन्तीभिर्बुवतीभिरालि-ङ्गयमानोऽपि पुत्रदारादिभिर्दह्यमानोऽपि यथा प्राणशून्यः कामक्रोधवेगं सहते तथा मरणात्प्रागपि जीवन्नेव यः सहते स एव युक्तः सुखी चेत्यर्थः । तदुक्तं वक्षिष्ठेन— 'प्राणे गते यथा देहः सुखं दुःखं न विन्दति । तथा चेत्प्राणयुक्तोऽपि स कैवल्या-श्रयो भवेत्' इति ॥ २३ ॥

न केवलं कामक्रोधवेगसंहरणमात्रेण मोक्षं प्राप्नोति, अपि तु—

योऽन्तःसुखोऽन्तरारामस्तथाऽन्तर्ज्योतिरेव यः ।

स योगी ब्रह्मनिर्वाणं ब्रह्मभूतोऽधिगच्छति ॥ २४ ॥

योऽन्तरिति । अन्तः आत्मन्येव सुखं यस्य न विषयेषु, अन्तरेवारामः क्रीडा यस्य न बहिः, अन्तरेव ज्योतिर्दृष्टिर्यस्य न गीतनृत्यादिषु, स एव ब्रह्मणि भूतः स्थितः सन्ब्रह्मणि निर्वाणं लयमधिगच्छति प्राप्नोति ॥ २४ ॥

किञ्च—

लभन्ते ब्रह्मनिर्वाणमृषयः क्षीणकल्मषाः ।

छिन्नद्वैधा यतात्मानः सर्वभूतहिते रताः ॥ २५ ॥

लभन्त इति । ऋषयः सम्यग्दर्शिनः क्षीणं कल्मषं येषां, छिन्नं द्वैधं संशयो येषां, यतः संयत आत्मा चित्तं येषां, सर्वेषां भूतानां हिते रताः कृपालवस्ते ब्रह्म-निर्वाणं माक्षं लभन्ते ॥ २५ ॥

किञ्च—

कामक्रोधवियुक्तानां यतीनां यतचेतसाम् ।

अभितो ब्रह्मनिर्वाणं वर्तते विदितात्मनाम् ॥ २६ ॥

कामक्रोधवियुक्तानामिति । कामक्रोधाभ्यां वियुक्तानां यतीनां संन्या-सिनां, संयतचित्तानां ज्ञातात्मतत्त्वानां अभित उभयतो मतानां जीवतां च न देहान्त एव तेषां ब्रह्मणि लयः, अपि तु जीवतामपि वर्तते इत्यर्थः ॥ २६ ॥

स योगी ब्रह्मनिर्वाणमित्यादिषु योगी मोक्षमाप्नोतीत्युक्तं तमेव योगं सङ्क्षेपेण दर्शयन्नाह—

स्पर्शान्कृत्वा बहिर्बाह्यांश्चक्षुश्चैवान्तरे भ्रुवोः ।

प्राणापानौ समौ कृत्वा नासाभ्यन्तरचारिणौ ॥ २७ ॥

स्पर्शानिति द्वाभ्याम् । बाह्या एव स्पर्शा रूपसादयो विषयाश्चिन्तितः सन्तोऽन्तः प्रविशन्ति तांस्तच्चिन्तात्यागेन बहिरेव कृत्वा चक्षुश्च भ्रुवोरन्तरे भ्रूमध्य एव कृत्वाऽत्यन्तं नेत्रयोर्निमीलने निद्रया मनो लीयते । उन्मीलनेन च बहिः प्रसरति । तदुभयदोषपरिहारार्थमर्धनिमीलनेन भ्रूमध्ये दृष्टिं निधायेत्यर्थः उच्छ्वा-सनिःश्वासरूपेण नासिकयोरभ्यन्तरे च चरन्तौ प्राणापानावूर्ध्वाधोगतिनिरोधेन समौ कृत्वा कुम्भयित्वेत्यर्थः । यद्वा प्राणो यथा बहिर्न निर्याति यथा चापानोऽन्तर्न प्रविशति किन्तु नासामध्य एव द्वावपि यथा चरतः तथा मन्दाभ्यामुच्छ्वासनिः-श्वासाभ्यां समौ कृत्वेति ॥ २७ ॥

यतेन्द्रियमनोबुद्धिर्मुनिर्मोक्षपरायणः ।

विगतेच्छाभयक्रोधो यः सदा मुक्त एव सः ॥ २८ ॥

यतेति । अनेनोपायेन यताः संयता इन्द्रियमनोबुद्धयो यस्य, मोक्ष एव परमयत्नं प्राप्यं यस्य, अतएव विगता इच्छाभयक्रोधा यस्य, य एवम्भूतो मुनिः स सदा जीवन्नपि मुक्त एवेत्यर्थः ॥ २८ ॥

सर्वेवमिन्द्रियादिसंयममात्रेण कथं मुक्तिः स्यान्न तावन्मात्रेण किन्तु ज्ञानद्वारेणेत्याह—

भोक्तारं यज्ञनपसां सर्वलोकमहेश्वरम् ।

सुहृदं सर्वभूतानां ज्ञात्वा मां शान्तिमृच्छति ॥ २९ ॥

इति श्रीमद्भगवद्गीतासू० कर्मसंन्यासयोगो नाम पञ्चमोऽध्यायः ॥ ५ ॥

भोक्तारमिति । यज्ञानां तपसां च मद्भक्तैः समर्पितानां यदृच्छया भोक्तारं पालकमिति वा । सर्वेषां लोकानां महान्तमेश्वरं सर्वेषां भूतानां सुहृदं निरपेक्षोप-
कारिणमन्तर्यामिणं मां ज्ञात्वा मत्प्रसादेन शान्तिं मोक्षमृच्छति प्राप्नोति ॥ २९ ॥

विकल्पशङ्कापोहेन येनैवं साङ्ख्ययोगयोः ।

समुच्चयः क्रमेणोक्तः सर्वज्ञं नौमि तं हरिम् ॥ १ ॥

इति श्रीधरस्वामिविरचितायां सुबोधिन्यां टीकायां कर्मसंन्यासयोगो ।

नाम पञ्चमोऽध्यायः ॥ ५ ॥



षष्ठोऽध्यायः ६

चित्ते शुद्धेऽपि न ध्यानं विना सन्न्यासमात्रतः ।

मुक्तिः स्यादिति षष्ठेऽस्मिन्ध्यानयोगो वितन्यते ॥ १ ॥

पूर्वाध्यायान्ते सदक्षेपेणोक्तं योगं प्रपञ्चयितुं षष्ठाध्यायारम्भः । तत्र तावत्स-
र्वकर्माणि मनसेत्यारभ्य सन्न्यासपूर्विकाया ज्ञाननिष्ठायास्तत्पर्येणाभिधानाद्दुःख-
स्वरूपत्वाच्च कर्मणः सहसा सन्न्यासातिप्रसङ्गं प्राप्तं वारयितुं सन्न्यासादपि श्रेष्ठ-
त्वेन कर्मयोगं स्तुवन्—

श्रीभगवानुवाच ।

अनाश्रितः कर्मफलं कार्यं कर्म करोति यः ।

स संन्यासी च योगी च न निरग्निरन चाक्रियः ॥ १ ॥

अनाश्रित इति द्वाभ्याम् । कर्मफलमनाश्रितोऽनपेक्षमाणः अवश्यं
कर्तव्यतया विहितं कर्म यः करोति स एव संन्यासी योगी च न तु निरग्निर-
अग्निसाध्येष्टाख्यकर्मत्यागी, न चाक्रियोऽनग्निसाध्यपूर्ताख्यकर्मत्यागी च ॥ १ ॥

कुत इत्यपेक्षायां कर्मयोगस्यैव सन्यासत्वं सम्पादयन्नाह—

यं संन्यासमिति प्राहुर्योगं तं विद्धि पाण्डव ।

न ह्यसंन्यस्तसङ्कल्पो योगी भवति कश्चन ॥ २ ॥

यमिति । यं सन्यासमिति प्राहुः प्रकर्षेण श्रेष्ठत्वेनाहुः । 'सन्यास एवात्यरे-
चयत्' इत्यादिश्रुतेः । केवलात्फलसंन्यसनाद्धेतोः योगमेव तं जानीहि । कुत
इत्यपेक्षायामितिशब्दोक्तो हेतुर्योगेऽप्यस्तीत्याह—नह्येति । न संन्यस्तः फल-
सङ्कल्पो येन सः कर्मनिष्ठो ज्ञाननिष्ठो वा कश्चिदपि न हि योगी भवति । अतः
फलसङ्कल्पत्यागसाम्यात्संन्यासी च । फलसङ्कल्पत्यागादेव चित्तविक्षेपाभावाद्योगी
च भवत्येव स इत्यर्थः ॥ २ ॥

तर्हि यावज्जीवं कर्मयोग एव प्राप्त इत्याशङ्क्य तस्यावधिमाह—

आरुरुक्षोर्मुनेर्योगं कर्म कारणमुच्यते ।

योगारूढस्य तस्यैव शमः कारणमुच्यते ॥ ३ ॥

आरुरुक्षोरिति । ज्ञानयोगमारोढुं प्राप्नुमिच्छोः पुंसस्तदारोहे कारणं
कर्मोच्यते चित्तशुद्धिकरत्वात् । ज्ञानयोगमरूढस्य तु तस्यैव ज्ञाननिष्ठस्य शमः
समाधिश्चित्तविक्षेपकर्मोपरमो ज्ञानपरिपाके कारणमुच्यते ॥ ३ ॥

कीदृशोऽसौ योगारूढः यस्य शमः कारणमुच्यत इत्यत्राह—

यदा हि नेन्द्रियार्थेषु न कर्मस्वनुषज्जते ।

सर्वसङ्कल्पसन्यासी योगारूढस्तदोच्यते ॥ ४ ॥

यदा हीति । इन्द्रियार्थेषु इन्द्रियभोग्येषु शब्दादिषु तत्साधनेषु च कर्मसु यदा
नानुषज्जते आसक्तिं न करोति । तत्र हेतुः—आसक्तिमूलभूतान्सर्वान्भोगविषया-
न्कर्मविषयांश्च सङ्कल्पान् संन्यसितुं त्यक्तुं शीलं यस्य सः । तदा योगारूढ
उच्यते ॥ ४ ॥

अतो विषयासक्तित्यागे मोक्षं तदासक्तौ च बन्धं पर्यालोच्य रागादिस्वभावं
स्यजेदित्याह—

उद्धरेदात्मनात्मानं नात्मानमवसादयेत् ।

आत्मैव ह्यात्मनो बन्धुरात्मैव रिपुरात्मनः ॥ ५ ॥

उद्धरेदिति । आत्मना विवेकयुक्तेनात्मानं संसारादुद्धरेत् न त्ववसादयेदधो न नयेत् । हि यस्मादात्मैव मनःसङ्गाद्यपरत आत्मनः स्वस्य बन्धुरुपकारकः रिपुरपकारकश्च ॥ ५ ॥

कथम्भूतस्यात्मैव बन्धुः कथम्भूतस्य चात्मैव रिपुरित्यपेक्षायामाह—

बन्धुरात्माऽऽत्मनस्तस्य येनात्मैवात्मना जितः ।

अनात्मनस्तु शत्रुत्वे वर्तेतात्मैव शत्रुवत् ॥ ६ ॥

बन्धुरिति । येनात्मनैवात्मा कार्यकारणसङ्घातरूपो जितो वशीकृतस्वस्य तथाभूतस्यात्मन आत्मैव बन्धुः । अनात्मनोऽजितात्मनस्त्वात्मैवात्मनः शत्रुत्वे शत्रुवदपकारकारित्वे वर्तेत ॥ ६ ॥

जितात्मनः स्वस्मिन्बन्धुत्वं स्फुटयति—

जितात्मनः प्रशान्तस्य परमात्मा समाहितः ।

शीतोष्णसुखदुःखेषु तथा मानापमानयोः ॥ ७ ॥

जितात्मन इति । जित आत्मा येन तस्य प्रशान्तस्य रागादिरहितस्यैव परं केवलमात्मा शीतोष्णादिषु सत्स्वपि समाहितः स्वात्मनिष्ठो भवति नान्यस्य । यद्वा तस्य हृदि परमात्मा समाहितः स्थितो भवति ॥ ७ ॥

योगारूढस्य लक्षणं श्रेष्ठ्यं चोक्तमुपपाद्योपसंहरति—

ज्ञानविज्ञानतृप्तात्मा कूटस्थो विजितेन्द्रियः ।

युक्त इत्युच्यते योगी समलोष्टाश्मकाञ्चनः ॥ ८ ॥

ज्ञानविज्ञानतृप्तात्मेति । ज्ञानमौपदेशिकं विज्ञानमपरोक्षानुभवस्वाभ्यां तृप्तौ निराकाङ्क्ष आत्मा चित्तं यस्य । अतः कूटस्थो निर्विकारः अत एव विजिता-नीन्द्रियाणि येन, अत एव समानि लोष्टादीनि यस्य, मृत्पिण्डपाषाणसुवर्णेषु द्वयो-पादेषुबुद्धिशून्यः स युक्तो योगारूढ इत्युच्यते ॥ ८ ॥

सुहृन्मित्रादिषु समबुद्धियुक्तस्ततोऽपि श्रेष्ठ इत्याह—

सुहृन्मित्रार्युदासीनमध्यस्थद्वेष्यबन्धुषु ।

साधुष्वपि च पापेषु समबुद्धिर्विशिष्यते ॥ ९ ॥

सुहृदिति । सुहृत्स्वभावेनैव हिताशंसी, मित्रं स्नेहवशेनोपकारकः, अरि-

र्वातुकः, उदासीनो विवदमानयोरुभयोरप्युपेक्षकः मध्यस्थो विवदमानयोरुभयो-
रपि हिताशंसो द्वेष्यो द्वेषविषयः, बन्धुः सम्बन्धी, साधवः सदाचाराः, पापा
दुराचाराः, एतेषु समा रागद्वेषादिशून्या बुद्धिर्यस्य स तु विशिष्टः ॥ ९ ॥

एवं योगारूढस्य लक्षणमुक्त्वा वेदानां तस्य साङ्गं योगं विधत्ते योगीत्यादिना स
योगी परमो मत इत्यन्तेन ग्रन्थेन—

योगो युञ्जीत सततमात्मानं रहसि स्थितः ।

एकाकी यतचित्तात्मा निराशीरपरिग्रहः ॥ १० ॥

योगोति । योगी योगारूढः आत्मानं मनो युञ्जीत समाहितं कुर्यात् ।
सततं निरन्तरं रहस्येकान्ते स्थितः सन्नेकाकी सङ्गशून्यः, यतं संयतं चित्तमात्मा
देहश्च यस्य, निराशीर्निराकाङ्क्षो निराहारो वा, अपरिग्रहः परिग्रहशून्यश्च ॥ १० ॥
आसननियमं दर्शयन्नाह—

शुचौ देशे प्रतिष्ठाप्य स्थिरमासनमा मनः ।

नात्युच्छ्रितं नातिनीचं चैलाजिनकुशोत्तरम् ॥ ११ ॥

शुचाविति द्वाभ्याम् । शुद्धे स्थाने आत्मनः स्वस्थासनं स्थापयित्वा ।
कीदृशम्, स्थिरमचलम् । नातीवोन्नतं न चातिनीचं च । चैलं वह्मजिनं व्याघ्रा-
दिचर्म चैलाजिने कुशेभ्य उत्तरे यस्मिन् । कुशानामुपरि चर्मं तदुपरि वस्त्रमा-
स्तीर्येत्यर्थः ॥ ११ ॥

तत्रैकाग्रं मनः कृत्वा यतचित्तेन्द्रियक्रियः ।

उपविश्यासने युञ्ज्याद्योगमात्मविशुद्धये ॥ १२ ॥

तत्रेति । तत्र तस्मिन्नासने उपविश्य एकाग्रं विक्षेपरहितं मनः कृत्वा योगं
युञ्ज्यादभ्यसेत् । यताः उपरताश्चित्तस्येन्द्रियाणां च क्रिया यस्य सः आत्मनो
मनसो विशुद्धये उपशान्तये ॥ १२ ॥

चित्तैकान्त्योपयोगिनी देहादिधारणां दर्शयन्नाह—

समं कायशिरोग्रीवं धारयन्नचलं स्थिरः ।

सम्प्रेक्ष्य नासिकाग्रं स्वं दिशश्चानवलोकयन् ॥ १३ ॥

द्वाभ्याम् सममिति । काय इति देहमध्यभागो विवक्षितः । कायश्च

शिरश्च ग्रीवा च कायशिरोग्रीवं मूलाधारादारभ्य मूर्धान्तपर्यन्तं सममवक्रमचलं
निश्चलं धारयन् स्थिरः । दृढप्रयत्नो भूत्वेत्यर्थः । स्वकीयं नासिकाग्रं सम्प्रेक्ष्येति
अर्धनिर्मूलितनेत्र इत्यर्थः । इतस्ततो दिशश्चानवलोकयन्नासीतेत्युत्तरेणान्वयः ॥ १३ ॥

प्रशान्तात्मा विगतभीर्ब्रह्मचारिव्रते स्थितः ।

मनः संयम्य मच्चित्तो युक्त आसीत् मत्परः ॥ १४ ॥

प्रशान्तेति । प्रशान्त आत्मा चित्तं यस्य, विगता भीर्भयं यस्य, ब्रह्मचा-
रिव्रते ब्रह्मचर्ये स्थितः सन्मनः संयम्य प्रत्याहृत्य, मध्येव चित्तं यस्य, अहमेव
परः पुरुषार्थो यस्य स मत्परः । एवं युक्तो भूत्वा आसीत् तिष्ठेत् ॥ १४ ॥

योगाभ्यासफलमाह—

युञ्जन्नेवं सदात्मानं योगी नियतमानसः ।

शान्तिं निर्वाणपरमां मत्संस्थामधिगच्छति ॥ १५ ॥

युञ्जन्नेवमिति । एवमुक्तप्रकारेण सदात्मानं मनो युञ्जन्समाहितं कुर्वन्वियतं
निरुद्धं मानसं चित्तं यस्य सः । शान्तिं संसारोपरतिं प्राप्नोति । कथम्भूताम् ।
निर्वाणं परमं प्राप्यं यस्यां तां मत्संस्थां मद्रूपेणावस्थितिम् ॥ १५ ॥

योगाभ्यासनिष्ठस्याहारादिनियममाह—

नात्यश्नतस्तु योगोऽस्ति न चैकान्तमनश्नतः ।

न चातिस्वप्नशीलस्य जाग्रतो नैव चार्जुन ॥ १६ ॥

द्वाभ्याम्-नेति । अत्यन्तमधिकं भुजानस्य । एकान्तमत्यन्तामभुजान-
स्यापि योगः समधिर्न भवति । तथाऽतिनिद्राशीलस्यातिजाग्रतश्च योगो नैवास्ति ॥ १६ ॥

तर्हि कथम्भूतस्य योगो भवतीत्यत आह—

युक्ताहारविहारस्य युक्तचेष्टस्य कर्मसु ।

युक्तस्वप्नावबोधस्य योगो भवति दुःखहा ॥ १७ ॥

युक्तेति । युक्तो नियत आहारो विहारश्च गतिर्यस्य, कर्मसु कार्येषु युक्ता
नियतैव चेष्टा यस्य, युक्तौ नियतौ स्वप्नावबोधौ निद्राजागरौ यस्य तस्य दुःखनि-
वर्तको योगो भवति सिद्धयति ॥ १७ ॥

कदा निष्पन्नयोगः पुरुषो भवतीत्यपेक्षायामाह—

यदा विनियतं चित्तमात्मन्येवावतिष्ठते ।

निःस्पृहः सर्वकामेभ्यो युक्त इत्युच्यते तदा ॥ १८ ॥

यदेति । विनियतं विशेषेण निरुद्धं सच्चित्तमात्मन्येव यदा निश्चलं तिष्ठति ।

किञ्च सर्वकामेभ्य ऐहिकामुष्मिकभोगेभ्यो निःस्पृहो विगततृष्णो भवति तदा युक्तः समाहितचित्तः प्राप्तयोग इत्युच्यते ॥ १८ ॥

आत्मैक्याकारतयाऽवस्थितस्य चित्तस्योपमानमाह—

यथा दीपो निवानस्थो नेङ्गते सोपमा स्मृता ।

योगिनो यतचित्तस्य युञ्जतो योगमात्मनः ॥ १९ ॥

यथेति । वातशून्ये देशे स्थितो दीपो यथा नेङ्गते न विचलति सा उपमा दृष्टान्तः । कस्य आत्मविषयं योगं युञ्जतोऽभ्यसतो योगिनो यतं नियतं चित्तं यस्य तस्य निष्कम्पतया प्रकाशकतया च चित्तं तद्वत्तिष्ठतीत्यर्थः ॥ १९ ॥

‘यं संन्यासमिति प्राहुर्योगं तं विद्धि पाण्डव’ इत्यादौ कर्मैव योगशब्देनोक्तं, ‘नात्यश्नतस्तु योगोऽस्ति’ इत्यादौ तु समाधियोगशब्देनोक्तः । तत्र मुख्यो योगः क इत्यपेक्षार्या समाधिमेव स्वरूपतः फलतश्च लक्षयन्स एव मुख्यो योग इत्याह—

यत्रोपरमते चित्तं निरुद्धं योगसेवया ।

यत्र चैवात्मनात्मानं पश्यन्नात्मनि तुष्यति ॥ २० ॥

यत्रेति सार्धैस्त्रिभिः । यत्र यस्मिन्नवस्थाविशेषे योगाभ्यासेन निरुद्धं चित्तमुपरतं भवतीति योगस्य स्वरूपलक्षणमुक्तम् । तथा च पातञ्जलं सूत्रम् ‘योगश्चित्तवृत्तिनिरोधः’ इति । इष्टप्राप्तिलक्षणेन फलेन तमेव लक्षयति । यत्र च यस्मिन्नवस्थाविशेषे आत्मना शुद्धेन मनसात्मानमेव पश्यति नतु देहादि पश्यन्-श्चात्मन्येव तुष्यति नतु विषयेषु । यत्रेत्यादीनां यच्छब्दानां तं योगसंज्ञितं विद्या-दिति चतुर्थेनान्वयः ॥ २० ॥

आत्मन्येव तोषे हेतुमाह—

सुखमात्यन्तिकं यत्तद्बुद्धिग्राह्यमतोन्द्रियम् ।

वेत्ति यत्र न चैवायं स्थितश्चलति तत्त्वतः ॥ २१ ॥

सुखमिति । यत्र यस्मिन्नवस्थाविशेषे यत्तत्किमपि निरनिशयमात्यन्तिकं नित्यं सुखं वेत्ति । ननु तदा विषयेन्द्रियसम्बन्धाभावात्कुतः सुखं स्यात्तत्राह—
अतीन्द्रियं विषयेन्द्रियसम्बन्धातीतम् । केवलं बुद्धयैवात्माकारतया ग्राह्यम् ।
अत एव च यत्र स्थितः संस्तत्त्वत आत्मस्वरूपाश्चैव चलति ॥ २१ ॥

अचलत्वमेवोपपादयति—

यं लब्ध्वा चापरं लाभं मन्यते नाधिकं ततः ।

यस्मिंस्थितो न दुःखेन गुरुणापि विचाल्यते ॥ २२ ॥

यमिति । यमात्मसुखरूपलाभं लब्ध्वा ततोऽधिकमपरं लाभं न मन्यते न चिन्तयति तस्यैव निरतिशयसुखत्वात् । यस्मिंश्च स्थितो महतापि शीतोष्णादि दुःखेन न विचाल्यते नाभिभूयते । एतेनानिष्टनिवृत्तिफलेनापि योगलक्षणमुक्तं दृष्टव्यम् ॥ २२ ॥

य एवम्भूतोऽवस्थाविशेषस्तमाह—

तं विद्याद्दुःखसंयोगवियोगं योगसंज्ञितम् ।

स निश्चयेन योक्तव्यो योगो निर्विण्णचेतसा ॥ २३ ॥

तमिति । तमित्यर्थेन । दुःखशब्देन दुःखमिश्रितत्वाद्वैषयिकं सुखमपि गृह्यते । दुःखस्य संयोगेन स्पर्शमात्रेणापि वियोगो यस्मिंस्तमवस्थाविशेषं योगसंज्ञितं योगशब्दवाच्यं जानीयात् । परमात्मना क्षेत्रज्ञस्य योजनं योगः । यद्वा दुःखसंयोगेन वियोग एव शूरे कातरशब्दवद्विरुद्धलक्षणया योग उच्यते । कर्मणि तु योगशब्दस्तदुपायत्वाद्दीपचारिक एवेति भावः । यस्मादेवं महाफलो योगस्तस्मात्स एव यत्नतोऽभ्यसनीय इत्याह—स इति साधनेन । स योगी निश्चयेन शान्नाचार्योपदेशजनितेन योक्तव्योऽभ्यसनीयः । यद्यपि शीघ्रं न सिद्धयति तथाप्यनिर्विण्णेन निर्वेदरहितेन चेतसा योक्तव्यः । दुःखबुद्ध्या प्रयत्नशैथिल्यं निर्वेदः ॥ २३ ॥

किञ्च—

सङ्कल्पप्रभवान्कामास्त्यक्त्वा सर्वानशेषतः ।

मनसैवेन्द्रियग्रामं विनियम्य समन्ततः ॥ २४ ॥

सङ्कल्पेति । सङ्कल्पात्प्रभवो येषां तान्योगप्रतिकूलान्सर्वान्कामानशेषतः
सवासनास्त्यक्त्वा मनसैव विषयदोषदर्शिना सर्वतः प्रसरन्तमिन्द्रियसमूहं विशेषेण
निश्चम्य योगो योक्तव्य इति पूर्वोणान्वयः ॥ २३ ॥

यदि तु प्राक्तनकर्मसंस्कारेण मनो विचलेतर्हि धारणया स्थिराकुर्यादित्याह—

शनैः शनैरुपरमेद्वुद्धत्वा धृतिगृहोतया ।

आत्मसंस्थं मनः कृत्वा न किञ्चिदपि चिन्तयेत् ॥ २५ ॥

शनैरिति । धृतिधारणा तथा गृहीतया वशीकृतया बुद्ध्यात्मसंस्थमात्म-
न्येव सम्यक् स्थितं निश्चलं मनः कृत्वोपरमेत् । तच्च शनैः शनैरभ्यासक्रमेण
नतु सहसा । उपरमस्वरूपमाह—न किञ्चिदपि चिन्तयेत्, निश्चले मनसि स्वयमेव
प्रकाशमानपरमानन्दस्वरूपो भूत्वात्मध्यानादपि निवर्ततेत्यर्थः ॥ २५ ॥

एवमपि रजोगुणवशाद्यदि मनः प्रचलेतर्हि पुनः प्रत्याहारेण वशीकुर्यादित्याह—

यतो यतो निश्चरति मनश्चञ्चलमस्थिरम् ।

ततस्ततो नियम्यैतदात्मन्येव वशं नयेत् ॥ २६ ॥

यत इति । स्वभावतश्चञ्चलं धार्यमाणमप्यस्थिरं मनो यं यं विषयं प्रति
निर्गच्छति ततस्ततः प्रत्याहृत्यात्मन्येव स्थिरं कुर्यात् ॥ २६ ॥

एवं प्रत्याहारदिभिः पुनः पुनर्मनो वशीकुर्वन्तं रजोगुणक्षये सति योगसुखं
प्राप्नोतीत्याह—

प्रशान्तमनसं ह्येनं योगिनं सुखमुत्तमम् ।

उपैति शान्तरजसं ब्रह्मभूतमकलमषम् ॥ २७ ॥

प्रशान्तमनसमिति । एवमुक्तेन प्रकारेण शान्तं रजो यस्य तम् । अत एव
प्रशान्तं मनो यस्य तमेनं निष्कल्मषं ब्रह्मत्वं प्राप्तं योगिनमुत्तमं सुखं समाधिसुखं
स्वयमेवोपैति प्राप्नोति ॥ २७ ॥

ततश्च कृतार्थो भवतीत्याह—

युञ्जन्नेवं सदात्मानं योगी विगतकल्मषः ।

सुखेन ब्रह्मसंस्पर्शमत्यन्तं सुखमश्नुते ॥ २८ ॥

युञ्जिति । एवमनेन प्रकारेण सर्वदात्मानं मनो युञ्जन्वशीकुर्वन्विशेषेण

सर्वात्मना गतं कर्मणं यस्य स योगी सुखेनानायासेन ब्रह्मणः संस्पर्शोऽविद्यानिव-
र्तकः साक्षात्कारस्तदेवात्यन्तं सर्वोत्तमं सुखमश्नुते । जीवन्मुक्ता भवतीत्यर्थः ॥ २८ ॥
ब्रह्मसाक्षात्कारमेव दर्शयति—

सर्वभूतस्थमात्मानं सर्वभूतानि चात्मनि ।

ईक्षते योगयुक्तात्मा सर्वत्र समदर्शनः ॥ २९ ॥

सर्वभूतस्थमिति । योगेनाभ्यस्यमानेन युक्तात्मा समाहितचित्तः सर्वत्र
समं ब्रह्मैव पश्यतीति समदर्शनः । स्वमात्मानमविद्याकृतदेहादिपरिच्छेदशून्यं सर्व-
भूतेषु ब्रह्मादिस्थावरान्तेष्ववस्थितं पश्यति, तानि चात्मन्यभेदेन पश्यति ॥ २९ ॥

एवम्भूतात्मज्ञानस्य सर्वभूतात्मतया मदुपासनं मुख्यं कारणमित्याह—

यो मां पश्यति सर्वत्र सर्वं च मयि पश्यति ।

तस्याहं न प्रणश्यामि स च मे न प्रणश्यति ॥ ३० ॥

य इति । मां परमेश्वरं सर्वत्र भूतमात्रे यः पश्यति, सर्वं च प्राणिमात्रं च
मयि यः पश्यति तस्याहं न प्रणश्याम्यदृश्यो न भवामि, स च ममादृश्यो न
भवति । प्रत्यक्षो भूत्वा कृपादृष्ट्या तं विलोकयानुगृह्णामीत्यर्थः ॥ ३० ॥

न चैवम्भूतो विधिकिङ्करः स्यादित्याह—

सर्वभूतस्थितं यो मां भजत्येकत्वमास्थितः ।

सर्वथा वर्तमानोऽपि स योगी मयि वर्तते ॥ ३१ ॥

सर्वभूतस्थितमाति । सर्वेषु भूतेषु स्थितं मामभेदमास्थित आश्रितो यो
भजति स योगी ज्ञानी सन्सर्वथा कर्मत्यागेनापि वर्तमानो मध्येव वर्तते मुच्यते
नतु भ्रश्यतीत्यर्थः ॥ ३१ ॥

एवञ्च मां भजतां योगिनां मध्ये सर्वभूतानुकम्पी श्रेष्ठ इत्याह—

आत्मोपम्येन सर्वत्र समं पश्यति योऽर्जुन ।

सुखं वा यदि वा दुःखं स योगी परमो मतः ॥ ३२ ॥

आत्मोपम्येनेति । आत्मोपम्येन स्वसादृश्येन यथा मम सुखं प्रियं दुःखं
चाप्रियं तथान्येषामपीति सर्वत्र समं पश्यन् सुखमेव सर्वेषां यो वाञ्छति नतु
कस्यापि दुःखं स योगी श्रेष्ठो ममाभिमत इत्यर्थः ॥ ३२ ॥

उ कलक्षणस्य योगस्यासम्भवं मन्वानः—

अर्जुन उवाच ।

योऽयं योगस्त्वया प्रोक्तः साम्येन मधुसूदन ।

एतस्याहं न पश्यामि चञ्चलत्वात्स्थितिं स्थिराम् ॥ ३३ ॥

योऽयमिति । साम्येन मनसो लयविक्षेपशून्यतया केवलात्माकारावस्थानेन योऽयं योगस्त्वया प्रोक्त एतस्य योगस्य स्थिरां दीर्घकालं स्थितिं न पश्यामि । मनसश्चञ्चलत्वात् ॥ ३३ ॥

एतत्स्फुटयति—

चञ्चलं हि मनः कृष्ण प्रमाथि बलवद्दृढम् ।

तस्याहं निग्रहं मन्ये वायोरिव सुदुष्करम् ॥ ३४ ॥

चञ्चलमिति । चञ्चलं स्वभावेनैव चपलम् । किञ्च प्रमाथि प्रमथनशीलम्, देहेन्द्रियक्षोभकमित्यर्थः । किञ्च बलवद्विचारेणापि जेतुमशक्यम् । किञ्च दृढं विषयवासनानुबद्धतया दुर्भेदम् । अतो यथाकाशे दोधूयमानस्य वायोः कुम्भादिषु निरोधनमशक्यं, तथा तस्य मनसोऽपि निग्रहं निरोधं सुदुष्करं सर्वथा कर्तुमशक्यं मन्ये ॥ ३४ ॥

तदुक्तं चञ्चलत्वादिकमङ्गीकृत्यैव मनोनिग्रहोपायम्—

श्रीभगवानुवाच ।

असंशयं महाबाहो मनो दुर्निग्रहं चलम् ।

अभ्यासेन तु कौन्तेय वैराग्येण च गृह्यते ॥ ३५ ॥

असंशयमिति । चञ्चलत्वादिना मनो निरोद्धुमशक्यमिति यद्वदसि एतन्निःसंशयमेव, तथापि तु विषयचिन्तनपूर्वकमभ्यासेन परमात्माकारप्रत्ययया वृत्त्या विषयवैतृष्ण्येन च गृह्यते निगृह्यते । अभ्यासेन लयप्रतिबन्धाद्वैराग्येण च विक्षेपप्रतिबन्धादुपरतवृत्तिकं सत्परमात्माकारेण परिणतं तिष्ठतीत्यर्थः । तदुक्तं योगशास्त्रे—‘मनसो वृत्तिशून्यस्य ब्रह्माकारतया स्थितिः । या सम्प्रज्ञातनामासौ समाधिरभिधीयते’ इति ॥ ३५ ॥

एतावास्त्वह निश्चय इत्याह—

असंयतात्मना योगो दुष्प्राप इति मे मतिः ।

वश्यात्मना तु यतता शक्योऽवाप्तुमुपायतः ॥ ३६ ॥

असंयतात्मानेति । उक्तप्रकारेणाभ्यासवैराग्याभ्यामसंयत आत्मा चित्तं यस्य तेन पुरुषेणार्थं योगो दुष्प्रापः प्राप्तुमशक्यः । अभ्यासवैराग्याभ्यां वश्यो वशवर्ती आत्मा चित्तं यस्य तेन पुरुषेण पुनश्चानेनैवोपायेन प्रतत्त्वं कुर्वता योगः प्राप्तुं शक्यः ॥ ३६ ॥

अभ्यासवैराग्याभावेन कथञ्चिदप्राप्तसम्यग्ज्ञानः किं फलमाप्नोतीति—

अर्जुन उवाच ।

अयतिः श्रद्धयोपेतो योगाच्चलितमानसः ।

अप्राप्य योगसंसिद्धिं कां गतिं कृष्ण गच्छति ॥ ३७ ॥

अयतिरिति । प्रथमं श्रद्धयोपेत एव योगे प्रवृत्तः नतु मिथ्याचारतया । ततः परन्तु अयतिर्न सम्यग्यतते । शिथिलाभ्यास इत्यर्थः । तथा योगाच्चलितं मानसं विषयप्रवर्णं चित्तं यस्य । मन्दवैराग्य इत्यर्थः । एवमभ्यासवैराग्यशैथिल्याद्योगस्य संसिद्धिं फलं ज्ञानमप्राप्य कां गतिं प्राप्नोति ॥ ३७ ॥

प्रश्नाभिप्रायं विवृणोति—

कच्चिन्नोभयविभ्रष्टश्छिन्नाभ्रमिव नश्यति ।

अप्रतिष्ठो महाबाहो विमूढो ब्रह्मणः पथि ॥ ३८ ॥

कच्चिदिति । कर्मणामीश्वरेऽपितत्वादनदृष्टानाच्च न तावत्कर्मफलं स्वर्गादिकं प्राप्नोति, योगानिष्पत्तेश्च न मोक्षं प्राप्नोति, एवमुभयस्माद्भ्रष्टोऽप्रतिष्ठो निराश्रयः, अत एव ब्रह्मणः प्राप्त्युपाये पथि मार्गं विमूढः सन्कच्चित्किं न नश्यति किंवा नश्यतीत्यर्थः । नाशो दृष्टान्तः—यथा छिन्नमभ्रं पूर्वस्माद्भ्राद्विदिलष्टमभ्रन्तरं चाप्राप्तं सन्मध्य एव विलीयते तद्वदित्यर्थः ॥ ३८ ॥

त्वयैव सर्वज्ञेनार्थं मम सन्देहो निरसनीयः, त्वत्तोऽन्यस्त्वेतत्सन्देहनिवर्तको नास्तीत्याह—

एतन्मे संशयं कृष्ण छेत्तुमर्हस्यशेषतः ।

त्वदन्यः संशयस्यास्य छेत्ता नह्युपपद्यते ॥ ३९ ॥

एतन्म इति । एतत् एनम् । छेता निवर्तकः । स्पष्टमन्यत् ॥ ३९ ॥

अत्रोत्तरम्—

श्रीभगवानुवाच ।

पार्थ नैवेह नामुत्र विनाशस्तस्य विद्यते ।

नहि कल्याणकृत्कश्चिद्दुर्गतिं तात गच्छति ॥ ४० ॥

पार्थेति सार्धैश्चतुर्भिः । इह लोके नाश उभयभ्रंशात्पतित्यम् । अमुत्र परलोके नाशो नरकप्राप्तिः । तदुभयं तस्य नास्त्येव । यतः कल्याणकृच्छुभकारी कश्चिदपि दुर्गतिं न गच्छति । अयं च शुभकारी श्रद्धयायोगे प्रवृत्तत्वात् । तातेति लोकरीत्योपलाल्यन्सम्बोधयति ॥ ४० ॥

तर्हि किमसौ प्राप्नोतीत्यपेक्षायामाह—

प्राप्य पुण्यकृताँल्लोकानुषित्वा शाश्वतीः समाः ।

शुचीनां श्रीमतां गेहे योगभ्रष्टोऽभिजायते ॥ ४१ ॥

प्राप्येति । पुण्यकारिणामश्वमेधादियाजिनां लोकान्प्राप्य तत्र समाः बहून्संवत्सरानुषित्वा वाससुखमनुभूय शुचीनां सदाचाराणां श्रीमतां धनिनां गेहे स योगभ्रष्टो जन्म प्राप्नोति ॥ ४१ ॥

अल्पकालाभ्यस्तयोगभ्रंशे गतिरियमुक्ता, चिराभ्यस्तयोगभ्रंशे तु पक्षान्तरमाह—

अथवा योगिनामेव कुले भवति धीमताम् ।

एतद्धि दुर्लभतरं लोके जन्म यदीदृशम् ॥ ४२ ॥

अथवेति । योगनिष्ठानां धीमतां ज्ञानिनामेव कुले जायते नतु पूर्वोक्तानामनारुढयोगानां कुले जायते । एतज्जन्म स्तीति— ईदृशं यज्जन्म, एतद्धि लोके दुर्लभतरम् मोक्षहेतुत्वात् ॥ ४२ ॥

ततः किमत आह—

तत्र तं बुद्धिसंयोगं लभते पौर्वदेहिकम् ।

यतते च ततो भूयः संसिद्धौ कुरुनन्दन ॥ ४३ ॥

तत्रेति सार्धेन । तत्र द्विःप्रकारेऽपि जन्मनि पूर्वदेहे भवं पौर्वदेहिकं तमेव

ब्रह्मविषयया बुद्ध्या संयोगं लभते । ततश्च भूयोऽधिकं संसिद्धौ मोक्षे प्रयत्नं करोति ॥ ४३ ॥

तत्र हेतुः—

पूर्वाभ्यासेन तेनैव ह्यियते ह्यवशोऽपि सः ।

जिज्ञासुरपि योगस्य शब्दब्रह्मातिवर्तते ॥ ४४ ॥

पूर्वेति । तेनैव पूर्वदेहकृताभ्यासेनावशोऽपि कुतश्चिदन्तरायादनिच्छन्नपि संहियते विषयेभ्यः परावर्त्य ब्रह्मनिष्ठः क्रियते । तदेवं पूर्वाभ्यासवशेन प्रयत्नं कुर्वन्शानैर्मुच्यत इतीममर्थं कैमुत्यन्यायेन स्फुटयति—जिज्ञासुरिति सार्धेन । योगस्य स्वरूपं जिज्ञासुरेव केवलं नतु प्राप्तयोगः । एवम्भूतो योगे प्रविष्टमात्रोऽपि पापवशाद्योगभ्रष्टोऽपि शब्दब्रह्मवेदमतिवर्तते—वेदोक्तकर्मफलान्यतिक्रामति तेभ्योऽधिकं फलं प्राप्य मुच्यत इत्यर्थः ॥ ४४ ॥

प्रयत्नाद्यतमानस्तु योगी संशुद्धक्लिबिषः ।

अनेकजन्मसंसिद्धस्ततो याति परां गतिम् ॥ ४५ ॥

प्रयत्नादिति । यदैवं मन्दप्रयत्नोऽपि योगी परां गतिं याति तदा यस्तु योगी प्रयत्नादुत्तरोत्तरमधिकं योगे यतमानो यत्नं कुर्वन् योगेनैव संशुद्धक्लिबिषो विधूतपापः सोऽनेकेषु जन्मसूपचितेन योगेन संसिद्धः सम्यग्ज्ञानी भूत्वा ततः श्रेष्ठं गतिं यातीति किं वक्तव्यमित्यर्थः ॥ ४५ ॥

यस्मादेवं तस्मात्—

तपस्विभ्योऽधिको योगी ज्ञानिभ्योऽपि मतोऽधिकः ।

कर्मिभ्यश्चाधिको योगी तस्माद्योगो भवार्जुन ॥ ४६ ॥

तपस्विभ्य इति । कृच्छ्रचान्द्रायणादितपोनिष्ठेभ्योऽपि, ज्ञानिभ्यः शास्त्रज्ञानवद्भ्योऽपि, कर्मिभ्य इष्टापूर्तादिकर्मकारिभ्योऽपि योगी श्रेष्ठोऽभिमतः, तस्मात्त्वं यागी भव ॥ ४६ ॥

योगिनामपि यमनियमादिपराणां मध्ये मद्भक्तः श्रेष्ठ इत्याह—

योगिनामपि सर्वेषां मद्गतेनान्तरात्मना ।

श्रद्धावान्भजते यो मां स मे युक्ततमो मतः ॥ ४७ ॥

इति श्रीमद्भगवद्गीता० अध्यात्मयोगो नाम षष्ठोऽध्यायः ॥ ६ ॥

योगिनामिति । मद्गतेन मय्यासक्तो नान्तरात्मना मनसा यो मां परमेश्वरं
वासुदेवं श्रद्धायुक्तः सन् भजते स योगयुक्तेषु श्रेष्ठो मम सम्मतः । अतो मद्भक्तो
भवेति भावः ॥ ४७ ॥

आत्मयोगमवोचद्यो भक्तियोगशिरोमणिम् ।

तं वन्दे परमानन्दं माधवं भक्तशेवधिम् ॥ १ ॥

इति श्रीधरस्वामिविरचितायां सुबोधिण्यां टीकायां अध्यात्मयोगो

नाम षष्ठोऽध्यायः ॥ ६ ॥



सप्तमोऽध्यायः ७

विज्ञेयमात्मनस्तत्त्वं सयोगं समुदीरितम् ।

भजनीयमथेदानीमैश्वरं रूपमीर्यते ॥ १ ॥

पूर्वाध्यायान्ते मद्गतेनान्तरात्मना यो मां भजति स मे युक्ततमो मत इत्युक्तं,
तत्र कीदृशस्त्वं यस्य भक्तिः कर्तव्येत्यपेक्षायां स्वस्वरूपं निरूपयिष्यन्—

श्रीभगवानुवाच ।

मय्यासक्तमनाः पार्थ योगं युञ्जन्मदाश्रयः ।

असंशयं समग्रं मां यथा ज्ञास्यसि तच्छृणु ॥ १ ॥

मय्यासक्तमना इति । मयि परमेश्वररे आसक्तमभिनिविष्टं मनो यस्य
सः मदाश्रयोऽहमेवाश्रयो यस्यानन्यशरणः सन् योगं युञ्जन्मयस्यन् असंशयं
यथा भवत्येवं मां समग्रं विभूतिबलैर्द्वयादिसहितं यथा येन ज्ञानेन ज्ञास्यसि
तदिदं मया वक्ष्यमाणं शृणु ॥ १ ॥

वक्ष्यमाणं स्तौति—

ज्ञानं तेऽहं सविज्ञानमिदं वक्ष्याम्यशेषतः ।

यज्ज्ञात्वा नेह भूयोऽन्यज्ज्ञातव्यमवशिष्यते ॥ २ ॥

ज्ञानमिति । ज्ञानं शास्त्रीयं विज्ञानमनुभवस्तत्सहितम् । इदं मद्रिषयम् ।

अशेषतः साकल्येन वक्ष्यामि । यज्ज्ञात्वेह श्रेयोमार्गो वर्तमानस्य पुनरन्यज्ज्ञात-
व्यमवशिष्टं न भवति । तेनैव कृतार्थो भवतीत्यर्थः ॥ २ ॥

मद्भक्तिं विना तु मज्ज्ञानं दुर्लभमित्याह—

मनुष्याणां सहस्रेषु कश्चिद्यतति सिद्धये ।

यततामपि सिद्धानां कश्चिन्मां वेत्ति तत्त्वतः ॥ ३ ॥

मनुष्याणामिति । असङ्ख्यातानां जीवानां मध्ये मनुष्यव्यतिरिक्तानां श्रेयसि प्रवृत्तिरेव नास्ति, मनुष्याणां तु सहस्रेषु मध्ये कश्चिदेव प्रकृष्टपुण्यवशा—
त्सिद्धये आत्मज्ञानाय प्रयतते, प्रयत्नं कुर्वतामपि सहस्रेषु कश्चिदेव प्रकृष्ट-
पुण्यवशादात्मानं वेत्ति । तादृशानां चात्मज्ञानसिद्धानां सहस्रेषु कश्चिदेव मां
परमात्मानं मत्प्रसादेन तत्त्वतो वेत्ति । तदेवमतिदुर्लभमपि मज्ज्ञानं तुभ्यमहं
वक्ष्यामीत्यर्थः ॥ ३ ॥

एवं श्रोतारमभिमुखीकृत्येदानीं प्रकृतिद्वारा सृष्ट्यादिकर्तृत्वेनेश्वरतत्त्वं प्रति-
ज्ञातं निरूपयिष्यन्परपरभेदेन प्रकृतिद्वयमाह—

भूमिरापोऽनलो वायुः खं मनो बुद्धिरेव च ।

अहङ्कार इतीयं मे भिन्ना प्रकृतिरष्टधा ॥ ४ ॥

भूमिरिति द्वाभ्याम् । भूम्यादिशब्दैः पञ्चगन्धादितन्मात्राण्युच्यन्ते ।
मनः शब्देन तत्कारणभूतोऽहङ्कारः, बुद्धिशब्देन तत्कारणं महत्तत्त्वं, अहङ्कार-
शब्देन तत्कारणमविद्येत्येवमष्टधा भिन्ना । यद्वा भूम्यादिशब्दैः पञ्चमहाभूतानि
सूक्ष्मैः सहैकीकृत्य गृह्यन्ते । अहङ्कारशब्देनैवाहङ्कारस्तेनैव तत्कार्याणीन्द्रियाण्यपि
गृह्यन्ते । बुद्धिरिति महत्तत्त्वं, मनःशब्देन तु मनसैवोन्नेयमव्यक्तरूपं प्रधानमि-
त्यनेन प्रकारेण मे प्रकृतिर्मायाख्या शक्तिरष्टधा भिन्ना विभागं प्राप्ता । चतुर्विंशति-
भेदभिन्नाण्यष्टस्वेवान्यान्तर्भावविवक्षयाष्टधा भिन्नेत्युक्तम् । तथा च वक्ष्यमाणक्षेत्रा-
ध्याये इमामेव प्रकृतिं चतुर्विंशतितत्त्वात्मना प्रपञ्चयिष्यति—‘महाभूतान्यहङ्कारो
बुद्धिरव्यक्तमेव च । इन्द्रियाणि दशैकं च पञ्च चेन्द्रियगोचराः’ इति ॥ ४ ॥

अपरामिमां प्रकृतिमुपसंहरन्परां प्रकृतिमाह—

अपरेयमितस्त्वन्यां प्रकृतिं विद्धि मे पराम् ।

जीवभूतां माहाबोहो यथेदं धार्यते जगत् ॥ ५ ॥

अपरेति । अष्टधोक्ता या प्रकृतिरियमपरा निकृष्टा जडत्वात्परार्थत्वाच्च । इतः सकाशात्परां प्रकृष्टामन्यां जीवस्वरूपां मे प्रकृतिं विद्धि जानीहि । परत्वे हेतुः—यथा चेतनया क्षेत्रज्ञरूपया स्वकर्मद्वारेणैदं जगद्धार्यते ॥ ५ ॥

अनयोः प्रकृतित्वं दर्शयन्स्वस्य तद्द्वारा सृष्ट्यादिकारणत्वमाह—

एतद्योनोनि भूतानि सर्वाणीत्युपधारय ।

अहं कृत्नस्य जगतः प्रभवः प्रलयस्तथा ॥ ६ ॥

एतदिति । एते क्षेत्रक्षेत्रज्ञरूपे प्रकृती योनी कारणभूते येषां तान्येतद्योनीनि स्थावरजङ्गमात्मकानि सर्वाणि भूतानीत्युपधारय बुद्धयस्व । तत्र जडा प्रकृतिर्देहरूपेण परिणमते । चेतना तु मर्दशभूता भोक्तृत्वेन देहेषु प्रविश्य स्वकर्मणः तानि धारयति । ते च मदीये प्रकृती मत्तः सम्भूते । अतोऽहमेव कृत्नस्य सप्रकृतिकस्य जगतः प्रभवः प्रकर्षेण भवत्यस्मादिति प्रभवः परं (परमम्) कारणमहमित्यर्थः । तथा प्रलीयतेऽनेनेति प्रलयः संहर्ताप्यहमेवेति भावः ॥ ६ ॥

यस्मादेवं तस्मात्—

मत्तः परतरं नान्यत्किञ्चिदस्ति धनञ्जय ।

मयि सर्वमिदं प्रोतं सूत्रे मणिगणा इव ॥ ७ ॥

मत्त इति । मत्तः सकाशात्परतरं श्रेष्ठं जगतः सृष्टिसंहारयोः स्वतन्त्रं कारणं किञ्चिदपि नास्ति । स्थितिहेतुरप्यहमेवेत्याह—मयीति । मयि सर्वमिदं जगत्प्रोतं प्रथितम्, आश्रितमित्यर्थः । दृष्टान्तः स्पष्टः ॥ ७ ॥

जगतः स्थितिहेतुत्वं प्रपञ्चयति—

रसोऽहमप्सु कौन्तेय प्रभास्मि शशिसूर्ययोः ।

प्रणवः सर्ववेदेषु शब्दः खे पौरुषं नृषु ॥ ८ ॥

रसोऽहमिति । पञ्चभिः । अप्सु रसोऽहम् । रसतन्मात्ररूपया विभूत्या तदाश्रयत्वेनाप्सु स्थितोऽहमित्यर्थः । तथा शशिसूर्ययोः प्रभास्मि चन्द्रेऽर्के च प्रकाशरूपया विभूत्या तदाश्रयत्वेन स्थितोऽहमित्यर्थः । एवमुत्तरत्रापि द्रष्टव्यम् । सर्वेषु वेदेषु वैखरीरूपेषु तन्मूलभूतः प्रणव ओंकारोऽस्मि । खे आकाशे शब्दस्तन्मात्ररूपोऽस्मि । नृषु पुरुषेषु पौरुषमुद्यमोऽस्मि । उद्यमे हि पुरुषास्तिष्ठन्ति ॥ ८ ॥

किञ्च—

पुण्यो गन्धः पृथिव्यां च तेजश्चास्मि विभावसौ ।
जीवनं सर्वभूतेषु तपश्चास्मि तपस्विषु ॥ ९ ॥

पुण्य इति । पुण्योऽविकृतो गन्धः । गन्धतन्मात्रं पृथिव्या आश्रयभूत-
महमित्यर्थः । यद्वा विभूतिरूपेणाश्रयत्वस्य विवक्षितत्वात्सुरभिगन्धस्यैवोत्कृष्टतया
विभूतित्वात्पुण्यो गन्ध इत्युक्तम् । तथा विभावसावग्नौ यत्तेजः सहजा दीप्तिस्त-
दहम् । सर्वभूतेषु जीवनं प्राणधारणमायुरहमित्यर्थः । तपस्विषु वानप्रस्थादिषु
द्वन्द्वसहनरूपं तपोऽस्मि ॥ ९ ॥

किञ्च—

बीजं मां सर्वभूतानां विद्धि पार्थ सनातनम् ।
बुद्धिर्बुद्धिमतामस्मि तेजस्तेजस्विनामहम् ॥ १० ॥

बीजमिति । सर्वेषां चराचराणां भूतानां बीजं सजातीयकार्योत्पादनसाम-
र्थ्यं सनातनं नित्यमुत्तरोत्तरसर्वकार्येष्वनुस्यूतं तदेव बीजं महिभूतिं विद्धि नतु
प्रतिव्यक्तिं विनश्यत् । तथा बुद्धिमतां बुद्धिः प्रज्ञाहमस्मि । तेजस्विनां प्रगल्भानां
तेजः प्रागल्भ्यमहम् ॥ १० ॥

किञ्च—

बलं बलवतामस्मि कामरागविवर्जितम् ।
धर्माविरुद्धो भूतेषु कामोऽस्मि भरतर्षभ ॥ ११ ॥

बलमिति । कामोऽप्राप्ते वस्तुन्यभिलाषो राजसः । रागः पुनरभिलषितेऽर्थे
प्राप्तेऽपि पुनरधिकेऽर्थे चित्तरञ्जनात्मकस्तृष्णापरपर्यायस्तामसस्ताभ्यां विवर्जितं
बलवतां बलमहमस्मि । सात्त्विकं स्वधर्मात्तुष्टानसामर्थ्यमहमित्यर्थः । स्वधर्मेणा-
विरुद्धः स्वदारेषु पुत्रोत्पत्तिमात्रोपयोगी कामोऽहम् ॥ ११ ॥

किञ्च—

ये चैव सात्त्विका भावा राजसास्तामसाश्च ये ।
मत्त एवेति तान्विद्धि न त्वहं तेषु ते मयि ॥ १२ ॥

ये चेति । ये चान्येऽपि सात्त्विका भावाः शमदमादयः, राजसाश्च हर्ष-
दर्पादयः, तामसाश्च ये शोकमोहादयः प्राणिनां स्वकर्मवशाज्जायन्ते तान्सर्वान्मत्त
एव जातानीति विद्धि, मदीयप्रकृतिगुणकार्यत्वात् । एवमपि तेष्वहं न वर्ते । जीव-
वत्तदधीनोऽहं न भवामीत्यर्थः । ते तु मदधीनाः सन्तो मयि वर्तन्त इत्यर्थः ॥ १२ ॥

एवम्भूतं त्वां परमेश्वरमयं जनः किमिति न जानातीत्यत आह—

त्रिभिर्गुणमयैर्भावैरेभिः सर्वमिदं जगत् ।

मोहितं नाभिजानाति मामेभ्यः परमव्ययम् ॥ १३ ॥

त्रिभिरिति । त्रिभिस्त्रिविधैरेभिः पूर्वोक्तैः कामलोभादिभिर्गुणमयैर्गुणविकारै
भावैः स्वभावैर्मोहितमिदं जगत् अतो मां नाभिजानाति । कथम्भूतम्, एभ्यो
भावेभ्यः परं एभिरसंपृष्टम्, एतेषां नियन्तारम् । अत एवाव्ययं निर्विकार-
मित्यर्थः ॥ १३ ॥

के तर्हि त्वां जानन्तीत्यत आह—

दैवी ह्येषा गुणमयी मम माया दुरत्यया ।

मामेव ये प्रपद्यन्ते मायामेतां तरन्ति ते ॥ १४ ॥

दैवी हीति । दैवी अलौकिकी । अत्यद्भुतेत्यर्थः । गुणमयी सत्त्वादिगुण-
विकारात्मिका मम परमेश्वरस्य शक्तिर्माया दुरत्यया दुस्तरा हि । प्रसिद्धमेतत् ।
तथापि ये मामेवेत्येवाव्यभिचारिण्या भक्त्या प्रपद्यन्ते भजन्ति ते मायामेतां
दुस्तरामपि तरन्ति । ततो मां जानन्तीति भावः ॥ १४ ॥

किमिति तर्हि सर्वे त्वामेव न भजन्ति तत्राह—

न मां दुष्कृतिनो मूढाः प्रपद्यन्ते नराधमाः ।

माययाऽपहृतज्ञाना आसुरं भावमाश्रिताः ॥ १५ ॥

न मामिति । नरेषु येऽधमास्ते मां न प्रपद्यन्ते न भजन्ति । अधमत्वे
हेतुः—मूढा विवेकशून्याः । तत्कृतः—दुष्कृतिनः पापशीलाः । अतो माययापहृतं
निरस्तं शास्त्राचार्योपदेशाभ्यां जातमपि ज्ञानं येषां ते । अत एव 'दम्भो दर्पोऽ-
अभिमानश्च क्रोधः पारुष्यमेव च' इत्यादिना वक्ष्यमाणमासुरं भावं स्वभावं प्राप्ताः
सन्तो न मां भजन्ति ॥ १५ ॥

सुकृतिनस्तु मां भजन्ति ते च सुकृततारतम्येन चतुर्विधा इत्याह—

चतुर्विधा भजन्ते मां जनाः सुकृतिनोऽर्जुन ।

आर्तो जिज्ञासुरर्थार्थी ज्ञानी च भरतर्षभ ॥ १६ ॥

चतुर्विधा इति । पूर्वजन्मसु ये कृतपुण्या जनास्ते मां भजन्ति ते तु चतुर्विधाः । आर्तो रोगाद्यभिभूतः । स यदि पूर्वं कृतपुण्यस्तर्हि मां भजति अन्यथा क्षुद्रदेवताभजनेन संसरति । एवमुत्तरत्रापि द्रष्टव्यम् । जिज्ञासुरात्मज्ञानेच्छुः । अर्थार्थी, अत्र वा परत्र वा भोगसाधनभूतार्थलिप्सुः । ज्ञानी च आत्मवित् ॥ १६ ॥
तेषां मध्ये ज्ञानी श्रेष्ठ इत्याह—

तेषां ज्ञानी नित्ययुक्त एकभक्तिर्विशिष्यते ।

प्रियो हि ज्ञानिनोऽत्यर्थमहं स च मम प्रियः ॥ १७ ॥

तेषामिति । तेषां मध्ये ज्ञानी विशिष्टः । तत्र हेतवः— नित्ययुक्तः सदा मन्निष्ठः । एकस्मिन्मध्येव भक्तिर्यस्य सः । ज्ञानिनो देहाद्यभिमानाभावेन वित्त-
विक्षेपाभावाच्चित्तियुक्तत्वमेकान्तभक्तिश्च सम्भवति नान्यस्य । अत एव हि तस्या-
हमत्यन्तं प्रियः । स च मम । तस्मादेतैर्नित्ययुक्तत्वादिभिश्चतुर्भिर्हेतुभिः स उत्तम इत्यर्थः ॥ १७ ॥

तर्हि किमितरे त्रयस्त्वद्भक्ताः संसरन्ति नहि नहोत्याह—

उदाराः सर्व एवैते ज्ञानी त्वात्मैव मे मेतम् ।

आस्थितः स हि युक्तात्मा मामेवानुत्तमां गतिम् ॥ १८ ॥

उदारा इति । सर्वेऽप्येत उदारा महन्तः मोक्षभाज एवेत्यर्थः । ज्ञानी पुनरात्मैवेति मे मतं निश्चयः । हि यस्मात् स ज्ञानी युक्तात्मा मदेकचित्तः सन् न विद्यत उत्तमा यस्यास्तामनुत्तमां सर्वोत्तमां गतिं मामेवास्थित आश्रितवान् । मद्भक्तिरिक्तमन्यत्फलं न मन्यत इत्यर्थः ॥ १८ ॥

एवम्भूतो मद्भक्तोऽतिदुर्लभ इत्याह—

बहूनां जन्मनामन्ते ज्ञानवान्मां प्रपद्यते ।

वासुदेवः सर्वमिति स महात्मा सुदुर्लभः ॥ १९ ॥

बहूनामिति । बहूनां जन्मनां किञ्चित्किञ्चित्पुण्योपचयेनान्ते चरमे जन्मनि ज्ञानवान् सर्वमिदं चराचरं वासुदेव एवेति सर्वात्मदृष्ट्या मां प्रपद्यते भजति, अतः स महात्माऽपरिच्छिन्नदृष्टिः सुदुर्लभः ॥ १९ ॥

तदेवं कामिनोऽपि सन्तः कामप्राप्तये परमेश्वरमेव ये भजन्ति ते कामान्प्राप्य ज्ञानैर्मुच्यन्ते इत्युक्तम् । ये त्वत्यन्तं राजसास्तामसाश्च कामाभिभूताः क्षुद्रदेवताः सेवन्ते ते संसरन्तीत्याह—

कामैस्तैस्तैर्हृतज्ञानाः प्रपद्यन्तेऽन्यदेवताः ।

तं तं नियममास्थाय प्रकृत्या नियताः स्वया ॥ २० ॥

कामैरिति चतुर्भिः । ये तु तैस्तैः पुत्रकीर्तिशत्रुजयादिविषयैः कामैरपहृतविवेकाः सन्तः अन्याः क्षुद्रा भूतप्रेतयक्षादिदेवता भजन्ति । किं कृत्वा । तत्तद्देवताराधने यो यो नियमोपवासादिलक्षणस्तं तं नियमं स्वीकृत्य । तत्रापि स्वकीयया प्रकृत्या पूर्वाभ्यासवासनया नियताः वशीकृताः सन्तः ॥ २० ॥

देवताविशेषं भजन्ति तेषां मध्ये—

यो यो यां यां तनुं भक्तः श्रद्धयाऽर्चितुमिच्छति ।

तस्य तस्याचलां श्रद्धां तामेव विदधाम्यहम् ॥ २१ ॥

यो यो यामिति । यो यो भक्तः यां यां तनुं देवतारूपां मदीयामेव मूर्तिं श्रद्धयाऽर्चितुमिच्छति प्रवर्तते तस्य तस्य भक्तस्य तत्तन्मूर्तिविषयां तामेव श्रद्धामचलां दृढामहमन्तर्यामी विदधामि करोमि ॥ २१ ॥

ततश्च

स तया श्रद्धया युक्तस्तस्याराधनमीहते ।

लभते च ततः कामान्मयैव विहितान्हि तान् ॥ २२ ॥

स तयेति । स भक्तस्तया दृढया श्रद्धया तस्यास्तनोराधनमीहते करोति । ततश्च ये स्वसङ्कल्पिताः कामास्तान्कामान् ततो देवताविशेषाल्लभते, किन्तु मयैव तत्तद्देवतान्तर्यामिणा विहितान्निर्मितान् हि स्फुटमेतत्तद्देवतानामपि मद्बोधोन्त्वान्मम मूर्तित्वाच्चेत्यर्थः ॥ २२ ॥

तदेवं यद्यपि सर्वा अपि देवता समैव मूर्तयोऽतस्तदाराधनमपि वस्तुतो मदा-
राधनमेव, तत्तत्फलदातापि चाहमेव, तथापि तु साक्षान्मद्भक्तानां च तेषां च फल-
वैषम्यं भवतीत्याह—

अन्तवत्तु फलं तेषां तद्भक्त्यल्पमेधसाम् ।

देवान्देवयजो यान्ति मद्भक्ता यान्ति मामपि ॥ २३ ॥

अन्तवत्त्विति । अल्पमेधसां परिच्छिन्नदृष्टीनां मया दत्तमपि तत्फलमन्त-
वत्तु विनाशि भवति । तदेवाह—देवान्यजन्तीति देवयजः ते देवानन्तवतो यान्ति ।
मद्भक्तास्तु मामनाद्यन्तं परमानन्दं प्राप्नुवन्ति ॥ २३ ॥

ननु च समाने प्रयासे महति च फलविशेषे सति सर्वेऽपि किमिति देवतान्तरं
हित्वा त्वामेव न भजन्ति तत्राह—

अव्यक्तं व्यक्तिमापन्नं मन्यन्ते मामबुद्धयः ।

परं भावमजानन्तो ममाव्ययमनुत्तमम् ॥ २४ ॥

अव्यक्तमिति । अव्यक्तं प्रपञ्चातीतं मां व्यक्तिं मनुष्यमत्स्यकूर्मादिभावं
प्राप्तमल्पबुद्धयो मन्यन्ते । तत्र हेतुः—सम परं भावं स्वरूपमजानन्तः । कथं-
भूतम् । अव्ययं नित्यं न विद्यत उत्तमो यस्मात्तं भावम् । अतो जगद्रक्षार्थं लील-
याविष्कृतनानाविशुद्धोजितसत्त्वमूर्तिं मां परमेश्वरं च स्वकर्मनिर्मितभौतिकदेहं च
देवतान्तरसमं पश्यन्तो मन्दमतयो मां नातीवाद्वियन्ते प्रत्युत क्षिप्रफलं देवतान्तर-
मेव भजन्ति ते चोक्तप्रकारेण अन्तवत्फलं प्राप्नुवन्तीत्यर्थः ॥ २४ ॥

तेषां स्वाज्ञाने हेतुमाह—

नाहं प्रकाशः सर्वस्य योनमायासमावृतः ।

मूढोऽयं नाभिजानाति लोको मामजमव्ययम् ॥ २५ ॥

नाहमिति । सर्वस्य लोकस्य नाहं प्रकाशः प्रकटो न भवामि किन्तु मद्भ-
क्तानामेव । यतो योगमायया समावृतः योगो युक्तिः मदीयः कोप्यन्तिन्यप्रज्ञावि-
लासः स एव माया अघटमानघटनाचातुर्यं अनया सञ्छन्नः अतएव मत्स्वरूप-
ज्ञाने मूढः सन्नयं लोकः अजमव्ययं च मां न जानाति ॥ २५ ॥

सर्वोत्तमं मत्स्वरूपमजानन्त इत्युक्तम्—तदेव स्वस्य सर्वोत्तमत्वमनादृत-
ज्ञानशक्तित्वेन दर्शयन्नन्येषामज्ञानमेवाह—

वेदाहं समतीतानि धर्तमानानि चार्जुन ।

भविष्याणि च भूतानि मां तु वेद न कश्चन ॥ २६ ॥

वेदेति । समतीतानि विनष्टानि वर्तमानानि भावीनि च त्रिकालवर्तीनि
भूतानि स्थावरजङ्गमानि सर्वाण्यहं वेद जानामि मायाश्रयत्वान्मम तस्याः स्वाश्र-
यव्यामोहकत्वाभावादिति प्रसिद्धम् । मां तु न कोपि वेत्ति मन्मायामोहितत्वात् ।
प्रसिद्धं हि लोके मायायाः स्वाश्रयाधीनत्वमन्यमोहकत्वं च ॥ २६ ॥

तदेवं मायाविषयत्वेन जीवानां परमेश्वराज्ञानमुक्तम् । तस्यैवाज्ञानस्य दृढत्वे
कारणमाह—

इच्छाद्वेषसमुत्थेन द्वन्द्वमोहेन भारत ।

सर्वभूतानि सम्मोहं सर्गे यान्ति परन्तप ॥ २७ ॥

इच्छाद्वेषसमुत्थेनेति । सृज्यत इति सर्गः । सर्गे स्थूलदेहेत्यतौ सत्यां
तदनुकूल इच्छा तत्प्रतिकूले च द्वेषः ताभ्यां समुत्थः समुद्भूतो यः शोतोष्णसुख-
दुःखादिद्वन्द्वनिमित्तो मोहो विवेकभ्रंशः तेन सर्वभूतानि सम्मोहमहमेव सुखी
दुःखी चेति गाढतरमभिविशेषं प्राप्नुवन्ति अतस्तानि मज्ज्ञानाभावाच्च मां भज-
न्तीति भावः ॥ २७ ॥

कुतस्त्वर्हि केचन त्वां भजन्तो दृश्यन्ते तत्राह—

येषां त्वन्तगतं पापं जनानां पुण्यकर्मणाम् ।

ते द्वन्द्वमोहनिर्मुक्ता भजन्ते मां दृढव्रताः ॥ २८ ॥

येषामिति । येषां तु पुण्याचरणशीलानां सर्वं प्रतिबन्धकं पापमन्तगतं नष्टं
ते द्वन्द्वनिमिरोन मोहेन निर्मुक्ता दृढव्रता एकान्तितनः सन्तो मां भजन्ते ॥ २८ ॥
एवं च मां भजन्तस्ते सर्वं विज्ञेयं विज्ञाय कृतार्था भवन्तोत्याह—

जरामरणमोक्षाय मामाश्रित्य यतन्ति ये ।

ते ब्रह्म तद्विदुः कृत्स्नमध्यात्मं कर्म चाखिलम् ॥ २९ ॥

जरामरणेति । जरामरणयोर्निरासार्थं मामाश्रित्य ये प्रयतन्ते ते तत्परं
ब्रह्म विदुः कृत्स्नमध्यात्मं च विदुः । येन तत्प्राप्तव्यं तं देहादिव्यतिरिक्तं शुद्धमा-
त्मानं च जानन्तीत्यर्थः । तत्साधनीभूतमखिलं सरहस्यं कर्म च जानन्ति ॥२९॥
न चैवम्भूतानां योगभ्रंशशङ्कापीत्याह—

साधिभूताधिदैवं मां साधियज्ञं च ये विदुः ।

प्रायाणकालेऽपि च मां ते विदुर्युक्तचेतसः ॥ ३० ॥

इति श्रीमद्भगवद्गीतासूप० ज्ञानविज्ञानयोगो नाम सप्तमोऽध्यायः ॥ ७ ॥

साधिभूताधिदैवमिति । अधिभूतादिशब्दानामर्थं भगवानेवानन्तरा-
ध्याये व्याख्यास्यति । अधिभूतेनाधिदैवेन च सहाधियज्ञेन च सहितं ये मां
जानन्ति ते युक्तचेतसः मध्यासक्तमनसः प्रयाणकालेऽपि मरणसमयेऽपि मां
विदुर्नतु तदापि व्याकुलीभूय मां विस्मरन्ति । अतो मद्भक्तानां न योगभ्रंश-
शङ्केत्यर्थः ॥ ३० ॥

कृष्णभक्तैरयत्नेन ब्रह्मज्ञानमवाप्स्यते ।

इति विज्ञानयोगाख्ये सप्तमे सम्प्रकाशितम् ॥ १ ॥

इति श्रीधरस्वामिविरचितायां सुबोधिण्यां टीकायां ज्ञानविज्ञानयोगो
नाम सप्तमोऽध्यायः ॥ ७ ॥



अष्टमोऽध्यायः ॥ ८ ॥

ब्रह्मकर्माधिभूतादि विदुः कृष्णैकचेतसः ।

इत्युक्तं ब्रह्मकर्मादि स्पष्टमष्टम उच्यते ॥ १ ॥

पूर्वाध्यायान्ते भगवतोपक्षिप्तानां ब्रह्माध्यात्मादिसप्तानां पदार्थानां तत्त्वं जिज्ञासुः—
अर्जुन उवाच ।

किं तद्ब्रह्म किमध्यात्मं किं कर्म पुरुषोत्तम ।

अधिभूतं च किं प्रोक्तमधिदैवं किमुच्यते ॥ १ ॥

किं तद्ब्रह्मोति द्वाभ्याम् । स्पष्टोऽर्थः ॥ १ ॥

किञ्च—

अधियज्ञः कथं कोऽत्र देहेऽस्मिन्मधुसूदन ।

प्रयाणकाले च कथं ज्ञेयोऽसि नियतात्मभिः ॥ २ ॥

अधियज्ञ इति । अत्र देहे यो यज्ञो वर्तते तस्मिन्कोऽधियज्ञः अधिष्ठाता प्रयोजकः फलदाता च क इत्यर्थः । स्वरूपं पृथक् पृष्ठा अधिष्ठानप्रकारं पृच्छति— कथं केन प्रकारेणासावस्मिन्देहे स्थितो यज्ञमधिष्ठतीत्यर्थः । यज्ञग्रहणं सर्वकर्मणासुपलक्षणार्थम् । अन्तकाले च नियतचित्तैः पुरुषैः कथं केनोपायेन ज्ञेयोऽसि ॥ २ ॥

प्रदन्कर्मणोत्तरं—

श्रीभगवानुवाच ।

अक्षरं ब्रह्म परमं स्वभावोऽध्यात्मुच्यते ।

भूतभावोद्भवकरो विसर्गः कर्मसंज्ञितः ॥ ३ ॥


अक्षरमिति त्रिभिः । न क्षरति न चलतीत्यक्षरम् । ननु जीवोऽप्यक्षरस्तत्राह—परमं यदक्षरं जगतो मूलकारणं तद्ब्रह्म । 'पतद्वै तदक्षरं गार्गी ब्राह्मणा अभिवदन्ति' इति श्रुतेः । स्वस्यैव ब्रह्मण एवांशतो जीवरूपेण भवनं स्वभावः स एवात्मानं देहमधिकृत्य भोक्तृत्वेन वर्तमानोऽध्यात्मशब्देनोच्यते इत्यर्थः । भूतानां जरायुजादीनां भाव उत्पत्तिः उद्भवश्च उत्कृष्टत्वेन भवनमुद्भवः 'अमौ प्रास्ताहुतिः सम्यगादित्यमुपतिष्ठते । आदित्याज्जायते वृष्टिर्वृष्टिरं ततः प्रजाः' इत्युक्तक्रमेण विवृद्धिः तौ भूतभावोद्भवौ करोति यः विसर्गः देवतोद्देशेन द्रव्यत्यागरूपो यज्ञः । सर्वकर्मणासुपलक्षणमेतत् , स कर्मशब्दवाच्यः ॥ ३ ॥

किञ्च—

अधिभूतं क्षरो भावः पुरुषश्चाधिदैवतम् ।

अधियज्ञोऽहमेवात्र देहे देहभृतां चर ॥ ४ ॥

अधिभूतमिति । क्षरो विनश्वरो भावो देहादिपदार्थो भूतं प्राणिमात्रमधिकृत्य भवतीत्यधिभूतमुच्यते । पुरुषो वैराजः सूर्यमण्डलमध्यवर्ती स्वांशभूतसर्वदेवतानामधिपतिरधिदैवतमुच्यते । अधिदैवतमधिष्ठात्री देवता । 'स वै शरीरी



प्रथमः स वै पुरुष उच्यते । आदिकर्ता स भूतानां ब्रह्माद्ये समवर्तत' इति श्रुतेः । अत्रास्मिन्देहेऽन्तर्यामित्वेन स्थितोऽहमेवाधियज्ञो यज्ञाधिष्ठात्री देवता यज्ञादिकर्मप्रवर्तकस्तत्फलदाता च । कथमित्यस्योत्तरमनेनैवोक्तं द्रष्टव्यम् । अन्तर्यामिणोऽसङ्गत्वादिभिर्गुणैर्जाववैलक्षण्येन देहान्तर्वर्तित्वस्य प्रसिद्धत्वात् । तथा च श्रुतिः 'द्वा सुपर्णा सयुजा सखाया समानं वृक्षं परिषस्वजाते । तयोरन्यः पिप्पलं स्वाद्वन्त्यनश्नन्नन्यो अभिचाकशीति' इति । देहसृतां मध्ये श्रेष्ठ इति सम्बोधयन् त्वमप्येवम्भूतमन्तर्यामिणं पराधीनस्वप्रवृत्तिनिवृत्त्यन्वयव्यतिरेकाभ्यां बोद्धुमर्हसीति सूचयति ॥ ४ ॥

प्रयाणकाले च कथं ज्ञेयोऽसीत्यनेन पृष्ठमन्तकालज्ञानोपायं तत्फलं च दर्शयति—

अन्तकाले च मामेव स्मरन्मुक्त्वा कलेवरम् ।

यः प्रयाति स मद्भावं याति नास्त्यत्र संशयः ॥ ५ ॥

अन्तकाल इति । मामेवोक्तलक्षणमन्तर्यामिरूपं परमेश्वरं स्मरन्देहं त्यक्त्वा यः प्रकर्षेणाचिरादिमार्गेण याति स मद्भावं मद्रूपतां याति । अत्र च संशयो नास्ति । स्मरणं ज्ञानोपायो मद्भावापत्तिश्च फलमित्यर्थः ॥ ५ ॥

न केवलं मां स्मरन्मद्भावं प्राप्नोतीति नियमः किं तर्हि—

यं यं वाऽपि स्मरन्भावं त्यजत्यन्ते कलेवरम् ।

तं तमेवैति कौन्तेय सदा तद्भावाभावितः ॥ ६ ॥

यं यमिति । यं यं भावं देवतान्तरं वाऽन्यमपि वाऽन्तकाले स्मरन् देहं त्यजति तं तमेव स्मर्यमाणं भावं प्राप्नोति । अन्तकाले भावविशेषस्मरणे हेतुः— सदेति । सर्वदा तस्य भावो भावनानुचिन्तनं तेन भावितो वासितचित्तः ॥ ६ ॥

तस्मात्सर्वेषु कालेषु मामनुस्मर युद्धय च ।

मय्यर्पितमनोबुद्धिर्माभिवैष्यस्यसंशयः ॥ ७ ॥

तस्मादिति । यस्मात्पूर्ववासनैवान्तकाले स्मृतिहेतुः, नहि तदा विश्वासस्य स्मरणोद्यमः सम्भवति तस्मात्सर्वदा मामनुस्मरानुचिन्तय । सन्ततस्मरणं च चित्तशुद्धिं विना न भवति अतो युद्धय च युद्धयस्व । चित्तशुद्धयर्थं युद्धादिकं

स्वधर्मं चातुतिष्ठेत्यर्थः । एवं मध्यर्पितं मनः सङ्कल्पविकल्पात्मकं बुद्धिश्च व्यव-
सायात्मिका येन त्वया स त्वं मामेव प्राप्स्यसि असंशयः संशयोऽत्र नास्ति ॥७॥

सन्ततस्मरणस्य चाभ्यासोऽन्तरङ्गं साधनमिति दर्शयन्नाह—

अभ्यासयोगयुक्तेन चेतसा नान्यगामिना ।

परमं पुरुषं दिव्यं याति पार्थानुचिन्तयन् ॥ ८ ॥

अभ्यासेति । अभ्यासः सजातीयप्रत्ययप्रवाहः स एव योग उपायस्तेन
युक्तैकप्रेण अत एव नान्यं विषयं गन्तुं शीलं यस्य तेन चेतसा दिव्यं द्योतना-
त्मकं परमं पुरुषं परमेश्वरमनुचिन्तयन् हे पार्थ, तमेव यातीति ॥ ८ ॥

पुनरप्यनुचिन्तनीयं पुरुषं विशिनष्टि—

कविं पुराणमनुशासितारमणोरणीयांसमनुस्मरेद्यः ।

सर्वस्य धातारमचिन्त्यरूपमादित्यवर्णं तमसः परस्तात् ॥९॥

कविमिति द्वाभ्याम् । कविं सर्वज्ञं सर्वविद्यानिर्मातारं, पुराणमनादि-
सिद्धं, अनुशासितारं, नियन्तारं, अणोः सूक्ष्मादप्यणीयांसमतिसूक्ष्मं आकाशका-
लदिग्भ्योऽप्यतिसूक्ष्मतारं, सर्वस्य धातारं पोषकं अपरिमितमहिमत्वादिचिन्त्यरूपं
मलीमसयोर्मनोबुद्धयोरगोचरम् । आदित्यवत्स्वपरप्रकाशात्मको वर्णः स्वरूपं यस्य
तं तमसः प्रकृतेः परस्ताद्वर्तमानम् 'वेदाहमेतं पुरुषं महान्तमादित्यवर्णं
तमसः परस्तात्' इति श्रुतेः ॥ ९ ॥

प्रयाणकाले मनसाचलेन भक्त्या युक्तो योगबलेन चैव ।

भ्रुवोर्मध्ये प्राणमावेश्य सम्यक्स तं परं पुरुषमुपैति दिव्यम् ॥१०॥

प्रयाणकाल इति । सप्रपञ्चप्रकृतिं भित्त्वा यस्तिष्ठति एवम्भूतं पुरुषम-
न्तकाले भक्तियुक्तो निश्चलेन विश्वेपरहितेन मनसा योऽनुस्मरेत् । मनोनेत्रचल्ये
हेतुः—योगबलेन सम्यक्सुषुम्नामार्गेण भ्रुवोर्मध्ये प्राणमावेश्येति । स तं परं
पुरुषं परमात्मस्वरूपं दिव्यं द्योतनात्मकं प्राप्नोति ॥ १० ॥

केवलादभ्यासयोगादपि प्रणवाधारमभ्यासमन्तरङ्गं विधित्सुः प्रतिजानीते—

यदक्षरं वेदविदो वदन्ति विशन्ति यद्यतयो वीतरागाः ।

यदिच्छन्तो ब्रह्मवयं चरन्ति तत्ते पदं सङ्ग्रहेण प्रवक्ष्ये ॥११॥

यदक्षरमिति । यदक्षरं वेदान्तज्ञा वदन्ति 'एतस्य वाक्षरस्य प्रशा-
सने गार्गी सूर्याचन्द्रमसौ विधृतौ तिष्ठतः' इति श्रुतेः । वीतो रोगो
येभ्यस्ते वीतरागा यतयः प्रयत्नवन्तो यद्विज्ञान्ति । यच्च ज्ञातुमिच्छन्तो गुरुकुले
ब्रह्मचर्यं चरन्ति । तत्ते तुभ्यं पदं पद्यते गम्यत इति पदं प्राप्यं सङ्ग्रहेण सङ्क्षे-
पेण प्रवक्ष्ये तत्प्राप्त्युपायं कथयिष्यामीत्यर्थः ॥ ११ ॥

प्रतिज्ञातमुपायं साङ्गमाह—

सर्वद्वाराणि संयम्य मनो हृदि निरुद्धय च ।

मूर्ध्न्याधायात्मनः प्राणमास्थितो योगधारणाम् ॥ १२ ॥

सर्वेति द्वाभ्याम् । सर्वाणीन्द्रियद्वाराणि संयम्य प्रत्याहृत्य चक्षुरादिभि-
र्बाह्यविषयग्रहणमकुर्वन्नित्यर्थः । मनश्च हृदि निरुद्धय बाह्यविषयस्मरणमकुर्वन्नित्यर्थः । मूर्ध्नि भ्रुवोर्मध्ये प्राणमाधाय योगस्य धारणां स्थैर्यमास्थित आश्रित-
वान्सन् ॥ १२ ॥

ओमित्येकाक्षरं ब्रह्म व्याहरन्मामनुस्मरन् ।

यः प्रयाति त्यजन्देहं स याति परमां गतिम् ॥ १३ ॥

ओमिति । ओमित्येकं यदक्षरं तदेव ब्रह्मवाचकत्वाद्वा प्रतिमादिवद्ब्रह्म-
प्रतीकत्वाद्वा ब्रह्म तद्वाचाहरञ्जुच्चारयन् तद्वाच्यं च मामनुस्मरन्नेव देहं त्यजन्
यः प्रकर्षेण याति अर्चिरादिभागेण स परमां श्रेष्ठां गतिं मद्गतिं याति
प्राप्नोति ॥ १३ ॥

एवं चान्तकाले धारणया मत्प्राप्तिर्नित्याभ्यासवशात् एव भवति नान्यस्येति
पूर्वोक्तमेवानुस्मारयति—

अनन्यचेताः सततं यो मां स्मरति नित्यशः ।

तस्याहं सुलभः पार्थ नित्ययुक्तस्य योगिनः ॥ १४ ॥

अनन्येति । नास्त्यन्यस्मिन्चेतो यस्य तथाभूतः सन् यो मां सततं निर-
न्तरं नित्यशः प्रतिदिनं स्मरति तस्य नित्ययुक्तस्य समाहितस्याहं सुखेन लभ्यो-
ऽस्मि नान्यत् ॥ १४ ॥

यद्यप्येवं त्वं सुलभोऽसि ततः किमत आह—

मामुपेत्य पुनर्जन्म दुःखालयमशाश्वतम् ।

नाप्नुवन्ति महात्मानः संसिद्धिं परमां गताः ॥ १५ ॥

मामिति । उच्चलक्षणा महात्मानो मद्भक्ता मां प्राप्य पुनर्दुःखाश्रयमनित्यं च जन्म न प्राप्नुवन्ति । यतस्ते परमां सम्यक्सिद्धिं मोक्षमेव प्राप्ताः, पुनर्जन्मनो दुःखानां चालयं स्थानं ते मामुपेत्य न प्राप्नुवन्तीति वा ॥ १५ ॥

एतदेव सर्वेष्वपि लोकेषु पुनरावृत्तिं दर्शयन्निर्धारयति—

आब्रह्मभुवनाल्लोकाः पुनरावर्तिनोऽर्जुन ।

मामुपेत्य तु कौन्तेय पुनर्जन्म न विद्यते ॥ १६ ॥

आब्रह्मेति । ब्रह्मणो भुवनं वासस्थानं ब्रह्मलोकस्तमभिव्याप्य सर्वे लोकाः पुनरावर्तनशीलाः ब्रह्मलोकस्यापि विनाशित्वात्तत्प्राप्तानामनुत्पन्नज्ञानानामवश्य-
म्भावि पुनर्जन्म । य एवं क्रममुक्तिफलाभिरुपासनाभिर्ब्रह्मलोकं प्राप्तास्तेषामेव तत्रोत्पन्नज्ञानानां ब्रह्मणा सह मोक्षो नान्येषाम् । तथा च 'ब्रह्मणा सह ते सर्वे सम्प्राप्ते प्रतिसञ्चरे । परस्यान्ते कृतात्मानः प्रविशन्ति परं पदम्' ॥ परस्यान्ते ब्रह्मणः परमायुषोऽन्ते कृतात्मानो ब्रह्मभावापादितमनोवृत्तयः कर्मद्वारेण येषां ब्रह्मलोकप्राप्तिस्तेषां न मोक्ष इति परिनिष्ठितिः । मामुपेत्य वर्तमानानां तु पुन-
र्जन्म नास्त्येवेत्यर्थः ॥ १६ ॥

ननु च 'तपस्विनो दानशीला वीतरागास्तितिक्षवः । त्रिलोक्या उपरिस्थानं लभन्ते शोकवर्जितम्' इत्यादिपुराणवाक्यैस्त्रिलोक्याः सकाशान्महर्लोकदीनामुत्कृ-
ष्टत्वं गम्यते, विनाशित्वे च सर्वेषामविशिष्टे कथमसौ विशेषः स्यादित्याशङ्क्य बहुकल्पकालवस्थायित्वनिमित्तोऽसौ विशेष इत्याशयेन स्वमानेन शतवर्षायुषो ब्रह्मणोऽहन्यहनि त्रिलोक्या उत्पत्तिर्निश्चिनिश्चि च प्रलयो भवतीति दर्शयिष्यन् ब्रह्मणोऽहोरात्रयोः प्रमाणमाह—

सहस्रयुगपर्यन्तमहर्षद्ब्रह्मणो विदुः ।

रात्रि युगसहस्रां तां तेऽहोरात्रविदो जनाः ॥ १७ ॥

सहस्रेति । सहस्रं युगानि पर्यन्तोऽवसानं यस्य तद्ब्रह्मणो यदहस्तद्ये विदुः युगसहस्रमन्तो यस्यास्तां रात्रिं च योगबलेन ये विदुस्त एव सर्वज्ञा जना अहोरात्रविदः । येषां तु केवलं चन्द्रार्कगत्यैव ज्ञानं ते तथाहोरात्रविदो न भवन्ति, अल्पदर्शित्वात् । युगशब्देनात्र चतुर्युगमभिप्रेतम् । **चतुर्युगसहस्रं तु ब्रह्मणो दिनमुच्यते** इति विष्णुपुराणोक्तः । ब्रह्मण इति च महर्लोकदिवासिनामप्युपलक्षणार्थम् । तत्रायं कालगणनाप्रकारः—मनुष्याणां यद्वर्षं तद्देवानामहोरात्रम् । तादशैरहोरात्रैः पक्षमासादिकल्पनया द्वादशभिर्वर्ष-सहस्रैश्चतुर्युगं भवति । चतुर्युगसहस्रं च ब्रह्मणो दिनम् । तावत्परिमाणैव रात्रिः । तादशैश्चाहोरात्रैः पक्षमासादिकमेण वर्षशतं ब्रह्मणः परमायुरिति ॥ १७ ॥

ततः किमत आह—

अव्यक्ताद्यक्तयः सर्वाः प्रभवन्त्यहरागमे ।

रात्र्यागमे प्रलीयन्ते तत्रैवाव्यक्तसंज्ञके ॥ १८ ॥

अव्यक्तादीति । कार्यस्याव्यक्तं रूपं कारणात्मकं तस्मादव्यक्तात्कारणरूपाद् व्यज्यन्त अभिव्यज्यन्त इति व्यक्तयश्चराचराणि भूतानि प्रादुर्भवन्ति । कदा, अहरागमे ब्रह्मणो दिनस्योपक्रमे । तथा रात्रेरागमे ब्रह्मशयने तस्मिन्नेवाव्यक्त-संज्ञके कारणरूपे प्रलयं यान्ति । यद्वा तेऽहोरात्रविद इत्येतन्न विधीयते किन्तु ते प्रसिद्धा अहोरात्रविदो जना यद्ब्रह्मणोऽहर्विदुस्तस्याह आगमे अव्यक्तादव्यक्तयः प्रभवन्ति । यां च रात्रिं विदुस्तस्या रात्रेरागमे प्रलीयन्त इति द्वयोरन्वयः ॥ १८ ॥

तत्र च कृतनाशाकृताभ्यागमशङ्कां वारयन्वैराग्यार्थं सृष्टिप्रलयप्रवाहस्यावि-च्छेदं दर्शयति—

भूतग्रामः स एवायं भूत्वा भूत्वा प्रलीयते ।

रात्र्यागमेऽवशः पार्थ प्रभवत्यहरागमे ॥ १९ ॥

भूतेति । भूतानां चराचरप्राणिनां ग्रामः समूहो यः प्रागासीत्स एवायमहरा-गमे भूत्वा भूत्वा रात्रेरागमे प्रलीयते । प्रलीय पुनरप्यहरागमेऽवशः कर्मादिपरत-न्त्रः प्रभवति नान्य इत्यर्थः ॥ १९ ॥

लोकानामनित्यत्वं प्रपञ्च्य परमेश्वरस्वरूपस्य नित्यत्वं प्रपञ्चयति—

परस्तस्मात्तु भावोऽन्यो व्यक्तोऽव्यक्तात्सनातनः ।

यः स सर्वेषु भूतेषु नश्यत्सु न विनश्यति ॥ २० ॥

पर इति द्वाभ्याम् । तस्माच्चराचरकारणभूतादव्यक्तात्परः तस्यापि कारण-
भूतो योऽन्यस्तद्विलक्षणोऽव्यक्तश्चक्षुराद्यगोचरो भावः सनातनोऽनादिः । स तु
सर्वेषु कार्यकारणलक्षणेषु भूतेषु नश्यत्स्वपि न विनश्यति ॥ २० ॥

अविनाशे प्रमाणं दर्शयन्नाह—

अव्यक्तोऽक्षर इत्युक्तस्तमाहुः परमां गतिम् ।

यं प्राप्य न निवर्तन्ते ताद्धाम परमं मम ॥ २१ ॥

अव्यक्त इति । यो भावः अव्यक्तोऽतीन्द्रियोऽक्षरः प्रदेशनाशश्चन्य इति ।
'तथाऽक्षरात्सम्भवतीह विश्वम्' इत्यादिश्रुतिष्वक्षर इत्युक्तः तं परमां गतिं गम्यं
पुरुषार्थमाहुः 'पुरुषाच्च परं किञ्चित्सा काष्ठा सा परा गतिः' इत्यादिश्रुतयः । पर-
मगतित्वमेवाह—यं प्राप्य पुनर्न निवर्तन्त इति । तच्च ममैव धाम स्वरूपम् ।
ममैवेत्युपचारे षष्ठी राहोः शिर इतिवत् । अतोऽहमेव परमा गतिरित्यर्थः ॥ २१ ॥
तत्प्राप्तौ च भक्तिरन्तरङ्गोपाय इत्युक्तमेवाह—

पुरुषः स परः पार्थ भक्त्या लभ्यस्त्वनन्यथा ।

यस्यान्तः स्थानि भूतानि येन सर्वमिदं ततम् ॥ २२ ॥

पुरुष इति । स चाहं परः पुरुषोऽनन्यथा न विद्यते अन्यः शरणत्वेन य-
स्यास्तथा एकान्तभक्त्यैव लभ्यो नान्यथा परत्वमेवाह—यस्य कारणभूतस्यान्त-
र्मध्ये भूतानि स्थितानि । येन च कारणभूतेन सर्वमिदं जगत्तत् व्याप्तम् ॥ २२ ॥

तदेवं परमेश्वरोपासकाः तत्पदं प्राप्य न निवर्तन्ते, अन्ये त्वावर्तन्त इत्युक्तम् ।
तत्र केन मार्गेण गता नावर्तन्ते, केन वा गताश्चावर्तन्त इत्यपेक्षायामाह—

यत्र काले त्वनावृत्तिमावृत्तिं चैव योगिनः ।

प्रयाता यान्ति तं कालं वक्ष्यामि भरतर्षभ ॥ २३ ॥

यत्रेति । यत्र यस्मिन्काले प्रयाता योगिनोऽनावृत्तिं यान्ति, यस्मिंश्च काले प्रयाता आवृत्तिं यान्ति, तं कालं वक्ष्यामीत्यन्वयः । अत्र च 'रश्म्यनुसारी', 'अत-
श्चायनेऽपि दक्षिण' इति सूत्रितन्यायेनोत्तरायणादिकालविशेषस्मरणस्य विवक्षितत्वा-
त्कालशब्देन कालाभिमानिनीभिरातिवाहिकीभिर्देवताभिः प्राप्यो मार्गं उपलक्ष्यते,
अतोऽयमर्थः—यस्मिन्कालाभिमानिदेवतोपलक्षिते मार्गे प्रयाता योगिन उपासकाः
कर्मिणश्च यथाक्रममनावृत्तिमावृत्तिं च यान्ति तं कालाभिमानिदेवतोपलक्षितं मार्गं
कथयिष्यामीति । अग्निज्योतिषोः कामाभिमानित्वाभावेऽपि भूयसामहरादिशब्दो-
क्तानां कालाभिमानित्वात्तत्साचर्यादां भ्रवणमित्यादिवत्कालशब्देनोपलक्षणमविरु-
द्धम् ॥ २३ ॥

तत्रानावृत्तिमार्गमाह—

अग्निज्योतिरहः शुक्लः षण्मासा उत्तरायणम् ।

तत्र प्रयाता गच्छन्ति ब्रह्म ब्रह्मविदो जनाः ॥ २४ ॥

अग्निरिति । अग्निज्योतिःशब्दभ्यां तेऽर्चिषमभिसम्भवन्ति इति
श्रुत्युक्ताचिरभिमानिनी देवतोपलक्ष्यते । अहरिति दिवसाभिमानिनी । शुक्ल इति
शुक्लपक्षाभिमानिनी । उत्तरायणरूपाः षण्मासा इत्युत्तरायणाभिमानिनी । एतच्चा-
न्यासामपि श्रुत्युक्तानां संवत्सरदेवलोकादिदेवतानामुपलक्षणार्थम् । एवम्भूतो यो
मार्गस्तत्र प्रयाता गता भगवदुपासका जना ब्रह्म प्राप्नुवन्ति यतस्ते ब्रह्मविदः । तथा
च श्रुतिः 'तेऽर्चिषमभिसम्भवन्त्यर्चिषोऽहरह आपूर्यमाणपक्षमापूर्यमाणपक्षाद्या-
न्बहुदड्ढेति मासाँ स्तान्मासेभ्यः संवत्सरं संवत्सरादादित्यमादित्याच्चन्द्रमसं चन्द्र
मसो विद्युतं तत्पुरुषोऽमानवः । 'स एनान् ब्रह्म गमयत्येष देवपथो ब्रह्मपथ
एतेन प्रतिपद्यमाना इमं मानवमावर्तं नावर्तन्ते नावर्तन्ते' छा० उ० ४-१५-६॥
इत्यादि । नहि सद्योमुक्तिभाजां समयदर्शननिष्ठानां गतिर्वा क्वचिदस्ति 'न
तस्य प्राणा उत्क्रामन्ति' इति श्रुतेः ॥ २४ ॥

आवृत्तिमार्गमाह—

धूमो रात्रिस्तथा कृष्णः षण्मासा दक्षिणायनम् ।

तत्र चान्द्रमसं ज्योतिर्योगो प्राप्य निवर्तते ॥ २५ ॥

धूम इति । धूमाभिमानिनी देवता । रात्र्यादिशब्दैश्च पूर्ववदेव रात्रिकृष्ण-
पक्षदक्षिणायनरूपषण्मासाभिमानिन्यस्तिस्रो देवता उपलक्ष्यन्ते । एताभिर्देवताभि-
रुपलक्षितो यो मार्गस्तत्र प्रयातः कर्मयोगी चान्द्रमसं ज्योतिस्तदुपलक्षितं स्वर्गलोकं
प्राप्य तत्रेष्टापूर्तकर्मफलं भुक्त्वा पुनरावर्तते । अत्रापि श्रुतिः 'ते धूममभिसम्भ-
वन्ति धूमाद्वाग्निं रात्रेरपरपक्षमपरपक्षात् यान्षड्दक्षिणैति मासांस्तान्नैते संवत्सर-
मभिप्राप्नुवन्ति मासेभ्यः पितृलोकं पितृलोकादाकाशाच्चन्द्रमसमेष सोमो राजा
तद्देवानामन्नं तं देवा भक्षयन्ति तस्मिन्यावत्सम्पातमुषित्वाऽथैतमेवाध्वानं पुन-
र्निवर्तन्ते ।' इत्यादिः । तदेवं निवृत्तिकर्मसंहतोपासनया क्रममुक्तिः, काम्यकर्म-
भिश्च स्वर्गभोगानन्तरमावृत्तिः, निषिद्धकर्मभिस्तु नरकभोगानन्तरमावृत्तिः, क्षुद्र-
कर्मणां तु जन्तूनां त्वत्रैव पुनः पुनर्जन्मेति द्रष्टव्यम् ॥ २५ ॥

उक्तौ मार्गावुपसंहरति—

शुक्लकृष्णे गती ह्येते जगतः शाश्वते मते ।

एकया यात्यनावृत्तिमन्ययाऽऽवर्तते पुनः ॥ २६ ॥

शुक्लेति । शुक्लाऽर्चिरादिगतिः प्रकाशमयत्वात्, कृष्णा धूमादिगतिस्त-
मोमयत्वात् । एते गती मार्गौ ज्ञानकर्माधिकारिणो जगतः शाश्वतेऽनादी सम्मते,
संसारस्यानादित्वात् । तयोरेकया शुक्लया निवृत्तिं मोक्षं याति, अन्यया कृष्णया
तु पुनरावर्तते ॥ २६ ॥

मार्गज्ञानफलं दर्शयन् भक्तियोगमुपसंहरति—

नैते सृती पार्थ जानन्योगो मुह्यति कश्चन ।

तस्मात्सर्वेषु कालेषु योगयुक्तो भवार्जुन ॥ २७ ॥

नैत इति । एते सृती मार्गौ हे पार्थ, मोक्षसंसारप्रापकौ जानन् कश्चिदपि
न मुह्यति । सुखबुद्ध्या स्वर्गादिफलं न कामयते किन्तु परमेश्वरनिष्ठ एव भवती-
त्यर्थः । स्पष्टमन्यत् ॥ २७ ॥

अध्यायार्थमष्टप्रदनार्थनिर्णयं सफलमुपसंहरति—

वेदेषु यज्ञेषु तपःसु चैव दानेषु यत्पुण्यफलं प्रदिष्टम् ।

अत्येति तत्सर्वमिदं विदित्वा योगो परं स्थानमुपैति चाद्यम् ॥२८॥

इति श्रीमद्भगवद्गीतासू० महापुरुषयोगो नामाष्टमोऽध्यायः ॥ ८ ॥

वेदेष्विति । वेदेष्वध्ययनादिभिः, यज्ञेष्वनुष्ठानादिभिः तपःसु कायशोष-
णादिभिः, दानेषु सत्पात्रार्पणादिभिः, यत्पुण्यफलमुपदिष्टं शास्त्रेषु तत्सर्वमत्येति
ततोऽपि श्रेष्ठं योगैश्वर्यं प्राप्नोति । किं कृत्वा । इदमष्टप्रदनार्थनिर्णयेनोक्तं तत्त्वं
विदित्वा ततश्च योगी ज्ञानी भूत्वा परमुत्कृष्टमार्थं जगन्मूलभूतस्थानं विष्णोः
परमं पदं प्राप्नोति ॥ २८ ॥

अष्टमोऽविशिष्टेष्टसम्पृष्टार्थाष्टनिर्णयैः ।

अक्लिष्टमष्टधामाप्तिः स्पष्टिताष्टमवर्त्मना ॥ १ ॥

इति श्रीधरस्वामि० सुबोधिण्यां टीकायां महापुरुषयोगो

नामाष्टमोऽध्यायः ॥ ८ ॥



नवमोऽध्यायः ९

परेशः प्राप्यते शुद्धभक्त्येति स्थितमष्टमे ।

नवमे तु तदैश्वर्यमत्याश्चर्यं प्रपञ्चयते ॥ १ ॥

एवं तावत्सप्तमष्टमयोः स्वीर्यं पारमेश्वरं तत्त्वं भक्त्यैव सुलभं नान्यथेत्यु-
क्त्वेदानीमचिन्त्यं स्वकीयमेश्वर्यं भक्तेश्चासाधारणप्रभावं प्रपञ्चयिष्यन्—

श्रीभगवानुवाच ।

इदं तु ते गुह्यतमं प्रवक्ष्याम्यनसूयवे ।

ज्ञानं विज्ञानसहितं यज्ज्ञात्वा मोक्षयसेऽशुभात् ॥ १ ॥

इदं त्विति । विशेषेण ज्ञायतेऽनेनेति विज्ञानमुपासनं तत्सहितं ज्ञानमीश्वर-
विषयमिदं तु अनसूयवे पुनः पुनः स्वमाहात्म्यमेवोपदिशतीत्येवं परमकारुणिके

मयि दोषदृष्टिरहिताय ते तुभ्यं वक्ष्यामि । तुशब्दो वैशिष्ट्ये । तदेवाह—**गुह्यत-
ममित्यादिना** । गुह्यं धर्मज्ञानं, ततो देहादिव्यतिरिक्तात्मज्ञानं गुह्यतरं, ततोऽपि
परमात्मज्ञानमतिरहस्यत्वाद्गुह्यतमम्, यज्ज्ञात्वाऽद्युभात्संसारान्मोक्षयसे सद्य एव
मुक्तो भविष्यसि ॥ १ ॥

किञ्च—

राजविद्या राजगुह्यं पवित्रमिदमुत्तमम् ।

प्रत्यक्षावगमं धर्म्यं सुसुखं कर्तुमव्ययम् ॥ २ ॥

राजविद्येति । इदं ज्ञानं राजविद्या विद्यानां राजा गुह्यानां च राजा विद्यासु
गोप्येषु चातिश्रेष्ठमित्यर्थः । राजदन्ताहिम्बादुपसर्जनस्य परत्वम् । राज्ञां विद्या
राज्ञां गुह्यमिति वा उत्तमं पवित्रमत्यन्तपावनमिदम् । प्रत्यक्षावगमं च प्रत्यक्ष
स्पष्टोऽवगमोऽवबोधो यस्य तत्प्रत्यक्षावगमं दृष्टफलमित्यर्थः । धर्म्यं च धर्मादिन-
पेतं, सर्वधर्मफलत्वात् । कर्तुं सुसुखं च सुखेन कर्तुं शक्यमित्यर्थः । अव्ययं
चाक्षयफलत्वात् ॥ २ ॥

नन्वेवमस्यातिसुकरत्वे के नाम संसारिणः स्युस्तत्राह—

अश्रद्धानाः पुरुषा धर्मस्यास्य परन्तप ।

अप्राप्य मां निवर्तन्ते मृत्युसंसावर्त्मनि ॥ ३ ॥

अश्रद्धाना इति । अस्य भक्तिलक्षणज्ञानसहितस्य धर्मस्येति कर्मणिष-
ष्ठयो । इमं धर्ममश्रद्धाना आस्तिकतेनास्वीकुर्वन्तः, उपायान्तरेण मत्प्राप्तये कृत-
प्रयत्ना अपि मामप्राप्य मृत्युयुक्ते संसारवर्त्मनि निमित्ते निवर्तन्ते । मृत्युव्याप्ते
संसारमार्गे परिभ्रमन्तीत्यर्थः ॥ ३ ॥

तदेवं वक्तव्यतया प्रस्तुतस्य ज्ञानस्य स्तुत्या श्रोतारमभिखीकृत्य तदेव
ज्ञानं कथयति—

मया ततमिदं सर्वं जगद्व्यक्तमूर्तिना ।

मत्स्थानि सर्वभूतानि न चाहं तेष्ववस्थितः ॥ ४ ॥

मयेति द्वाभ्याम् । अव्यक्ता अतीन्द्रिया मूर्तिः स्वरूपं यस्य तादृशेन
मया कारणभूतेन सर्वमिदं जगत्तत् व्याप्तम् । 'तत्सृष्ट्वा तदेवानुप्राविशत्'

इति श्रुतेः । अत एव कारणभूते मयि तिष्ठन्तीति मत्स्थानि सर्वाणि चराचराणि भूतानि । एवमपि घटादिषु स्वकार्येषु सृष्टिकेव तेषु भूतेषु नाहमवस्थित आकाशवदसङ्गत्वात् ॥ ४ ॥

किञ्च—

न च मत्स्थानि भूतानि पश्य मे योगमैश्वरम् ।

भूतभृन्न च भूतस्थो ममात्मा भूतभावनः ॥ ५ ॥

न चेति । न च मयि स्थितानि भूतान्यसङ्गत्वादेव मम । ननु तर्हि व्यापकत्वमाश्रयत्वं च पूर्वोक्तं विरुद्धमित्याशङ्क्याह—पश्येति । मे ऐश्वरमसाधारणं योगं युक्तिमघटितघटनाचातुर्यमिदं पश्य मदीययोगमायावैभवस्यावितर्क्यत्वाच्च विरुद्धं किञ्चिदित्यर्थः । अन्यदप्याश्चर्यम्पश्येत्याह—भूतेति । भूतानि विभर्ति धारयतीति भूतसृत् । भूतानि भावयति पालयतीति भूतभावनः । एवम्भूतोऽपि ममात्मा परं स्वरूपं भूतस्थो न भवति । अयं भावः—यथा जीवो देहं विभ्रत्पालयन्श्चाहङ्कारेण तत्संश्लिष्टस्तिष्ठत्येवमहं भूतानि धारयन्पालयन्नपि न तेषु तिष्ठामि, निरहङ्कारत्वादिति ॥ ५ ॥

असंश्लिष्टयोरप्याधाराधेयभावं दृष्टान्तेनाह—

यथाकाशस्थितो नित्यं वायुः सर्वत्रगो महान् ।

तथा सर्वाणि भूतानि मत्स्थानीत्युपधारय ॥ ६ ॥

यथेति । अवकाशं विनाऽवस्थानानुपपत्तेर्नित्यमाकाशस्थितो वायुः सर्वत्रगोऽपि महानपि नाकाशेन संश्लिष्यते निरवयवत्वेन संश्लेषायोगात्तथा सर्वाणि भूतानि मयि स्थितानीति जानीहि ॥ ६ ॥

तदेवमसङ्गस्य योगमायया स्थितिहेतुत्वमुक्तम्, तथैव सृष्टिप्रलयहेतुत्वं चाह—

सर्वभूतानि कौन्तेय प्रकृतिं यान्ति मामिकाम् ।

कल्पक्षये पुनस्तानि कल्पादौ विसृजाम्यहम् ॥ ७ ॥

सर्वेति । कल्पक्षये प्रलयकाले सर्वाणि भूतानि मदीयां प्रकृतिं यान्ति । त्रिगुणात्मिकायां मायायां लीयन्ते, पुनः कल्पादौ सृष्टिकाले तानि विसृजामि विशेषेण सृजामि ॥ ७ ॥

नन्वसङ्गो निर्विकारश्च त्वं कथं सृजसीत्यपेक्षायामाह—

प्रकृतिं स्वामवष्टभ्य विस्तुजामि पुनः पुनः ।

भूतग्राममिमं कृत्स्नमवशं प्रकृतेर्वशात् ॥ ८ ॥

प्रकृतमिति । स्वां स्वीयां स्वाधीनां प्रकृतिमवष्टभ्याधिष्ठाय प्रलये लीनं सन्तं चतुर्विधमिमं कृत्स्नं सर्वं भूतग्रामं कर्मादिपरवशं पुनःपुनर्विविधं सृजामि विशेषेण सृजामीति वा । कथं प्रकृतेर्वशात्प्राचीनकर्मनिमित्ततत्त्वभावबलात् ॥ ८ ॥

ननु एवं नानाविधानि कर्माणि कुर्वतस्तव जीववद्बन्धः कथं न स्यादित्याशङ्क्याह—
न च मां तानि कर्माणि निवृणन्ति धनञ्जय ।

उदासीनवदासीनमसक्तं तेषु कर्मसु ॥ ९ ॥

न चेति । तानि सृष्ट्यादीनि कर्माणि मां न निवृणन्ति । कर्मासक्तिर्हि बन्धहेतुः । सा चासकामत्वान्मम नास्ति । अतः उदासीनवद्वर्तमानस्य मे बन्धं नापादायन्ति । उदासीनत्वे कर्तृत्वानुपपत्तेः कर्तृत्वे चोदासीनत्वानुपपत्तेरुदासीनव-
त्स्थितमित्युक्तम् ॥ ९ ॥

तदेवोपपादयति—

मयाऽध्यक्षेण प्रकृतिः सृयते सचराचरम् ।

हेतुनाऽनेन कौन्तेय जगद्विपरिवर्तते ॥ १० ॥

मयेति । मयाध्यक्षेणाधिष्ठात्रा निमित्तभूतेन प्रकृतिः सचराचरं विश्वं सृयते जनयति । अनेन मदधिष्ठानेन हेतुना इदं जगद्विपरिवर्तते पुनःपुनर्जायते । सन्धि-
धिमन्त्रेणाधिष्ठातृत्वात्कर्तृत्वमुदासीनत्वं चाविरुद्धमिति भावः ॥ १० ॥

नन्वेवम्भूतं परमेश्वरं त्वां किमिति केचिन्नाद्रियन्ते तत्राह—

अवजानन्ति मां मूढा मानुषीं तनुमाश्रितम् ।

परं भावमजानन्तो मम भूतमहेश्वरम् ॥ ११ ॥

अवजानन्तोति । द्वाभ्याम् । सर्वभूतमहेश्वररूपं मदीयं परं भावं तत्त्व-
मजानन्तो मूढा मूर्खा मामवजानन्त्यवमन्यन्ते । अवज्ञाने हेतुः, शुद्धसत्त्वमयीमपि
तनुं भक्तैच्छावशान्मनुष्याकारामाश्रितवन्तम् ॥ ११ ॥

किञ्च—

मोघाशा मोघकर्माणो मोघज्ञाना विचेतसः ।

राक्षसीमासुरीं चैव प्रकृतिं मोहिनीं श्रिताः ॥ १२ ॥

मोघाशा इति । मत्तोऽन्यद्देवतान्तरं क्षिप्रं फलं दास्यतीत्येवम्भूतामोघा निष्फलैवाशा येषां ते । अत एव मद्विमुखत्वान्मोघानि व्यर्थानि कर्माणियेषां ते । मोघमेव नानाकृतर्काश्रितं शास्त्रज्ञानं येषां ते । अतएव विचेतसो विक्षिप्तचित्ताः । सर्वत्र हेतुः—राक्षसीं तामसीं हिंसादिप्रचुराम् आसुरीं च राजसीं कामदर्पादिबहुलां मोहिनीं बुद्धिभ्रंशकरीं प्रकृतिं स्वभावं श्रिता आश्रिताः सन्तो मामवजानन्तीति पूर्वैणैवान्वयः ॥ १२ ॥

के तर्हि त्वामाराधयन्तीत्यत आह—

महात्मानस्तु मां पार्थ दैवीं प्रकृतिमाश्रिताः ।

भजन्यनन्यमनसो ज्ञात्वा भूतादिमव्ययम् ॥ १३ ॥

महात्मानस्त्विति । महात्मानः कामाद्यनभिभूतचित्ताः । यतः 'अभयं सत्त्वसंशुद्धि'रित्यादिना वक्ष्यमाणां दैवीं प्रकृतिं स्वभावमाश्रिताः अतएव मद्व्यतिरेकेण नास्त्यन्यस्मिन्मनो येषां ते भूतादिं जगत्कारणमव्ययं नित्यं च मां ज्ञात्वा भजन्ति ॥ १३ ॥

तेषां भजनप्रकारमाह—

सततं कीर्तयन्तो मां यतन्तश्च दृढव्रताः ।

नमस्यन्तश्च मां भक्त्या नित्ययुक्ता उपासते ॥ १४ ॥

सततमिति द्वाभ्याम् । सततं सर्वदा स्तोत्रमन्त्रादिभिः कीर्तयन्तः केचिन्मामुपासते सेवन्ते । दृढानि व्रतानि नियमा येषां ते तादृशाः सन्तो यतन्तश्चेश्वरपूजादिषु इन्द्रियोपसंहारादिषु च प्रयत्नं कुर्वन्तश्च केचिद्भक्त्या नमस्यन्तः प्रणमन्तश्चान्ये नित्ययुक्ता अनवरतमवहिताः सेवन्ते । भक्त्येति नित्ययुक्ता इति च कीर्तनादिष्वपि द्रष्टव्यम् ॥ १४ ॥

किञ्च—

ज्ञानयज्ञेन चाप्यन्ये यजन्तो मामुपासते ।

एकत्वेन पृथक्त्वेन बहुधा विश्वतोमुखम् ॥ १५ ॥

ज्ञानेति । वासुदेवः सर्वमित्येवं सर्वात्मत्वदर्शनं ज्ञानं तदेव यज्ञस्तेन ज्ञान-
यज्ञेन मां यजन्तः पूजयन्तोऽन्येऽप्युपासते । तत्रापि केचिदेकत्वेन एकमेव परं
ब्रह्मेति परमार्थदर्शनरूपाभेदभावनया, केचित्पृथक्त्वेन, दासोऽहमिति पृथग्भाव-
नया, केचित्तु विश्वतोमुखं सर्वात्मकं मां बहुधा ब्रह्मरूपादिरूपेणोपासते ॥ १५ ॥
सर्वात्मतां प्रपञ्चयति—

अहं क्रतुरहं यज्ञः स्वधाऽहमहमौषधम् ।

मन्त्रोऽहमहमेवाज्यमहमग्निरहं हुतम् ॥ १६ ॥

अहमिति । चतुर्भिः । क्रतुः श्रौतोऽग्निष्टोमादिः । यज्ञस्तु स्मार्तः पञ्चमहा-
यज्ञादिः । स्वधा पित्रर्थे श्राद्धादिः । औषधमौषधिप्रभवमन्नं भेषजं वा । मन्त्रो
याज्यापुरोनुवाक्यादिः । आज्यं होमादिसाधनम् । अग्निराहवनीयादिः । हुतं
होमः एतत्सर्वमहमेव ॥ १६ ॥

किञ्च—

पिताहमस्य जगतो माता धाता पितामहः ।

वेद्यं पवित्रमौंकार ऋक्साम यजुरेव च ॥ १७ ॥

पितेति । धाता कर्मफलविधाता, वेद्यं ज्ञेयं वस्तु, पवित्रं शोधकं प्रायश्चि-
त्तात्मकं वा, ऌंकारः प्रणवः, ऋग्वेदादयो वेदाश्च अहमेव, स्पष्टमन्यत् ॥ १७ ॥

किञ्च—

गतिर्भर्ता प्रभुः साक्षी निवासः शरणं सुहृत् ।

प्रभवः प्रलयः स्थानं निधानं बीजमव्ययम् ॥ १८ ॥

गतिरिति । गम्यत इति गतिः फलम् । भर्ता पोषणकर्ता । प्रभुः नियन्ता ।
साक्षी शुभाशुभद्रष्टा । निवासः भोगस्थानम् । शरणं रक्षकः । सुहृद्वितकर्ता ।
प्रकर्षेण भवत्यनेनेति प्रभवः स्रष्टा । प्रलीयतेऽनेनेति प्रलयः संहर्ता । तिष्ठन्त्य-
स्मिन्निति स्थानमाधारः । निधीयतेऽस्मिन्निति निधानं लयस्थानम् । बीजं कारणं
तथाप्यव्ययमविनाशि नतु त्रीत्यादिबीजवत्तत्त्वमित्यर्थः ॥ १८ ॥

किञ्च—

तपाम्यहमहं वर्षं निगृह्णाम्युत्सृजामि च ।

अमृतं चैव मृत्युश्च सदसच्चाहमर्जुन ॥ १९ ॥

तपामीति । आदित्यात्मना स्थित्वा निदाघसमये तपामि जगतस्तापं करोमि वृष्टिसमये च वर्षमुत्सृजामि विमुञ्चामि । कदाचित्तु वर्षं निगृह्णामि आकर्षामि । अमृतं च जीवनं, मृत्युश्च नाशः, सत् स्थूलं दृश्यम् । असच्च सूक्ष्ममदृश्यम् । एतत्सर्वमहमेवेति मत्वा मामेव बहुधा उपासत इति पूर्वैर्णैवान्वयः ॥ १९ ॥

तदेवम् 'अवजानन्ति मां मूढा' इत्यादिश्लोकद्वयेन क्षिप्रफलाशया देवतान्तरं भजन्तो मां नाद्रियन्त इत्यभक्ता दर्शिताः । 'महात्मानस्तु मां पार्थ' इत्यादिना च भक्ता उक्तास्तत्रैकत्वेन पृथक्त्वेन वा परमेश्वरं श्रीवासुदेवं ये न भजन्ति तेषां जन्ममृत्युप्रवाहो दुर्वार इत्याह—

त्रैविद्या मां सोमपाः पूतपापा यज्ञैरिष्ट्वा स्वर्गतिं प्रार्थयन्ते ।

ते पुण्यमासाद्य सुरेन्द्रलोकमश्नन्ति दिव्यान्दिवि देवभोगान् ॥ २० ॥

त्रैविद्या मामिति । द्वाभ्याम् । ऋग्यजुःसामलक्षणास्तिस्रो विद्या येषां ते त्रिविद्याः त्रिविद्या एव त्रैविद्याः । स्वार्थे तद्धितः । तिस्रो विद्या अधीयन्ते जानन्तीति वा त्रैविद्याः । वेदत्रयोक्तकर्मतत्परा इत्यर्थः । वेदत्रयविहितैर्यज्ञैर्मिष्ट्वा ममैव रूपं देवतान्तरमित्यजानन्तोऽपि वस्तुत इन्द्रादिरूपेण मामेवेष्ट्वा सम्पूज्य यज्ञशेषं सोमं पिबन्तीति सोमपाः तेनैव पूतपापाः शोधितकल्मषाः सन्तः स्वर्गतिं स्वर्गं प्रति गतिं ये प्रार्थयन्ते, ते पुण्यफलरूपं सुरेन्द्रस्य लोकं स्वर्गमासाद्य प्राप्य दिवि स्वर्गे दिव्यानुत्तमान्देवानां भोगानश्नन्ति भुञ्जते ॥ २० ॥

ततश्च—

ते तं भुक्त्वा स्वर्गलोकं विशालं क्षीणे पुण्ये मर्त्यलोकं विशन्ति ।

एवं त्रयोधर्ममनुप्रपन्ना गतागतं कामकामा लभन्ते ॥ २१ ॥

ते तं भुक्त्विति । ते स्वर्गकामास्तं प्रार्थितं स्वर्गलोकं विपुलं तत्सुखं भुक्त्वा भोगप्रापके पुण्ये क्षीणे सति मर्त्यलोकं विशन्ति । पुनरप्येवमेव वेदत्रय्या विहितं धर्ममनुसृताः कामकामा भोगान्कामयमाना गतागतं यातायातं लभन्ते ॥ २१ ॥

मद्भक्तास्तु मत्प्रसादेन कृतार्था भवन्तीत्याह—

अनन्याश्चिन्तयन्तो मां ये जनाः पर्युपासते ।

तेषां नित्याभियुक्तानां योगक्षेमं वहाम्यहम् ॥ २२ ॥

अन्यन्या इति । अन्यन्याः नास्ति मद्भयतिरेकेणान्यत्काम्यं भजनीयं देवतान्तरं येषां तथाभूता ये जनाः मां चिन्तयन्तः सेवन्ते, तेषां नित्याभियुक्तानां सर्वदा मदेकनिष्ठानां योगं धनादिलाभं क्षेमं च तत्पालनं, मोक्षाख्यं च तैरप्रार्थित-
मप्यहमेव वहामि प्राप्रयामि ॥ २२ ॥

ननु च त्वद्यतिरेकेण वस्तुतो देवतान्तरस्याभावादिन्द्रादिसेविनोऽपि त्वद्भक्ता एवेति कथं ते गतागतं लभेरंस्तत्राह—

येऽप्यन्यदेवताभक्ता यजन्ते श्रद्धयान्विताः ।

तेऽपि मामेव कौन्तेय यजन्त्यविधिपूर्वकम् ॥ २३ ॥

येऽपीति । श्रद्धयोपेता भक्ताः सन्तो येऽपि जना यज्ञेनान्यदेवता इन्द्रादि-
रूपा यजन्ते तेऽपि मामेव यजन्तीति सत्यम्, किंत्वविधिपूर्वकं मोक्षप्रापकं विधि-
विना यजन्त्यतस्ते पुनरावर्तन्ते ॥ २३ ॥

एतदेव विवृणोति —

अहं हि सर्वयज्ञानां भोक्ता च प्रभुरेव च ।

नतु मामभिजानन्ति तत्त्वेनातश्च्यवन्ति ते ॥ २४ ॥

अहं हीति । सर्वेषां यज्ञानां तत्तद्देवतारूपेणाहमेव भोक्ता प्रभुश्च स्वामी
फलदातापि चाहमेवेत्यर्थः । एवम्भूतं मां ते तत्त्वेन यथावन्नाभिजानन्ति अतश्च्य-
वन्ति प्रच्यवन्ते पुनरावर्तन्ते । ये तु सर्वदेवतासु मामेवान्तर्यामिणं पश्यन्तो
यजन्ति ते तु नावर्तन्ते ॥ २४ ॥

तदेवोपपादयति —

यान्ति देवव्रता देवान्पितृन्यान्ति पितृव्रताः ।

भूतानि यान्ति भूतेज्या यान्ति मद्याजिनोऽपि माम् ॥ २५ ॥

यान्तीति । देवेष्विन्द्रादिषु व्रतं नियमो येषां ते अन्तवतो देवान् यान्ति अतः पुनरावर्तन्ते । पितृषु व्रतं येषां श्राद्धादिक्रियापराणां ते पितॄन् यान्ति । भूतेषु विनायकमातृकादिष्विज्या पूजा येषां ते भूतानि यान्ति । मां यष्टुं शीलं येषां ते मद्याजिनस्ते तु मामेवाक्षयं परमानन्दरूपं नारायणं यान्ति ॥ २५ ॥

तदेवं स्वभक्तानामक्षयफलत्वमुक्तम् । अनायासत्वं स्वभक्तेर्दर्शयति—

पत्रं पुष्पं फलं तोयं यो मे भक्त्या प्रयच्छति ।

तदहं भक्त्युपहृतमश्नामि प्रयतात्मनः ॥ २६ ॥

पत्रमिति । पत्रपुष्पादिमात्रमपि मह्यं भक्त्या प्रीत्या यः प्रयच्छति तस्य प्रयतात्मनः शुद्धचित्तस्य निष्कामभक्तस्य तत्पत्रपुष्पादिकं तेन भक्त्योपहृतं समर्पितमहमश्नामि प्रीत्या गृह्णामि । नहि महाविभूतिपतेः परमेश्वरस्य मम क्षुद्रदेवतानाभिर्बहुवित्तसाध्ययागादिभिः परितोषः स्यात्, किन्तु भक्तिमात्रेण । अतो भक्तेन समर्पितं यत्किञ्चित्पत्रादिमात्रमपि तदनुग्रहार्थमेवाशनामीति भावः ॥ २६ ॥

न च पत्रपुष्पादिकमपि यज्ञार्थं पशुसोमादिद्रव्यवन्मदर्थमेवोद्यमैरापाद्य समर्पणीयम्, किं तर्हि—

यत्करोषि यदश्नासि यज्जुहोषि ददासि यत् ।

यत्तपस्यसि कौन्तेय तत्कुरुष्व मदर्पणम् ॥ २७ ॥

यदिति । स्वभावतो वा शास्त्रतो वा यत्किञ्चित्कर्म करोषि, तथा यदश्नासि, यज्जुहोषि, यद्ददासि, यत्तपस्यसि तपः करोषि तत्सर्वं मद्यर्पितं यथा भवत्येवं कुरुष्व ॥ २७ ॥

एवञ्च यत्फलं प्राप्स्यसि तच्छृणु—

शुभाशुभफलैरेवं मोक्षयसे कर्मबन्धनैः ।

संन्यासयोगयुक्तात्मा विमुक्तो मामुपैष्यसि ॥ २८ ॥

शुभाशुभफलैरिति । एवं कुर्वन्कर्मबन्धनैः कर्मनिमित्तैरिष्टानिष्टैः फलैर्मुक्तो भविष्यसि । कर्मणां मयि समर्पितत्वेन तव तत्फलसम्बन्धानुपपत्तेः । तैश्च विमुक्तः सन् संन्यासयोगयुक्तात्मा संन्यासः कर्मणां मदर्पणं स एव योगस्तेन युक्तः आत्मा चित्तं यस्य तथाभूतस्त्वं मां प्राप्स्यसि ॥ २८ ॥

यदि भक्तैभ्य एव मोक्षं ददासि नाभक्तैभ्यः, तर्हि तवापि किं रागद्वेषादिकृतं
वैषम्यमस्ति नेत्याह—

समोऽहं सर्वभूतेषु न मे द्वेष्योऽस्ति न प्रियः ।

ये भजन्ति तु मां भक्त्या मयि ते तेषु चाप्यहम् ॥ २९ ॥

सम इति । समोऽहं सर्वेष्वपि भूतेषु अतो मे मम प्रियश्च द्वेष्यश्च
नास्त्येव । एवं सत्यपि ये मां भजन्ति ते भक्ता मयि वर्तन्ते । अहमपि तेष्वनु-
प्राहकतया वर्ते । अयं भावः—यथाग्नेः स्वसेवकेष्वेव तमःशीतादिदुःखमपा-
कुर्वतोऽपि न वैषम्यं, यथा वा कल्पवृक्षस्य, तथैव भक्तपक्षपातिनोऽपि मम
नास्त्येव वैषम्यं किन्तु मद्भक्तैरेवायं महिमेति ॥ २९ ॥

अपि च मद्भक्तैरवितर्क्यः प्रभाव इति दर्शयन्नाह—

अपि चेत्सुदुराचारो भजते मामनन्यभाक् ।

साधुरेव स मन्तव्यः सम्यग्व्यवसितो हि सः ॥ ३० ॥

अपि चेदिति । अत्यन्तं दुराचारोऽपि नरो यदि पृथक्त्वेन देवतान्तर-
भक्तिमकुर्वन्नामेव परमेश्वरं श्रीनारायणं भजते तर्हि साधुः श्रेष्ठ एव स मन्तव्यः ।
यतोऽसौ सम्यग्व्यवसितः परमेश्वरभजनेनैव कृतार्थो भविष्यामीति शोभनमध्य-
वसायं कृतवान् ॥ ३० ॥

ननु कथं समीचीनाध्यवसायमात्रेण साधुर्मन्तव्यस्तत्राह—

क्षिप्रं भवति धर्मात्मा शश्वच्छान्तिं निगच्छति ।

कौन्तेय प्रतिजानीहि न मे भक्तः प्रणश्यति ॥ ३१ ॥

क्षिप्रमिति । दुराचारोऽपि मां भजच्छीघ्रं धर्मचित्तो भवति । ततश्च
शश्वच्छान्तिं शाश्वतीमुपशान्तिं चित्तोपप्लवोपरमरूपां परमेश्वरनिष्ठां नितरां
गच्छति प्राप्नोति । कुतर्ककर्मवादिनो नैतन्मन्येरन्निति शङ्काव्याकुलचित्तमर्जुनं
प्रोत्साहयति हे कौन्तेय, पटहकाहलादिमहाधोषपूर्वकं विवदमानानां सभां गत्वा
बाहुमुत्क्षिप्य निःशङ्कं प्रतिजानीहि प्रतिज्ञां कुरु । कथं, मे परमेश्वरस्य भक्तः
सुदुराचारोऽपि न प्रणश्यति अपि तु कृतार्थ एव भवतीति । ततश्च ते त्वत्प्रौढि-
विजृम्भविध्वंसितकुतर्का निःसंशयं त्वामेव गुरुत्वेनाश्रयेरन् ॥ ३१ ॥

आचारभ्रष्टं मद्भक्तिः पवित्रीकरोतीति किमत्र चित्रम्, यतो मद्भक्तिर्दुष्कुला
नप्यनधिकारिणोऽपि संसारान्मोचयतीत्याह—

मां हि पार्थ व्यपाश्रित्य येऽपि स्युः पापयोनयः ।

स्त्रियो वैश्यास्तथा शुद्रास्तेऽपि यान्ति परां गतिम् ॥ ३२ ॥

मां हीति । येऽपि प्रापयोनयः स्युः निकृष्टजन्मानोऽन्त्यजादयो भवेयुः ।
येऽपि वैश्याः केवलं कृष्यादिनिरताः, स्त्रियः, शूद्रादयश्चाध्ययनादिरहिताः, तेऽपि
मां व्यपाश्रित्य संसेव्य परां गतिं यान्ति । हि निश्चितम् ॥ ३२ ॥

यदेवं तदा सत्कुलाः सदाचाराश्च मद्भक्ताः परां गतिं यान्तीति किं वक्तव्य-
मित्याह—

किं पुनर्ब्राह्मणाः पुण्या भक्ता राजर्षयस्तथा ।

अनित्यमसुखं लोकमिमं प्राप्य भजस्व माम् ॥ ३३ ॥

किमिति । पुण्याः सुकृतिनो ब्राह्मणाः । तथा राजानश्च ते ऋषयश्च
शत्रियाः एवम्भूताः परां गतिं यान्तीति किं वक्तव्यमित्यर्थः । अतस्त्वमिमं राज-
र्षिरूपं लोकं देहं प्राप्य लब्ध्वा मां भजस्व । किञ्च, अनित्यमध्रुवमसुखं सुखरहितं
च लोकं देहं प्राप्यानित्यत्वाद्विलम्बमकुर्वन्नसुखत्वाच्च सुखार्थोद्यमं हित्वा मामेव
भजस्वेत्यर्थः ॥ ३३ ॥

भजनप्रकारं दर्शयन्नपसंहरति—

मन्मना भव भद्भक्तो मद्याजी मां नमस्कुरु ।

मामेवैष्यसि युक्तवैवमात्मानं मत्परायणः ॥ ३४ ॥

इति श्रीमद्भगवद्गीतासु० राजविद्याराजगुह्ययोगो नाम नवमोऽध्यायः ॥ ९ ॥

मन्मना इति । मध्येव मनो यस्य स मन्मनास्त्वं भव । तथा मद्भक्तो
मत्सेवको भवः । मद्याजी मद्यजनशीलो भव । मामेव च नमस्कुरु । एवमेभिः
प्रकारैर्मत्परायणः सच्चात्मानं मनो मयि युक्त्वा समाधाय मामेव परमानन्दरूप-
मेष्यसि प्राप्स्यसि ॥ ३४ ॥

निजमैश्वर्यमाश्चर्यं भक्तेश्चाद्भुतवैभवम् ।

नवमे राजगुहाख्ये कृपयाऽवोचदच्युतः ॥ १ ॥

इति श्रीधरस्वामिवि० सुबोधिन्यां टीकायां राजविद्याराजगुह्ययोगो

नाम नवमोऽध्यायः ॥ ९ ॥



दशमोऽध्यायः १०

उक्ताः सङ्क्षेपतः पूर्वं सप्तमादौ विभूतयः ।

दशमे ता वितन्यन्ते सर्वत्रेश्वरहृष्टये ॥ १ ॥

एवं तावत्सप्तमादिभिस्त्रिभिरध्यायैर्भजनीयं परमेश्वररूपं निरूपितम् । तद्वि-
भूतयश्च सप्तमे 'रसोऽहमप्सु कौन्तेय' इत्यादिना सङ्क्षेपतो दर्शिताः । अष्टमे च
'किं तद्ब्रह्म किमध्यात्मम्, इत्यादिना अर्जुनाय सप्तपदार्या उपन्यस्तास्ताः परमेश्व-
रस्य विभूतय एव साधिभूताधिदैवमित्युक्तत्वात् । नवमे च 'अहं क्रतुरहं यज्ञः'
इत्यादिना तद्विभूतयो दर्शिताः । अथेदानीं ता एव विभूतीः प्रपञ्चयिष्यन् स्वभ-
क्तेश्चावश्यकरणीयत्वं वर्णयिष्यन्—

श्रीभगवानुवाच ।

भूय एव महाबाहो शृणु मे परमं वचः ।

यत्तेऽहं प्रीयमाणाय वक्ष्यामि हितकाम्यया ॥ १ ॥

भूय एवेति । महान्तौ युद्धादिस्वधर्मानुष्ठाने महत्परिचर्यायां वा कुशलौ
बाहू यस्य हे महाबाहो, भूय एव पुनरपि मे वचः शृणुः । कथम्भूतम्, परमं
परमार्थनिष्ठं, मद्बचनामृतेनैव प्रीतिं प्राप्नुवते ते तुभ्यं हितकाम्यया हितेच्छया
यदहं वक्ष्यामि तत् ॥ १ ॥

उक्तस्यापि पुनर्वचने दुर्ज्ञेयत्वं हेतुमाह—

न मे विदुः सुरगणाः प्रभवन्न महर्षयः ।

अहमादिहिं देवानां महर्षीणां च सर्वशः ॥ २ ॥

न मे इति । मे मम प्रकृष्टं भवं जन्मरहितस्यापि नानाविभूतिभिराविर्भावं सुरगणा अपि महर्षयो सृग्वादयोऽपि न जानन्ति । तत्र हेतुः— अहं हि देवानां महर्षाणां चादिः कारणम्, सर्वशः सर्वप्रकारैरुत्पादकत्वेन बुद्ध्यादिप्रवर्तकत्वेन च । अतो मदनुग्रहं विना मां केऽपि न जानन्तीत्यर्थः ॥ २ ॥

एवम्भूतात्मज्ञाने फलमाह—

यो मामजमनादिं च वेत्ति लोकमहेश्वरम् ।

असम्मूढः स मर्त्येषु सर्वपापैः प्रमुच्यते ॥ ३ ॥

यो मामिति । सर्वकारणत्वादेव न विद्यते आदिः कारणं यस्य तमनादिम् । अत एवाजं जन्मशून्यं लोकानां महेश्वरं च मां यो वेत्ति स मनुष्येष्वसम्मूढः सम्मोहरहितः सन्सर्वपापैः प्रमुच्यते ॥ ३ ॥

लोकमहेश्वरतामेव स्फुटयति—

बुद्धिर्ज्ञानमसम्मोहः क्षमा सत्यं दमः शमः ।

सुखं दुःखं भवोऽभावो भयं चाभयमेव च ॥ ४ ॥

बुद्धिरिति । त्रिभिः । बुद्धिः सारासारविवेकनैपुण्यम्, ज्ञानमात्मविषयम्, असम्मोहो व्याकुलत्वाभावः, क्षमा सहिष्णुत्वम्, सत्यं यथार्थभाषणम्, दमो बाह्येन्द्रियसंयमः, शमोऽन्तःकरणसंयमः, सुखमनुकूलसंवेदनीयम्, दुःखं च तद्विपरीतम्, भव उद्भवः, अभावस्तद्विपरीतः, भयं त्रासः, अभयं तद्विपरीतम्, अस्य श्लोकस्य मत्त एव भवतीत्युत्तरेणान्वयः ॥ ४ ॥

किञ्च

अहिंसा समता तुष्टिस्तपो दानं यशोऽयशः ।

भवन्ति भावा भूतानां मत्त एव पृथग्विधाः ॥ ५ ॥

अहिंसेति । अहिंसा परपीडानिवृत्तिः, समता रागद्वेषादिराहित्यं मित्रामित्र-तुल्यता च, तुष्टिर्देवलब्धेन सन्तोषः, तपः शरीरादि वक्ष्यमाणम्, दानं न्या-यार्जितधनादिः सत्पात्रेऽर्पणम्, यशः सत्कीर्तिः अयशोऽपकीर्तिः, एते बुद्धिर्ज्ञान-मित्यादयस्तद्विपरीताश्चाऽबुद्ध्यादायो नानाविधा भावाः प्राणिनां मत्तः सकाशादेव भवन्ति ॥ ५ ॥

किञ्च—

महर्षयः सप्त पूर्वे चत्वारो मनवस्तथा ।

मद्भावा मानसा जाता येषां लोक इमाः प्रजाः ॥ ६ ॥

महर्षय इति । सप्त महर्षयो भृग्वादयःसप्त ब्राह्मणा इत्येते पुराणे निश्चयं
गता इत्यादि पुराणप्रसिद्धाः । तेभ्योऽपि पूर्वेऽन्ये चत्वारो महर्षयः सनकादयः ।
तथा मनवः स्वायम्भुवादयः, मद्भावा मदियो भावः प्रभावो येषु ते हिरण्यगर्भा-
त्मनो ममैव मनसः सङ्कल्पमात्राज्जाताः । प्रभावमेवाह—**येषामिति** । येषां
भृग्वादीनां च सनकादीनां मनूनां चेमा ब्राह्मणाद्या लोके वर्धमाना यथायथं पुत्र-
पौत्रादिरूपाः शिष्यप्रशिष्यादिरूपाश्च प्रजा जाताः प्रवर्तन्ते ॥ ६ ॥

यथोक्तविभूत्यादितत्त्वज्ञानस्य फलमाह—

एतां विभूति योगं च मम यो वेत्ति तत्ततः ।

सोऽविकम्पेन योगेन युज्यते नात्र संशयः ॥ ७ ॥

एतामिति । एतां सृष्ट्यादिलक्षणां मम विभूति, योगं चैश्वर्यलक्षणं तत्त्वतो
यो वेत्ति सोऽविकम्पेन निःसंशयेन योगेन सम्यग्दर्शनेन युक्तो भवति । नास्त्यत्र
संशयः ॥ ७ ॥

यथा च विभूतियोगयोर्ज्ञानेन सम्यग्ज्ञानावाप्तिस्तद्दर्शयति—

अहं सर्वस्य प्रभवो मत्तः सर्वं प्रवर्तते ।

इति मात्वा भजन्ते मां बुधा भावसमन्विताः ॥ ८ ॥

अहमित्यादि चतुर्भिः । अहं सर्वस्य जनतः प्रभवो भृग्वादिरूपविभूति-
द्वारेणोत्पत्तिहेतुः । मत् एव चास्य सर्वस्य 'बुद्धिज्ञानमसम्मोहः' इत्यादि सर्वं
प्रवर्तते इति, एवं मत्वाऽवबुद्धय बुधाः विवेकिनो भावसमन्विताः प्रीतियुक्ताः मां
भजन्ते ॥ ८ ॥

प्रीतिपूर्वकं भजनमेवाह—

मच्चित्ता मद्गतप्राणा बोधयन्तः परस्परम् ।

कथयन्तश्च मां नित्यं तुष्यन्ति च रमन्ति च ॥ ९ ॥

मच्चित्ता इति । मय्येव चित्तं येषां ते मच्चित्ताः । मामेव गताः प्राप्ता प्राणा इन्द्रियाणि येषां ते मद्गतप्राणाः । मदपिंतजीवना इति वा । एवम्भूतास्ते बुधाः अन्योन्यं मां न्योयोपेतैः श्रुत्यादिप्रमाणैर्बोधयन्तः, बुद्ध्या च मां कथयन्तः सङ्कीर्तयन्तः सन्तो, नित्यं तुष्यन्त्यनुभोदनेन तुष्टिं यान्ति, रमन्ति च निवृत्तिं यान्ति ॥ ९ ॥

एवम्भूतानां च सम्यग्ज्ञानमहं ददामीत्याह—

तेषां सततयुक्तानां भजतां प्रीतिपूर्वकम् ।

ददामि बुद्धियोगं तं येन मामुपयान्ति ते ॥ १० ॥

तेषामिति । एवं सततयुक्तानां मय्यासक्तचित्तानां प्रीतिपूर्वकं भजतां तेषां बुद्धिरूपं योगमुपायं ददामि । तमिति कम् । येनोपायेन ते भक्ता मां प्राप्नुवन्ति ॥ १० ॥

बुद्धियोगं दत्त्वा च तस्यानुभवपर्यन्तं तमापाद्याविद्याकृतं संसारं नाशयामीत्याह—

तेषामेवानुकम्पार्थमहमज्ञानजं तमः ।

नाशयाम्यात्मभावस्थो ज्ञानदीपेन भास्वता ॥ ११ ॥

तेषामिति । तेषामनुकम्पार्थमनुग्रहार्थमेवाज्ञानाज्जातं तमः संसाराख्यं नाशयामि । कुत्र स्थितः सन् केन वा साधनेन तमो नाशयसीत्यत आह—
आत्मभावस्थो बुद्धिवृत्तौ स्थितः सन् भास्वता विस्फुरता ज्ञानलक्षणेन दीपेन नाशयामि ॥ ११ ॥

सङ्क्षेपेणोक्ता विभूतीर्विस्तरेण जिज्ञासुर्भगवन्तं स्तुवन्—

अर्जुन उवाच ।

परं ब्रह्म परं धाम पवित्रं परमं भवान् ।

पुरुषं शाश्वतं दिव्यमादिदेवमजं विभुम् ॥ १२ ॥

परं ब्रह्मेति सप्तभिः । परं ब्रह्म च परं धाम च आश्रयः परमं च पवित्रं भवानेव । कुत इत्यत आह—यतः शाश्वतं नित्यं पुरुषं तथा दिव्यं द्योतनात्मकं स्वप्रकाशं च । आदिश्चासौ देवश्च तं देवानामादिभूतमित्यर्थः । तथा अजमजन्मानं विभुं च व्यापकं त्वामेवाहुः ॥ १२ ॥

के त इत्यत आह—

आहुस्त्वामृषयः सर्वे देवर्षिर्नारदस्तथा ।

असितो देवलो व्यासः स्वयं चैव ब्रवीषि मे ॥ १३ ॥

आहुरिति । ऋषयः भृग्वादयः सर्वे देवर्षिर्नारदः असितश्च देवलश्च
व्यासश्च स्वयं त्वमेव च साक्षान्मे मह्यं ब्रवीषि ॥ १३ ॥

अतो ममेदानीं त्वदैश्वर्येऽसम्भावनानिवृत्तेत्याह—

सर्वमेदतं मन्ये यन्मां वदसि केशव ।

न हि ते भगवन्व्यक्तिं विदुर्देवा न दानवाः ॥ १४ ॥

सर्वमिति । एतद्भवानेव परं ब्रह्मेत्यादि सर्वमप्यृतं सत्यं मन्ये । यन्मां
प्रति त्वं कथयसि 'न मे विदुः सुरगणा' इत्यादि तदपि सत्यमेव मन्ये इत्याह—
नहीति । हे भगवन्, ते तव व्यक्तिं देवा न विदुः अस्मदनुग्रहार्थंभियमभिव्य-
क्तिरिति न जानन्ति । दानवाश्चास्मिन्नग्रहार्थमिति न विदुरेवेति ॥ १४ ॥

किं तर्हि—

स्वयमेवात्मनात्मानं वेत्थ त्वं पुरुषोत्तम ।

भूतभावन भूतेश देवदेव जगत्पते ॥ १५ ॥

स्वयमिति । स्वयमेव त्वमात्मानं वेत्थ जानासि नान्यः । तदप्यात्मना
स्वेनैव वेत्थ न साधनान्तरेण । अत्यादरेण बहुधा सम्बोधयति हे पुरुषोत्तम
पुरुषेषूत्तम पुरुषोत्तम । पुरुषोत्तमत्वे हेतुगर्भाणि विशेषणानि सम्बोधनानि हे
भूतभावन भूतोत्पादक । भूतानामीश नियन्तः । देवानामादित्यादीनां देव प्रका-
शक । जगत्पते विश्वपालक ॥ १५ ॥

यस्मात्तवाभिव्यक्तिं त्वमेव वेत्सि न देवादयस्तस्मात्—

वक्तुमर्हस्यशेषेण दिव्या ह्यात्मविभूतयः ।

याभिर्विभूतिभिर्लोकानिमांस्त्वं व्याप्य तिष्ठसि ॥ १६ ॥

वक्तुमर्हसीति । या आत्मनस्तव दिव्या अत्यद्भुता विभूतयस्ताः सर्वा वक्तुं
त्वमेवाहंसि योग्यो भवसि । याभिरिति विभूतीनां विशेषणं स्यार्थम् ॥ १६ ॥

कथनप्रयोजनं दर्शयन्प्रार्थयते—

कथं विद्यामहं योगिंस्त्वां सदा परिचिन्तयन् ।

केषु केषु च भावेषु चिन्त्योऽसि भगवन्मया ॥ १७ ॥

कथमिति द्वाभ्याम् । हे योगिन्, कथं कैविभूतिभेदैः सदा परिचिन्तयन्नहं त्वां विद्यां जानीयाम् । विभूतिभेदेन चिन्त्योऽपि त्वं केषु केषु पदार्थेषु मया चिन्तनीयोऽसि ॥ १७ ॥

तदेवं बहिर्मुखेऽपि चित्ते तत्र तत्र विभूतिभेदेन त्वच्चिन्तैव यथा भवेत्तथा विस्तरेण कथयेत्याह—

विस्तरेणात्मनो योगं विभूतिं च जनार्दन ।

भूयः कथय तृप्तिर्हि शृण्वतो नास्ति मेऽमृतम् ॥ १८ ॥

विस्तरेणेति । आत्मनस्तव योगं सर्वज्ञत्वसर्वशक्तित्वादिलक्षणं योगैश्वर्यं विभूतिं च विस्तरेण पुनः कथय । हि यस्मात्त्वद्वाक्यममृतरूपं शृण्वतो मम तृप्तिरलम्बुद्धिर्नास्ति ॥ १८ ॥

एवं प्रार्थितः सन्—

श्रीभगवानुवाच ।

हन्त ते कथयिष्यामि दिव्या ह्यात्मविभूतयः ।

प्राधान्यतः कुरुश्रेष्ठ नास्त्यन्तो विस्तरस्य मे ॥ १९ ॥

हन्तेति । हन्तेत्यनुकम्पासम्बोधने । दिव्या या मम विभूतयस्ताः प्राधान्येन ते तुभ्यं कथयिष्यामि । यतोऽवान्तरविभूतिविस्तरस्य मदीयस्यान्तो नास्त्यतः प्रधानभूताः कतिचिद्वर्णयिष्यामि ॥ १९ ॥

तत्र प्रथममैश्वरं रूपं कथयति—

अहमात्मा गुडाकेश सर्वभूताशयस्थितः ।

अहमादिश्च मध्यं च भूतानामन्त एव च ॥ २० ॥

अहमिति । हे गुडाकेश, सर्वेषां भूतानामाशयेष्वन्तःकरणेषु सर्वज्ञत्वादिगुणैर्नियन्तृत्वेनावस्थितः परमात्माहम् । आदिर्जन्म, मध्यं स्थितिः, अन्तःसंहारः, सर्वभूतानां जन्मादिहेतुश्चाहमेवेत्यर्थः ॥ २० ॥

इदानीं विभूतीः कथयति—

आदित्यानामहं विष्णुज्योतिषां रविरंशुमान् ।

मरोचिर्मरुतामस्मि नक्षत्राणामहं शशो ॥ २१ ॥

आदित्यानामित्यादिना । यावदध्यायसमाप्ति । आदित्यानां द्वादशानां मध्ये विष्णुर्वामिनोऽहम् । ज्योतिषां प्रकाशानां मध्येऽशुमान्विश्वव्यापकरश्मियुक्तो रविः सूर्योऽहम् । मरुतां देवविशेषाणां मध्ये मरोचिर्नामाहमस्मि । यद्वा सप्त मरुद्गणा वायवस्तेषां मध्य इति । ते च आवहः, प्रवहः, विवहः, परावहः, उद्रहः, संवहः, परिवह इति मरुद्गणाः । नक्षत्राणां मध्ये चन्द्रोऽहम् । अत्र च 'आदित्यानामहं विष्णुः' इत्यादिषु प्रायशो निर्धारणे षष्ठी । क्वचिच्च 'भूतानामस्मि चेतना' इत्यादिषु सम्बन्धे षष्ठी । तच्च तत्र तत्रैव दर्शयिष्यामः । विष्णुरित्याद्यवतारेष्वपि प्रभावातिशयमात्रविवक्षया विभूतित्वेन निर्दिश्यते । अतः परं चाध्यायस्य स्पष्टार्थत्वेऽपि क्वचित्किञ्चिद्ब्याख्यास्यामः ॥ २१ ॥

वेदानां सामवेदोऽस्मि देवानामस्मि वासवः ।

इन्द्रियाणां मनश्चास्मि भूतानामस्मि चेतना ॥ २२ ॥

वेदानामिति । वासव इन्द्रः । भूतानां सम्बन्धिनीचेतना ज्ञानशक्तिरहमस्मि ॥ २२ ॥

रुद्राणां शङ्करश्चास्मि वित्तेशो यक्षरक्षसाम् ।

वसूनां पावकश्चास्मि मेरुः शिखरिणामहम् ॥ २३ ॥

रुद्राणामिति । यक्षरक्षसामिति । राक्षसानामपि क्रूरत्वादि साम्याव्यक्षैः सहैकीकृत्य निर्देशः । तेषां मध्ये वित्तेशः कुबेरोऽस्मि । पावकोऽग्निः । शिखरिणां शिखरवतामुच्छ्रितानां मध्ये मेरुः ॥ २३ ॥

पुरोघसां च मुख्यं मां विद्धि पार्थ बृहस्पतिम् ।

सेनानीनामहं स्कन्दः सरसामस्मि सागरः ॥ २४ ॥

पुरोघसामिति । पुरोघसां मध्ये देवपुरोहितत्वान्मुख्यं बृहस्पतिं मां विद्धि । सेनानीनां सेनापतीनां मध्ये देवसेनापतिः स्कन्दोऽहमस्मि । सरसां स्थिरजलाशयानां मध्ये समुद्रोऽस्मि ॥ २४ ॥

महर्षीणां भृगुरहं गिरामस्म्येकमक्षरम् ।

यज्ञानां जपयज्ञोऽस्मि स्थावराणां हिमालयः ॥ २५ ॥

महर्षीणामिति । गिरां वाचां पदात्मिकानां मध्ये एकमक्षरमोकाराख्यं पदमस्मि । यज्ञानां श्रौतस्मार्तानां मध्ये जपरूपो यज्ञोऽहमस्मि ॥ २५ ॥

अश्वत्थः सर्ववृक्षाणां देवर्षीणां च नारदः ।

गन्धर्वाणां चित्ररथः सिद्धानां कपिलो मुनिः ॥ २६ ॥

अश्वत्थ इति । देवा एव सन्तो मन्त्रदर्शनेन य ऋषित्वं प्राप्तास्तेषां मध्ये नारदोऽस्मि । सिद्धानामुत्पत्तित एवाधिगतपरमार्थतत्त्वानां मध्ये कपिलाख्यो मुनिरस्मि ॥ २६ ॥

उच्चैःश्रवसमश्वानां विद्धि माममृतोद्भवम् ।

ऐरावतं गजेन्द्राणां नराणां च नराधिपम् ॥ २७ ॥

उच्चैःश्रवसमिति । अमृतार्थं क्षीराब्धिमथनादुद्भूतमुच्चैःश्रवसं नामार्धं मद्विभूतिं विद्धि । अमृतोद्भवमित्येतदैरावतेऽपि सम्बध्यते नराधिपं राजानं मां विद्धि ॥ २७ ॥

आयुधानामहं वज्रं धेनूनामस्मि कामधुक् ।

प्रजनश्चास्मि कन्दर्पः सर्पाणामस्मि वासुकिः ॥ २८ ॥

आयुधानामिति । आयुधानां मध्ये वज्रम् । कामान्दोषीति कामधुक् । प्रजनः प्रजोत्पत्तिहेतुः कन्दर्पः कामोऽस्मि, न केवलं सम्भोगप्रधानः कामो मद्विभूतिः, अशास्त्रीयत्वात् । सर्पाणां सविषाणां राजा वासुकिरस्मि ॥ २८ ॥

अनन्तश्चास्मि नागानां वरुणो यादसामहम् ।

पितृणामर्यमा चास्मि यमः संयमतामहम् ॥ २९ ॥

अनन्त इति । नागानां निर्विषाणां राजा अनन्तः शेषोऽस्मि । यादसां जलचराणां राजा वरुणोऽस्मि । पितृणां राजा अर्यमास्मि । संयमतां नियमनं कुर्वतां मध्ये यमोऽहमस्मि ॥ २९ ॥

प्रह्लादश्चास्मि दैत्यानां कालः कलयतामहम् ।

मृगाणां च मृगेन्द्रोऽहं वैनतेयश्च पक्षिणाम् ॥ ३० ॥

प्रह्लाद इति । दैत्यानां राजा प्रह्लादोऽस्मि । कलयतां वशीकुर्वतां, गणयतां वा मध्ये कालोऽहम् । मृगेन्द्रः सिंहः । पक्षिणां मध्ये वैनतेयो गरुडोऽस्मि ॥ ३० ॥

पवनः पवतामस्मि रामः शस्त्रभृतामहम् ।

झषाणां मकरश्चास्मि स्रोतसामस्मि जाह्नवी ॥ ३१ ॥

पवन इति । पवतां पावयितृणां, वेगवतां वा मध्ये वायुरस्मि । शस्त्रभृतां वीराणां मध्ये रामो दाशरथिः । यद्वा परशुरामः । झषाणां मत्स्यानां मध्ये मकरो मत्स्यविशेषोऽहम् । स्रोतसां प्रवाहोदकानां मध्ये भागीरथी ॥ ३१ ॥

सर्गाणामादिरन्तश्च मध्यं चैवाहमर्जुनः ।

अध्यात्मविद्या विद्यानां वादः प्रवदतामहम् ॥ ३२ ॥

सर्गाणामिति । सृज्यन्त इति सर्गा आकाशादयस्तेषामादिरन्तश्च मध्यं चैवाहम् । अहमादिश्च मध्यं चेत्यत्र सष्टयादिकर्तृत्वं पारमैश्वर्यमुक्तम् । अत्र तूत्पत्तिस्थितिलया मद्भिभूतित्वेन ध्येया इत्युच्यत इति विशेषः । अध्यात्मविद्या आत्मविद्या प्रवदतां वादिनां सम्बन्धिन्धन्यो वादजल्पवितण्डाख्यास्तिष्ठः कथाः प्रसिद्धास्तासां मध्ये वादोऽहम् । यत्र द्वाभ्यामपि प्रमाणतस्तर्कतश्च स्वपक्षः स्थाप्यते, परपक्षश्छलजातिनिग्रहस्थानैर्दूष्यते स जल्पो नाम । यत्र त्वेकः स्वपक्षं स्थापयत्यन्यस्तु च्छलजातिनिग्रहस्थानैस्तपक्षं दूषयति नतु स्वपक्षं साधयति सा वितण्डा नाम कथा । तत्र जल्पवितण्डे विजिगीषमाणयोर्वादिनोः शक्तिपरीक्षा-मात्रफले । वादस्तु वीतरागयोः, शिष्याचार्ययोरन्ययोर्वा तत्त्वनिर्णयफलः । अतोऽसौ श्रेष्ठत्वान्मद्भिभूतिरित्यर्थः ॥ ३२ ॥

अक्षराणामकारोऽस्मि इन्द्रः सामासिकस्य च ।

अहमेवाक्षयः कालो घाताऽहं विश्वतोमुखः ॥ ३३ ॥

अक्षरेति । अक्षराणां वर्णानां मध्येऽकारोऽस्मि तस्य सर्ववाङ्मयत्वेन श्रेष्ठत्वात् । तथाच श्रुतिः — 'अकारो वै सर्वा वाक्सैषा स्पर्शाष्मभिव्यज्यमाना बह्वी नानारूपा भवति' इति । सामासिकस्य समाससमूहस्य मध्ये इन्द्रः रामकृष्णावित्यादिसमासोऽस्मि उभयपदप्रधानत्वेन श्रेष्ठत्वात् । अक्षयः

प्रवाहरूपः कालोऽहमेव । कालः कलयतामित्यत्रायुर्गणनात्मकः संवत्सरशता-
द्यायुः स्वरूपः काल उक्तः । स च तस्मिन्नायुषि क्षीणे सति क्षीयते । अत्र तु
प्रवाहात्मकोऽक्षयः काल उच्यत इति विशेषः । कर्मफलविधातृणां मध्ये विश्वतो-
मुखो धाता सर्वकर्मफलविधाताहमित्यर्थः ॥ ३३ ॥

मृत्युः सर्वहरश्चाहमुद्भवश्च भविष्यताम् ।

कीर्तिः श्रीर्वाक्च नारीणां स्मृतिर्मैधा धृतिः क्षमा ॥ ३४ ॥

मृत्युरिति । संहारकारिणां मध्ये सर्वहरो मृत्युरहम् । भविष्यतां भावि-
कल्याणानां प्राणिनामुद्भवोऽभ्युदयोऽहम् । नारीणां स्त्रीणां मध्ये कीर्त्याद्याः सप्त
देवतारूपाः स्त्रियोऽहम् । यासामाभासमात्रयोगेन प्राणिनः इलाध्या भवन्ति ताः
कीर्त्याद्याः स्त्रियो मद्भिभूतयः ॥ ३४ ॥

बृहत्साम तथा साम्नां गायत्री छन्दसामहम् ।

मासानां मार्गशोर्षाऽहमृतूनां कुसुमाकरः ॥ ३५ ॥

बृहत्सामेति । 'त्वामिद्धि हवामहे' इत्यस्यामृचि गीयमानं बृह-
त्साम । तेन चेन्द्रः सर्वेश्वरत्वेन स्तूयत इति श्रेष्ठ्यम् । छन्दोविशिष्टानां मन्त्राणां
मध्ये गायत्रीमन्त्रोऽहम् , द्विजत्वापादकत्वेन सोमाहरणेन च श्रेष्ठत्वात् । कुसु-
माकरो वसन्तः ॥ ३५ ॥

द्यूतं छलयतामस्मि तेजस्तेजस्विनामहम् ।

जयोऽस्मि व्यवसायोऽस्मि सत्त्वं सत्त्ववतामहम् ॥ ३६ ॥

द्यूतमिति । छलयतामन्योन्यवञ्चनपराणां सम्बन्धि द्यूतमस्मि । तेज-
स्विनां प्रभाववतां तेजः प्रभावोऽस्मि । जेतृणां जयोऽस्मि । व्यवसायिनामुद्यमवतां
व्यवसाय उद्यमोऽस्मि । सत्त्ववतां सात्त्विकानां सत्त्वमहम् ॥ ३६ ॥

वृष्णीनां वासुदेवोऽस्मि पाण्डवानां धनञ्जयः ।

मुनीनामप्यहं व्यासः कवीनामुशाना कविः ॥ ३७ ॥

वृष्णीनामिति । वासुदेवो योऽहं त्वामुपदिशामि । धनञ्जयस्त्वमेव मद्भि-
भूतिः । मुनीनां वेदार्थमननशीलानां वेदव्यासोऽहमस्मि । कवीनां क्रान्तदर्शिनां
मध्ये उशानानाम् कविः शुकः ॥ ३७ ॥

दण्डो दमयतामस्मि नीतिरस्मि जिगीषताम् ।

मौनं चैवास्मि गुह्यानां ज्ञानं ज्ञानवतामहम् ॥ ३८ ॥

दण्ड इति । दमयतां दमनकर्तृणां सम्बन्धी दण्डोऽस्मि येनासंयता अपि संयता भवन्ति स दण्डो मद्विभूतिः । जेतुमिच्छतां सम्बन्धिनी सामाद्युपायरूपा नीतिरस्मि । गुह्यानां गोप्यानां गोपनहेतुमौनसवचनमहमस्मि । नहि तूष्णीं स्थित स्याभिप्रायो ज्ञायते । ज्ञानवतां तत्त्वज्ञानिनां यज्ज्ञानं तदहम् ॥ ३८ ॥

यच्चापि सर्वभूतानां बीजं तदहमर्जुन ।

न तदस्ति विना यत्स्यान्मया भूतं चराचरम् ॥ ३९ ॥

यदिति । यदपि च सर्वभूतानां बीजं प्ररोहकारणं तदहम् । तत्र हेतुः— मया विना यत्स्याद्भवेत् तच्चरमचरं वा भूतं नास्त्येवेति ॥ ३९ ॥

प्रकरणार्थमुपसंहरति—

नान्तोऽस्ति मम दिव्यानां विभूतीनां परन्तप ।

एष त्द्देशतः प्रोक्तो विभूतेर्विस्तरो मया ॥ ४० ॥

नान्त इति । अनन्तत्वादिभूतीनां ताः साकल्येन वक्तुं न शक्यन्ते । एष तु मया विभूतेर्विस्तर उद्देशतः सङ्क्षेपतः प्रोक्तः ॥ ४० ॥

पुनश्च साकाङ्क्षं प्रति कथञ्चित्साकल्येन कथयति—

यद्यद्विभूतिमत्सत्त्वं श्रीमदूर्जितमेव वा ।

तत्तदेवावगच्छ त्वं मम तेजोऽशसम्भवम् ॥ ४१ ॥

यद्यदिति । विभूतिमदैश्वर्ययुक्तम् । श्रीमत्सम्पत्तियुक्तम् । उर्जितं केनचित्प्रभावबलादिना गुणेनातिशयितम् । यद्यत्सत्त्वं वस्तुमात्रं तत्तदेव मम तेजसः प्रभावस्यांशेन सम्भूतं जानोहि ॥ ४१ ॥

अथवा किमनेन परिच्छिन्नदर्शनेन सर्वत्र मदृष्टिमेव कुर्वित्याह—

अथवा बहुनैतेन किं ज्ञातेन तवार्जुन ।

विष्टभ्याहमिदं कृत्स्नमेकांशेन स्थितो जगत् ॥ ४२ ॥

इति श्रीमद्भगवद्गीतासु० विभूतियोगो नाम दशमोऽध्यायः ॥ १० ॥

अथवेति । बहुना पृथक् पृथग्ज्ञातेन किं तव कार्यम्, यस्मादिदं सर्वं जगदेकांशेनैकदेशमात्रेण विष्टभ्य धृत्वा व्याप्येति वा, अहमेव स्थितः । न मद्यतिरिक्तं किञ्चिदस्ति । 'पादोऽस्य विश्वा भूतानि' इति श्रुतेः ॥ ४२ ॥

इन्द्रियद्वारतश्चित्ते बहिर्भावति सत्यपि ।

ईशदृष्टिविधानाय विभूतीर्दशमेऽब्रवीत् ॥ १ ॥

इति श्रीधरस्वामिविर० सुबोधिन्यां टीकायां विभूतियोगो नाम

दशमोऽध्यायः ॥ १० ॥

एकादशोऽध्यायः ११

विभूतिवैभवं प्रोच्य कृपया परया हरिः ।

दिदक्षोरर्जुनस्याथ विश्वरूपमदर्शयत् ॥ १ ॥

पूर्वाध्यायान्ते 'विष्टभ्याहमिदं कृत्स्नमेकांशेन स्थितो जगत्' इति विश्वात्मकं पारमेश्वरं रूपमुपक्षिप्तं तदिदं श्रुत्वा पूर्वोक्तमभिनन्दन्—

अर्जुन उवाच ।

मदनुग्रहाय परमं गुह्यमध्यात्मसंज्ञितम् ।

यत्त्वोक्तं वचस्तेन मोहोऽयं विगतो मम ॥ १ ॥

मदनुग्रहायेति चतुर्भिः । ममानुग्रहाय शोकनिवृत्तये परमं परमार्थनिर्दिष्टं गुह्यं गोप्यमप्यध्यात्ममिति संज्ञितमात्मानात्मविवेकविषयं यत्त्वयोक्तं वचः 'अशोच्यानन्वशोचस्त्वम्' इत्यादि षष्ठाध्यायपर्यन्तं यद्वाक्यं तेन ममायं मोहोऽहं हन्ता एते हन्यन्त इत्यादिलक्षणो भ्रमो विगतो विनष्टः, आत्मनः कर्तृत्वाद्यभावोक्तेः ॥ १ ॥

किञ्च —

भवाप्ययौ हि भूतानां श्रुतौ विस्तरशो मया ।

त्वत्तः कमलपत्राक्ष माहात्म्यमपि चाव्ययम् ॥ २ ॥

भवाप्ययाविति । भूतानां भवाप्ययौ सृष्टिप्रलयौ त्वत्तः सकाशादेव भवत इति श्रुतौ मया 'अहं कृत्स्नस्य जगतः प्रभवः प्रलयस्तथा' इत्यादौ विस्तरशः

पुनः पुनः । कमलपत्रे इव सुप्रसन्ने विशाले अक्षिणी यस्य तव हे कमलपत्राक्ष
माहात्म्यमपि चाव्ययमक्षयं श्रुतम्, विश्वसृष्ट्यादिकर्तृत्वेऽपि सर्वनियन्तृत्वेऽपि
शुभाशुभकर्मकारयितृत्वेपि बन्धमोक्षादिविचित्रफलदातृत्वेऽप्यविकारावैषम्यासङ्गौ-
दासीन्यादिलक्षणमपरिमितं महत्त्वं च श्रुतम् । 'अव्यक्तं व्यक्तिमापन्नं मन्यन्ते'
'मया ततमिदं सर्वं' 'न च मां तानि कर्माणि निबध्नन्ति' 'समोऽहं सर्वभूतेषु'
इत्यादिना । अतस्त्वत्परतन्त्रत्वादपि जीवानामहं कर्तेत्यादिर्मदीयो मोहो विगत
इति भावः ॥ २ ॥

किञ्च—

एवमेतद्यथात्थ त्वमात्मानं परमेश्वर ।

द्रष्टुमिच्छामि ते रूपमैश्वरं पुरुषोत्तम ॥ ३ ॥

एवमिति । 'भवाप्ययौ हि भूतानाम्' इत्यादि मया श्रुतम् । यथा चेदा-
नीमात्मानं त्वमात्थ 'विष्टभ्याहमिदं कृत्स्नम्' इत्येवं कथयसि हे परमेश्वर, एव-
मेतत् । अत्राप्यविश्वासो मम नास्तीत्यर्थः । तथापि हे पुरुषोत्तम, तवैश्वरं ज्ञानै-
श्वर्यशक्तिबलवीर्यतेजोभिः सम्पन्नं तद्रूपं कौतूहलादहं द्रष्टुमिच्छामि ॥ ३ ॥

नचाहं द्रष्टुमिच्छामीत्येतावतैव त्वया तद्रूपं दर्शयितव्यम् किं तर्हि—

मन्यसे यदि तच्छक्यं मया द्रष्टुमिति प्रभो ।

योगेश्वर ततो मे त्वं दर्शयात्मानमव्ययम् ॥ ४ ॥

मन्यसे इति । योगिन एव योगास्तेषामीश्वरमयार्जुनेन तद्रूपं द्रष्टुं शक्य-
मिति यदि मन्यसे ततस्तर्हि तद्रूपवन्तमात्मानमव्ययं नित्यं मम दर्शय ॥ ४ ॥

एवं प्रार्थितः सन्नत्यद्भुतं रूपं दर्शयिष्यन्सावधानो भवेत्येवमर्जुनमभिमुखी-
करोति—

श्रीभगवानुवाच ।

पश्य मे पार्थ रूपाणि शतशोऽथ सहस्रशः ।

नानाविधानि दिव्यानि नानावर्णाकृतानि च ॥ ५ ॥

पश्येति चतुर्भिः । रूपस्यैकत्वेऽपि नानाविधत्वाद्वर्णाणीति बहुवचनम् ।

अपरिमितान्यनेकप्रकाराणि दिव्यान्यलौकिकानि मम रूपाणि पश्य । वर्णाः शुक्ल-

कृष्णादयः आकृतयोऽवयवसन्निवेशविशेषाः नाना अनेके वर्णा आकृतयश्च येषां
तानि नानावर्णाकृतीनि च ॥ ५ ॥

तान्येवाह—

पश्यादित्यानवसून् रुद्रानश्विनौ मरुतस्तथा ।

बहून्यदृष्टपूर्वाणि पश्याश्चर्याणि भारत ॥ ६ ॥

पश्येति । आदित्यादीन्मम देहे पश्य । मरुत एकोनपञ्चाशदेवविशेषान् ।
अदृष्टपूर्वाणि त्वया वान्येन वा पूर्वमदृष्टानि रूपाणि । आश्चर्याण्यत्यद्भुतानि ॥६॥

किञ्च—

इहैकस्थं जगत्कृत्स्नं पश्याद्य सचराचरम् ।

मम देहे गुडाकेश यच्चान्यद्द्रष्टुमिच्छसि ॥ ७ ॥

इहेति । तत्र तत्र परिभ्रमता वर्षकोटिभिरपि द्रष्टुमशक्यं कृत्स्नमपि चरा-
चरसहितं जगदिहास्मिन्मम देहेऽवयवरूपेणैकत्रैव स्थितमद्याधुनैव पश्य । यच्चान्य-
जगदाश्रयभूतं कारणस्वरूपं जगतश्चावस्थाविशेषादिकं जयपराजयादिकं च यद-
प्यन्यद्द्रष्टुमिच्छसि तत्सर्वं पश्य ॥ ७ ॥

यदुक्तमर्जुनेन 'मन्यसे यदि तच्छक्यम्' इति तत्राह—

न तु मां शक्यसे द्रष्टुमनेनैव स्वचक्षुषा ।

दिव्यं ददामि ते चक्षुः पश्य मे योगमैश्वरम् ॥ ८ ॥

न त्विति । अनेनैव तु स्वीयेन चर्मचक्षुषा मां द्रष्टुं न शक्यसे शक्तो न
भविष्यसि । अतोहं दिव्यमलौकिकं ज्ञानात्मकं चक्षुस्तुभ्यं ददामि । ममैश्वरमसा
धारणं योगं युक्तिमघटितघटनासामर्थ्यं पश्य ॥ ८ ॥

एवमुक्त्वा भगवानर्जुनाय रूपं दर्शितवान् । तच्च रूपं दृष्ट्वाऽर्जुनः श्रीकृष्णं
विज्ञापितवानितीममर्थं 'एवमुक्त्वा' इत्यादिभिः षड्भिः श्लोकैर्धृतराष्ट्रं प्रति—

सज्जय उवाच ।

एवमुक्त्वा ततो राजन्महायोगेश्वरो हरिः ।

दर्शयामास पार्थाय परमं रूपमैश्वरम् ॥ ९ ॥

एवमिति । हे राजन् धृतराष्ट्र, महांक्षासौ योगेश्वरश्च हरिः परममैश्वरं
रूपं दर्शितवान् ॥ ९ ॥

कथम्भूतं तदित्यत आह—

अनेकवक्त्रनयनमनेकाद्भुतदर्शनम् ।

अनेकदिव्याभरणं दिव्यानेकोद्यतायुधम् ॥ १० ॥

अनेकति । अनेकानि वक्त्राणि नयनानि च यस्मिस्तत् । अनेकानामद्भु-
तानां दर्शनं यस्मिस्तत् । अनेकानि दिव्याभरणानि यस्मिस्तत् । दिव्यान्यनेकानि
उद्यतान्यायुधानि च यस्मिस्तत् ॥ १० ॥

किञ्च—

दिव्यमाल्याम्बरधरं दिव्यगन्धानुलेपनम् ।

सर्वाश्चर्यमयं देवमनन्तं विश्वतोमुखम् ॥ ११ ॥

दिव्येति । दिव्यानि माल्याम्बराणि च धारयतीति तथा । दिव्यो गन्धो
यस्य तादृशमनुलेपनं यस्य तत् । सर्वाश्चर्यमयमनेकाश्चर्यप्रायम् । देवं द्योतनात्म-
कम् । अनन्तमपरिच्छिन्नम् । विश्वतः सर्वतो मुखानि यस्मिस्तत् ॥ ११ ॥

विश्वरूपदीप्तेतिरूपमत्वमाह—

दिवि सूर्यसहस्रस्य भवेद्युगपदुत्थिता ।

यदि भाः सदृशी सा स्याद्भासस्तस्य महात्मनः ॥ १२ ॥

दिवीति । दिव्याकाशे सूर्यसहस्रस्य युगपदुत्थितस्य यदि युगपदुत्थिता भाः
प्रभा भवेत् तर्हि सा तदा महात्मनो विश्वरूपस्य भासः प्रभायाः कथञ्चित्सदृशी
स्यात्, नान्योपमाऽस्तीत्यर्थः । तथाभूतं रूपं दर्शयामासेति पूर्वेणैवान्वयः ॥ १२ ॥

तत्र किं वृत्तमित्यपेक्षायामाह सञ्जयः—

तत्रैकस्थं जगत्कृत्स्नं प्रविभक्तमनेकधा ।

अपश्यद्देवदेवस्य शरीरे पाण्डवस्तदा ॥ १३ ॥

तत्रेति । अनेकधा प्रविभक्तं नानाविभागेनावस्थितं कृत्स्नं जगद्देवदेवस्य
शरीरे तदवयवत्वेनैकत्रैव पृथक् पृथगवस्थितं तदा पाण्डवोऽर्जुनोऽपश्यत् ॥ १३ ॥

एवं दृष्ट्वा किं कृतवानित्यत आह—

ततः स विस्मयाविष्टो हृष्टरोमा धनञ्जयः ।

प्रणम्य शिरसा देवं कृताञ्जलिर्भाषत ॥ १४ ॥

तत इति ॥ ततो दर्शनानन्तरं विस्मयेनाविष्टो व्याप्तः सन् हृष्टान्द्युत्पुलकि-
तानि रोमाणि यस्य स धनञ्जयो देवं तमेव शिरसा प्रणम्य कृताञ्जलिः सम्पुटी-
कृतहस्तो भूत्वाऽभाषत उक्तवान् ॥ १४ ॥

भाषणमेवाह—

अर्जुन उवाच ।

पश्यामि देवांस्तव देव देहे सर्वांस्तथा भूतविशेषसङ्गान् ।

ब्रह्माणमीशं कमलासनस्थमृषींश्च सर्वानुरगांश्चदिव्यान् ॥ १५ ॥

पश्यामीति । सप्तदशभिः । हे देव तव देहे देवानादित्यादीन्पश्यामि ।
तथा सर्वान्भूतविशेषाणां जरायुजाण्डजादीनां सङ्घांश्च । तथा दिव्यान्पृष्ण्वसि-
ष्टादीन्, उरगांश्च तक्षकादीन् । तथा तेषां देवानामीशं स्वामिनं ब्रह्माणं च ।
कथम्भूतम्, कमलासनस्थं पृथ्वीपद्मकर्णिकायां मेरौ स्थितम् । यद्वा त्वन्नाभि-
पद्मासनस्थम् ॥ १५ ॥

किञ्च—

अनेकबाहूदरवक्रनेत्रं पश्यामि त्वां सर्वतोऽनन्तरूपम् ।

नान्तं न मध्यं न पुनस्तवादिं पश्यामि विश्वेश्वर विश्वरूप ॥ १६ ॥

अनेकेति । अनेकानि बाह्वादीनि यस्य तादृशं पश्यामि । अनन्तानि
रूपाणि यस्य तं त्वां सर्वतः पश्यामि । तव तु अन्तं मध्यमादिं च न पश्यामि
सर्वगतत्वात् ॥ १६ ॥

किञ्च—

किरीटीनं गदिनं चक्रिणं च तेजोराशिं सर्वतो दीप्तिमन्तम् ।

पश्यामि त्वां दुर्निरीक्ष्यं समन्ताद्दीप्तानलार्कद्युतिमप्रमेयम् ॥ १७ ॥

किरीटिनमिति । किरीटिनं मुकुटवन्तं गदिनं गदावन्तं चक्रिणं चक्रवन्तं
च । सर्वतो दीप्तिमन्तं तेजःपुञ्जरूपं च । तथा दुर्निरीक्ष्यं द्रष्टुमशक्यम् । तत्र

हेतुः—दीप्तयोरनलार्कयोर्व्युत्तिरिव व्युत्तिस्तेजो यस्य तम् । अत एवाप्रमेयमेवम्भूत
इति निश्चेतुमशक्यं त्वां समन्ततः पश्यामि ॥ १७ ॥

यस्मादेवं तवातर्क्यमैश्वर्यं तस्मात्—

त्वमक्षरं परमं वेदितव्यं त्वमस्य विश्वस्य परं निधानम् ।
त्वमव्ययः शाश्वतधर्मगोप्ता सनातनस्त्वं पुरुषो मतो मे ॥ १८ ॥

त्वमिति । त्वमेवाक्षरं परमं ब्रह्म । कथम्भूतम्, वेदितव्यं सुसुक्ष्मभिज्ञात-
व्यम् । त्वमेवास्य विश्वस्य परं निधानं निधीयतेऽस्मिन्निति निधानं प्रकृष्ट
आश्रयः । अतएव त्वमव्ययो नित्यः शाश्वतस्य नित्यस्य धर्मस्य गोप्ता पालकः
सनातनश्चिरन्तनः पुरुषो मे मम मतः सम्मतोऽसि ॥ १८ ॥

किञ्च—

अनादिमध्यान्तमनन्तवीर्यमनन्तबाहुं शशिसूर्यनेत्रम् ।
पश्यामि त्वां दीप्तहुताशवक्त्रं स्वतेजसा विश्वमिदं तपन्तम् ॥ १९ ॥

आनदीति । अनादिमध्यान्तमुत्पत्तिस्थितिप्रलयरहितम् । अनन्तवीर्यं,
अनन्तं वीर्यं प्रभावो यस्य तम् । अनन्तबाहुं अनन्ता वीर्यवन्तो बाहवो यस्य
तम् । शशिसूर्यौ नेत्रे यस्य तादृशं त्वां पश्यामि । तथा दीप्तो हुताशोऽपिनर्वकं पु
यस्य तम् । स्वतेजसा इदं विश्वं तपन्तं सन्तापयन्तं पश्यामि ॥ १९ ॥

किञ्च—

द्यावापृथिव्योरिदमन्तरं हि व्याप्तं त्वयैकेन दिशश्च सर्वाः ।
दृष्ट्वादभुतं रूपमुग्रं तवेदं लोकत्रयं प्रव्यथितं महात्मन् ॥ २० ॥

द्यावापृथिव्योरिति । द्यावापृथिव्योरिदमन्तरं हि अन्तरिक्षं त्वयैकेन
व्याप्तम् । दिशश्च सर्वा व्याप्ताः । अद्भुतमहृष्टपूर्वं त्वदीयमिदमुग्रं घोरं रूपं दृष्ट्वा
लोकत्रयं प्रव्यथितमतिभीतं पश्यामीति पूर्वस्यैवानुषङ्गः ॥ २० ॥

किञ्च—

अमी हि त्वां सुरसङ्घा विशन्ति
केचिद्गीताः प्राञ्जलयो गृणन्ति ।
स्वस्तीत्युक्त्वा महर्षिसिद्धसङ्घाः
स्तुवन्ति त्वां स्तुतिभिः पुष्कलाभिः ॥ २१ ॥

अमी हीति । अमी सुरसङ्घाः भीताः सन्तः त्वां विक्षन्ति शरणं प्रवि-
शन्ति । तेषां मध्ये केचिदतिभीताः दूरत एव स्थित्वा कृतसम्पुटकरयुगलाः सन्तो
गृणन्ति जय जय रक्ष रक्षेति प्रार्थयन्ते । स्पष्टमन्यत् ॥ २१ ॥

किञ्च—

रुद्रादित्या वसवो ये च साध्या विश्वेश्विनौ मरुतश्चोष्मपाश्च ।
गन्धर्वयक्षासुरसिद्धसङ्घा वोक्षन्ते त्वां विस्मिताश्चैव सर्वे ॥२२॥

रुद्रेति । रुद्राश्चादित्याश्च वसवश्च ये च साध्या नाम देवाः, विश्वेदेवाः, अश्विनो
देवौ, मरुतो मरुद्गणाः, ऊष्माणं पिबन्तीत्यूष्मपाः पितरः । 'ऊष्मभागा हि पितरः'
इत्यादिश्रुतेः । स्मृतिश्च—'यावदुष्णं भवेदन्नं यावदश्नन्ति वाग्यताः । पितरस्ता-
वदश्नन्ति यावन्नोक्ता हविर्गुणाः' इति गन्धर्वाश्च यक्षाश्चासुराश्च विरोचनादयः सिद्धानां
सङ्घाश्च ते सर्वे एव हि विस्मिताः सन्त त्वां वीक्षन्त इत्यन्वयः ॥ २२ ॥

किञ्च—

रूपं महत्ते बहुवक्रनेत्रं महाबाहो बहुबाहुरूपादम् ।
बहूदरं बहुदंष्ट्राकरालं दृष्ट्वा लोकाः प्रव्यथितास्तथाहम् ॥ २३ ॥

रूपमिति । हे महाबाहो महदत्यूर्जितं तव रूपं दृष्ट्वा लोकाः सर्वे प्रव्यथिता
अतिभीताः । तथाहं च प्रव्यथितोऽस्मि । कीदृशं रूपं दृष्ट्वा । बहूनि वक्राणि नेत्राणि
च यस्मिस्तत् । बहवो बाहाव ऊरवः पादाश्च यस्मिस्तत् । बहूनि उदराणि यस्मि-
स्तत् । बहुभिर्दंष्ट्राभिः करालं विकृतं, रौद्रमित्यर्थः ॥ २३ ॥

न केवलं भीतोऽहमित्येतावदेव अपितु—

नभःस्पृशं दीप्तमनेकवर्णं व्यात्ताननं दीप्तविशालनेत्रम् ।
दृष्ट्वा हि त्वां प्रव्यथितान्तरात्मा धृतिं न चिन्दामि शमं च चिष्णो ॥२४॥

नभःस्पृशमिति । नभः स्पृशतीति नभःस्पृक् तं । अन्तरिक्षव्यापिनमित्यर्थः ।
दीप्तं तेजोयुक्तम् । अनेके वर्णा यस्य तमनेकवर्णम् । व्यात्तानि विवृतान्यानानानि
यस्य तम् । दीप्तानि विशालानि नेत्राणि यस्य तम् । एवम्भूतं त्वां दृष्ट्वा प्रव्यथितो-
ऽन्तरात्मा मनो यस्य सोऽहं धृतिं धैर्यमुपशमं च न लभे ॥ २४ ॥

किञ्च—

दंष्ट्राकरालानि च ते मुखानि दृष्ट्वैव कालानलसन्निभानि ।
दिशो न जाने न लभे च शर्म प्रसीद देवेश जगन्निवास ॥ २५ ॥

दंष्ट्रेति । भो देवेश, तव मुखानि दृष्ट्वा भयावेशेन दिशो न जानामि शर्म सुखं
च न लभे । भो जगन्निवास प्रसन्नो भव । कीदृशानि मुखानि दंष्ट्राभिः करालानि ।
कालानलः प्रलयान्निस्तसदृशानि ॥ २५ ॥

यच्चान्यद्दृष्टुमिच्छसीत्यनेनास्मिन्सङ्ग्रामे भाविजयपराजयादिकं च मम देहे
पश्येति यद्भगवतोक्तं तदिदानीं पश्यन्नाह—

अमी च त्वां धृतराष्ट्रस्य पुत्राः सर्वे सहैवावनिपालसङ्घैः ।
भीष्मो द्रोणः सूतपुत्रस्तथासौ सहास्मदीयैरपि योधमुख्यैः ॥ २६ ॥

अमी चेति पञ्चभिः अमी धृतराष्ट्रस्य पुत्रा दुर्योधनादयः सर्वे अवनिपाल-
लानां जयद्रथादीनां राज्ञां सङ्घैः सहैव तव विष्णोः विशन्तीत्युत्तरेणान्वयः । तथा
भीष्मश्च द्रोणश्चासौ सूतपुत्रः कर्णश्च । न केवलं त एव विशन्ति अपि तु प्रतियोद्धारो
येऽस्मदीया योधमुख्याः शिखण्डीवृष्टद्युम्नादयः तैः सह ॥ २६ ॥

वक्राणि ते त्वरमाणा विशन्ति दंष्ट्राकरालानि भयानकानि ।
केचिद्विलाग्ना दशनान्तरेषु संदृश्यन्ते चूर्णितैरुत्तमाङ्गैः ॥ २७ ॥

वक्राणीति । य एते सर्वे त्वरमाणा धावन्तस्तव दंष्ट्राभिः करालानि वक्राणि
विशन्ति तेषां मध्ये केचिच्चूर्णितैरुत्तमाङ्गैः शिरोभिरुपलक्षिताः दन्तसन्धिषु
संश्लिष्टाः सन्दृश्यन्ते ॥ २७ ॥

प्रवेशमेव दृष्टान्तेनाह—

यथा नदीनां बहवोऽम्बुवेगाः समुद्रमेवाभिखा द्रवन्ति ।
तथा तवामी नरलोकवीरा विशन्ति वक्राप्यभिविज्वलन्ति ॥ २८ ॥

यथेति । नदीनामनेकमार्गप्रवृत्तानां बहवोऽम्बूनां चारोणां वेगाः प्रवाहाः समु-
द्रः समुद्रमेव द्रवन्ति प्रविशन्ति तथा अमी ये नरलोकवीरा-
स्तेऽभिविज्वलन्ति सर्वतः प्रदीप्यमानानि तव वक्राणि प्रविशन्ति ॥ २८ ॥

अवशत्वेन प्रवेशे नदीवेगो दृष्टान्त उक्तः । बुद्धिपूर्वकप्रवेशे दृष्टान्तमाह—

यथा प्रदीप्तं ज्वलनं पतङ्गा विशन्ति नाशाय समृद्धवेगाः ।
तथैव नाशाय विशन्ति लोकास्तवापि वक्राणि समृद्धवेगाः ॥२९॥

यथेति । प्रदीप्तं ज्वलनमग्निं पतङ्गाः सूक्ष्मपक्षिविशेषाः बुद्धिपूर्वकं समृद्धो
वेगो येषां ते यथा नाशाय मरणायैव विशन्ति तथैव लोका एते जना अपि तव
मुखानि प्रविशन्ति ॥ २९ ॥

ततः किमत आह—

लेलिह्यसे असमानः समन्ताल्लोकान्समग्रान्वदनैर्ज्वलद्भिः ।
तेजोभिरापूर्य जगत्समग्रं भासस्तवोग्राः प्रतपन्ति विष्णो ॥३०॥

लेलिह्यसे इति । असमानो गिलन् समग्राल्लोकान्सर्वानितान्वोरान् समन्ता-
त्सर्वतो लेलिह्यसे अतिशयेन भक्षयसि । कैः ज्वलद्भिर्वदनैः । किञ्च हे विष्णौ, तव
भासो दीप्तयस्तेजोभिर्विस्फुरणैः समस्तं जगद्भाष्योग्रास्तीव्राः सत्यः प्रतपन्ति सन्ता-
पयन्ति ॥ ३० ॥

यत एवं तस्मात्—

आख्याहि मे को भवानुग्ररूपो नमोऽस्तु ते देववर प्रसीद ।
विज्ञातुमिच्छामि भवन्तमाद्यं न हि प्रजानामि तव प्रवृत्तिम् ॥३१॥

आख्याहीति । भवानुग्ररूपः क इत्याख्याहि कथय । ते तुभ्यं नमोऽस्तु,
हे देववर प्रसीद प्रसन्नो भव । भवन्तमाद्यं पुरुषं विशेषेण ज्ञातुमिच्छामि, यतस्तव
प्रवृत्तिं चेष्टां किमर्थमेवं प्रवृत्तोऽसीति न जानामि । एवम्भूतस्य तव प्रवृत्तिं वार्तामपि
न जानामीति वा ॥ ३१ ॥

एवं प्राथितः सन्—

श्रीभगवानुवाच ।

कालोऽस्मि लोकक्षयकृत्प्रवृद्धो लोकान्समाहर्तुमिह प्रवृत्तः ।
ऋतेऽपि त्वां न भविष्यन्ति सर्वे येऽवस्थिताः प्रत्यनीकेषु योधाः ॥३२॥

कालोऽस्मितीति त्रिभिः । लोकानां क्षयकर्ता प्रवृद्धोऽत्युग्रः कालोऽस्मि लोकान्प्राणिनः संहर्तुमिह लोके प्रवृत्तोऽस्मि । अतः ऋतेऽपि त्वां, इति त्वां हन्तारं विनापि न भविष्यन्ति न जीविष्यन्ति । यद्यपि त्वया न हन्तव्या एते तथापि मया कालात्मना प्रस्ताः सन्तो मरिष्यन्त्येव । के ते, प्रत्यनीकेषु अनीकान्यनीकानि प्रति भीष्मद्रोणादीनां सर्वासु सेनासु ये योद्धारोऽवस्थितास्ते सर्वेऽपि ॥ ३२ ॥

तस्मात्त्वमुत्तिष्ठ यशो लभस्व जित्वा शत्रून्भुङ्क्ष्वराज्यं समृद्धम् । मयैवैते निहताः पूर्वमेव निमित्तमात्रं भव सव्यसाचिन् ॥ ३३ ॥

तस्मादिति । यस्मादेवं तस्मात्त्वं युद्धायोत्तिष्ठ । देवैरपि दुर्जया भीष्मद्रोणादयोऽर्जुनेन निर्जिता इत्येवम्भूतं यशो लभस्व प्राप्नुहि । अयत्नेन शत्रून्जित्वा समृद्धं राज्यं भुङ्क्ष्व । एते च तव शत्रवस्त्वदीययुद्धात्पूर्वमेव मयैव कालात्मना निहतप्रायास्तथापि त्वं निमित्तमात्रं भव । हे सव्यसाचिन्, सव्येन वामहस्तेन साचितुं शरान्सन्धातुं शीलं यस्येति व्युत्पत्त्या वामेनापि बाणक्षेपात्सव्यसान्चीत्युच्यते ॥ ३३ ॥

‘न चैतद्विद्यः कतरन्नो गरीयः’ इत्यादिर्यां शङ्का सापि न कार्येत्याह—

द्रोणं च भीष्मं च जयद्रथं च कर्णं तथान्यानपि योधवीरान् । मया हतास्त्वं जहि मा व्यथिष्ठा युद्धयस्व जेतासि रणे सपत्नान् ॥ ३४ ॥
द्रोणं चेति । येभ्यस्त्वं शङ्कसे तान्द्रोणादीन्मयैव हतास्त्वं जहि घातय । मा व्यथिष्ठाः भयं मा कार्षीः, सपत्नान् शत्रून् रणे युद्धे निश्चितं जेतासि जेष्यसि ॥ ३४ ॥

ततो यद्वृत्तं तद्वृत्तराष्ट्रं प्रति—

सञ्जय उवाच ।

एतच्छ्रुत्वा घचनं केशवस्य कृताञ्जलिर्वेपमानः किरोटो । नमस्कृत्वा भूय एवाह कृष्णं सगद्गदं भीतभीतः प्रणम्य ॥ ३५ ॥

एतदिति । एतत्पूर्वश्लोकत्रयात्मकं केशवस्य वचनं श्रुत्वा वेपमानः कम्प-
मानः किरीट्यर्जुनः कृताञ्जलिः सम्पुटीकृतहस्तः कृष्णं नमस्कृत्य पुनरप्याह उक्त-
वान् । कथमाह भयहर्षाद्यावेशवशाद्ब्रह्मदेन कण्ठकम्पनेन सह वर्तते इति सगद्गदं
यथा भवति तथा । किञ्च भीतादपि भीतः सन्प्रणम्यावनतो भूत्वा ॥ ३५ ॥

अर्जुन उवाच ।

स्थाने हृषीकेश तव प्रकोट्यां जगत्प्रहृष्यत्यनुरज्यते च ।
रक्षांसि भीतानि दिशो द्रवन्ति सर्वे नमस्यन्ति च सिद्धसङ्घाः ॥ ३६ ॥

स्थान इत्येकादशभिरर्जुनस्योक्तिः । स्थाने इत्यव्ययं युक्तमित्यस्मिन्नर्थे । हे
हृषीकेश, यत एवं त्वमद्भुतप्रभावो भक्तवत्सलश्च अतस्तव प्रकोट्यां माहात्म्यसङ्कीर्त-
नेन न केवलमहमेव प्रहृष्यामि किन्तु जगत्सर्वं प्रहृष्यति प्रकर्षेण हर्षं प्राप्नोति एत-
त्तु स्थाने युक्तमित्यर्थः । तथा जगदनुरज्यते चानुरागं चोपैति इति यत्, तथा रक्षां
सि भीतानि सन्ति दिशः प्रति द्रवन्ति पलायन्त इति यत्, सर्वे योगतपोमन्त्रादि-
सिद्धानां सङ्घा नमस्यन्ति प्रणमन्तीति यत्, एतच्च स्थाने युक्तमेव न चित्र-
मित्यर्थः ॥ ३६ ॥

तत्र हेतुमाह—

कस्माच्च ते न नमेरन्महात्मन्गरीयसे ब्रह्मणोऽप्यादिकर्त्रे ।
अनन्त देवेश जगन्निवास त्वमक्षरं सदसत्तत्परं यत् ॥ ३७ ॥

कस्मादिति । हे महात्मन्, हे अनन्त, हे देवेश, हे जगन्निवास, कस्मा-
द्धेतोस्ते तुभ्यं नमेरन्नस्कारं न कुर्युः । कथम्भूताय ब्रह्मणोऽपि गरीयसे गुरुतराय ।
आदिकर्त्रे च ब्रह्मणोऽपि जनकाय । किञ्च सत् व्यक्तं असदव्यक्तं च ताभ्यां परं
मूलकारणं यदक्षरं ब्रह्म तच्च त्वमेव । एतैर्नवभिर्हेतुस्त्वां सर्वे नमस्यन्तीति न
चित्रमित्यर्थः ॥ ३७ ॥

किञ्च—

त्वमादिदेवः पुरुषः पुराणस्त्वमस्य विश्वस्य परं निधानम् ।
वेत्तासि वेद्यं च परं च धाम त्वया ततं विश्वमनन्तरूप ॥ ३८ ॥

त्वमिति । त्वमादिदेवो देवानामादिः । यतः पुराणोऽनादिः पुरुषस्त्वम् । अतएव त्वमस्य विश्वस्य परं निधानं लयस्थानम् । तथा विश्वस्य वेत्ता वेदिता ज्ञाता च त्वम् । यच्च वेद्यं वस्तुजातं परं च धाम च वैष्णवं पदं तदपि त्वमेवासि । अतएव हे अनन्तरूप, त्वयैव विश्वमिदं ततं व्याप्तम् । एतैश्च सप्तभिर्हेतुभिस्त्वमेव नमस्कार्य इति भावः ॥ ३८ ॥

हतश्च त्वमेव सर्वैर्नमस्कार्यः सर्वदेवात्मकत्वादिति स्तुवन्स्वयमपि नमस्करोति—
वायुर्यमोऽग्निर्वरुणः शशाङ्कः प्रजापतिस्त्वं प्रपितामहश्च ।
नमो नमस्तेऽस्तु सहस्रकृत्वः पुनश्च भूयोऽपि नामो नमस्ते ॥३९॥

वायुरिति । वाय्वादिरूपस्त्वमिति सर्वदेवतात्मकत्वोपलक्षणार्थमुक्तम् । प्रजापतिः पितामहस्तस्यापि जनकत्वात्प्रपितामहस्त्वं अतस्ते तुभ्यं सहस्रकृत्वः सहस्रशोनमोऽस्तु । भूयोऽपि पुनरपि सहस्रकृत्वो नमो नम इति भक्तिश्रद्धाभरातिरेकेण नमस्कारेषु तृप्तिमनधिगच्छन्बहुशः प्रणमति ॥ ३९ ॥

किञ्च—

नमः पुरस्तादथ पृष्ठतस्ते नमोऽस्तु ते सर्वत एव सर्वं ।
अनन्तवीर्यामितविक्रमस्त्वं सर्वं समाप्नोषि ततोऽसि सर्वः ॥४०॥

नम इति । हे सर्वं सर्वात्मन्, सर्वतः सर्वास्वपि दिक्षु तुभ्यं नमोऽस्तु । सर्वात्मकत्वमुपपादयन्नाह—अनन्तं वीर्यं सामर्थ्यं यस्य, तथाप्यमितो विक्रमः पराक्रमो यस्यः सः, एवं भूतस्त्वं सर्वं विश्वं सम्यगन्तर्बहिश्च व्याप्नोषि, सुवर्णमिव कटककुण्डलादि खकार्यं व्याप्य वर्तसे ततः सर्वस्वरूपोऽसि ॥ ४० ॥

इदानीं भगवन्तं क्षमापयति—

सखेति मत्वा प्रसभं यदुक्तं हे कृष्ण यादव हे सखेति ।

अजानता महिमानं तदेदं मया प्रमादात्प्रणयेन वापि ॥ ४१ ॥

सखेति द्वाभ्याम् । त्वं प्राकृतः सखेत्येवं मत्वा प्रसभं हठेन तिरस्कारेण यदुक्तं तत्क्षामये त्वमित्युत्तरेणान्वयः । किं तत्, हे कृष्ण, हे यादव, हे सखेति च । सन्धिघार्षः । प्रसमोक्ती हेतुः—तव महिमानमिदं च विश्वरूपमजानता मया प्रमादात्प्रणयेन स्नेहेनापि वा यदुक्तमिति ॥ ४१ ॥

किञ्च—

यच्चावहासार्थमसत्कृतोऽसि विहारशय्यासनभोजनेषु ।

एकोऽथवाप्यच्युत तत्समक्षं तत्क्षामये त्वामहमप्रमेयम् ॥ ४२ ॥

यच्चेति । हे अच्युत, यच्च परिहासार्थं क्रीडादिषु तिरस्कृतोऽसि एकः एकलः सखीन्विना रहसि स्थित इत्यर्थः । अथवा तत्समक्षं तेषां परिहसतां सखीनां समक्षं पुरतोऽपि तत्सर्वमपराधजातं त्वामप्रमेयमचिन्त्यप्रभावं क्षामये क्षमां कारयामि ॥ ४२ ॥

अचिन्त्यप्रभावमेवाह—

पितासि लोकस्य चराचरस्य त्वमस्य पूज्यश्च गुरुर्गरीयान् ।

न त्वत्समोऽस्त्यभ्यधिकः कुतोऽन्यो लोकत्रयेऽप्यप्रतिमप्रभावः ॥ ४३ ॥

पितेति । न विद्यते प्रतिमा उपमा यस्य सोऽप्रतिमः तथाविधः प्रभावो यस्य तव हे अप्रतिमप्रभाव । त्वमस्य चराचरस्य लोकस्य पिता जनकोऽसि । अत एव पूज्यश्च, गुरुश्च, गुरोरपि गरीयान् गुरुतरः । अतो लोकत्रयेऽपि त्वत्सम एव तावदन्यो नास्ति परमेश्वरस्यान्यस्याभावात्, त्वतोऽभ्यधिकः पुनः कुतः स्यात् ॥ ४३ ॥

यस्मादेवम्—

तस्मात्प्रणम्य प्रणिधाय कायं प्रसादये त्वामहमीशमीड्यम् ।

पितेव पुत्रस्य सखेव सख्युः प्रियः प्रियायार्हसि देव सोढुम् ॥ ४४ ॥

तस्मादिति । तस्मात्त्वामीशं जगतः स्वामिनमीड्यं स्तुत्यं प्रसादये प्रसादयामि । कथम्, कायं, प्रणिधाय दण्डवन्निपात्य प्रणम्य प्रकर्षेण नत्वा । अतस्त्वं ममापराधं सोढुं क्षन्तुमर्हसि । कस्य क इव पुत्रस्यापराधं कृपया पिता यथा सहते, सख्युर्मित्रस्यापराधं सखा निरुपाधिबन्धुर्यथा, प्रियश्च प्रियाया अपराधं तत्प्रियार्थं यथा तद्वत् ॥ ४४ ॥

एवं क्षमापयित्वा प्रार्थयते—

अदृष्टपूर्वं हृषितोऽस्मि दृष्ट्वा भयेन च प्रव्यथितं मनो मे ।

तदेव मे दर्शय देव रूपं प्रसोद देवेश जगन्निवास ॥ ४५ ॥

अदृष्टपूर्वमिति । द्वाभ्याम् । हे देव, पूर्वमदृष्टं तव रूपं दृष्ट्वा हृषितो ह्यष्टोऽस्मि । तथा भयेन च मे मनः प्रव्यथितं प्रचलितम् । तस्मान्मम व्यथान्निवृत्तये तदेव रूपं प्रदर्शय, हे देवेश, हे जगन्निवास, प्रसन्नो भव ॥ ४५ ॥
तदेव रूपं विशेषयन्नाह—

किरीटिनं गदिनं चक्रहस्तमिच्छामि त्वां द्रष्टुमहं तथैव ।

तेनैव रूपेण चतुर्भुजेन सहस्रबाहो भव विश्वमूर्ते ॥ ४६ ॥

किरीटनिमिति । किरीटवन्तं गदावन्तं चक्रहस्तं च त्वां द्रष्टुमिच्छामि पूर्वं यथा दृष्टोऽसि तथैव । अतो हे सहस्रबाहो 'हे विश्वमूर्ते, इदं विश्वरूपं संहृत्य तेनैव किरीटादियुक्तेन चतुर्भुजेन रूपेण भवाविर्भव । तदनेन श्रीकृष्णमर्जुनः पूर्वमपि किरीटादियुक्तमेव पश्यतीति गम्यते । यत्तु पूर्वमुक्तं विश्वरूपदर्शने 'किरीटिनं गदिनं चक्रिणं च पश्यामि' इति तद्बहुकिरीटाद्यभिप्रायेण । यद्वा—
एतावन्तं कालं यं त्वां किरीटिनं गदिनं चक्रिणं च सुप्रसन्नमपश्यं तमेवेदानां तेजोराशिं दुर्निरीक्ष्यं पश्यामीत्येवं तत्र बहुवचनव्यक्तिरित्यविरोधः ॥ ४६ ॥

एवं प्रार्थितः सन् तमाश्वासयन्—

श्रीभगवानुवाच ।

मया प्रसन्नेन तवार्जुनेदं रूपं परं दर्शितमात्मयोगात् ।

तेजोमयं विश्वमनन्तमाद्यं यन्मे त्वदन्येन न दृष्टपूर्वम् ॥ ४७ ॥

मयेति त्रिभिः । हे अर्जुन, किमिति विभेषि । यतो मया प्रसन्नेन कृपया तवेदं परमुत्तमं रूपं दर्शितम्, आत्मनो मम योगाद्योगमायासामर्थ्यात् । परत्वमेवाह—तेजोमयं विश्वं विश्वात्मकमनन्तमाद्यं च यन्मम रूपं त्वदन्येन त्वाहशास्त्रादन्येन न पूर्वं दृष्टं तत् ॥ ४७ ॥

एतद्दर्शनमतिदुर्लभं लब्ध्वा त्वं कृतार्थोऽसीत्याह—

न वेदयज्ञाध्ययनैर्न दानैर्न च क्रियाभिर्न तपोभिरुग्रैः ।

एवंरूपः शक्य अहं नृलोके द्रष्टुं त्वदन्येन कुरुप्रवीर ॥ ४८ ॥

नेति । वेदाध्ययनातिरेकेण यज्ञाध्ययनस्याभावात् यज्ञशब्देन यज्ञविद्याः कल्पसूत्राद्या लक्ष्यन्ते । वेदानां यज्ञविद्यानां चाध्ययनैरित्यर्थः । न च दानैर्न च

क्रियाभिरग्निहोत्रादिभिर्न चोपैस्तपोभिश्चान्द्रायणादिभिरेवंरूपोऽहं त्वदन्येन मनु-
ष्यलोके द्रष्टुं शक्यः । अपि तु त्वमेव केवलं मत्प्रसादेन दृष्ट्वा कृतार्थोऽसि ॥४८॥

एवमपि चेत्तवेदं घोरं रूपं दृष्ट्वा व्यथा भवति तर्हि तदेव रूपं
दर्शयामीत्याह—

मा ते व्यथा मा च विमूढभावो दृष्ट्वा रूपं घोरमीदृङ्ममेदम् ।

व्यपेतभीः प्रीतमनाः पुनस्त्वं तदेव मे रूपमिदं प्रपश्य ॥ ४९ ॥

मा त इति । ईदृगीदृशं मदीयं घोरं रूपं दृष्ट्वा ते व्यथा मास्तु । विमूढ-
भावो विमूढत्वं च मास्तु । व्यपगतभयः प्रीतमनाश्च सन् पुनस्त्वं तदेवेदं मम
रूपं प्रकर्षेण पश्य ॥ ४९ ॥

एवमुक्त्वा प्राक्तनमेव रूपं दर्शितवानिति—

इत्यर्जुनं वासुदेवस्तथोक्त्वा स्वकं रूपं दर्शयामास भूयः ।

आश्वासयामास च भीतमेनं भूत्वा पुनः सौम्यवपुर्महात्मा ॥५०॥

इतीति । श्रीवासुदेवोऽर्जुनमेवमुक्त्वा यथा पूर्वमासीत्तथैव किरीटादियुक्तं-
चतुर्भुजं स्वीयं रूपं पुनर्दर्शयामास । एनमर्जुनं भीतमेव प्रसन्नवपुर्भूत्वा पुनरप्या-
श्वासितवान् । महात्मा विश्वरूपः, कृपाञ्जुरिति वा ॥ ५० ॥
ततो निर्भयः सन्—

अर्जुन उवाच ।

दृष्ट्वेदं मानुषं रूपं तव सौम्यं जनार्दन ।

इदानीमस्मि संवृत्तः सचेताः प्रकृतिं गतः ॥ ५१ ॥

दृष्ट्वेति । सचेताः प्रसन्नचित्त इदानीं संवृत्तो जातोऽस्मि । प्रकृतिं स्वास्थ्यं
च प्राप्तोऽस्मि । शेषं स्पष्टम् ॥ ५१ ॥

स्वकृतस्यानुग्रहस्यातिदुर्लभत्वं दर्शयन्—

श्रीभगवानुवाच ।

सुदुर्दर्शमिदं रूपं दृष्ट्वानसि यन्मम ।

देवा अप्यस्य रूपस्य नित्यं दर्शनकाङ्क्षिणः ॥ ५२ ॥

सुदुर्दर्शमिति । यन्मम विश्वरूपं त्वं दृष्ट्वानसि इदं सुदुर्दर्शमत्यन्तं द्रष्टुम
शक्यम् । यतो देवा अप्यस्य रूपस्य सर्वदा दर्शनमिच्छन्ति न केवलं पुनरिदं
पश्यन्ति ॥ ५२ ॥

तत्र हेतुः—

नाहं वेदैर्न तपसा न दानेन न चेज्यया ।

शक्य एवंविधो द्रष्टुं दृष्टवानसि मां यथा ॥ ५३ ॥

नाहमिति । स्पष्टार्थः ॥ ५३ ॥

केनोपायेन तर्हि द्रष्टुं शक्य इति तत्राह—

भक्त्या त्वनन्यया शक्य अहमेवंविधोऽर्जुन ।

ज्ञातुं द्रष्टुं च तत्त्वेन प्रवेष्टुं च परन्तप ॥ ५४ ॥

भक्त्येति । अनन्यया भदेकनिष्ठया भक्त्या त्वेवम्भूतो विश्वरूपोऽहं तत्त्वेन परमार्थतो ज्ञातुं शक्यः शास्त्रतः द्रष्टुं प्रत्यक्षतः प्रवेष्टुं च तादात्म्येन शक्यो नान्यैरुपायैः ॥ ५४ ॥

अतः सर्वशास्त्रसारं परं रहस्यं शृण्वित्याह—

मत्कर्मकृन्मत्परमो मद्भक्तः सङ्गवर्जितः ।

निर्वैरः सर्वभूतेषु यः स मामेति पाण्डव ॥ ५५ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे
विश्वरूपदर्शनयोगो नामैकादशोऽध्यायः ॥ ११ ॥

मत्कर्मकृदिति । मदर्थं कर्म करोतीति मत्कर्मकृत्, अहमेव परमः पुरुषार्थो यस्य सः, ममैव भक्तो मामेवाश्रितः पुत्रादिषु सङ्गवर्जितो निर्वैरश्च सर्वभूतेषु । एवम्भूतो यः स मां प्राप्नोति नान्य इति ॥ ५५ ॥

देवैरपि सुदुर्दर्शं तपोज्ञानादिकोटिभिः ।

भक्ताय भगवानेवं विश्वरूपमदर्शयत् ॥ १ ॥

इति श्रीधरस्वामिविरचितायां सुबोधिन्यां टीकायां विश्वरूपदर्शनयोगो

नाम एकादशोऽध्यायः ॥ ११ ॥



द्वादशोऽध्यायः १२

निर्गुणोपासनस्यैवं सगुणोपासनस्य च ।

श्रेयः कतरदित्येवं निर्णेतुं द्वादशोद्यमः ॥ १ ॥

पूर्वाध्यायान्ते 'मत्कर्मकृन्मत्परमः' इत्येवं भक्तिनिष्ठस्य श्रेष्ठत्वमुक्तम् ।
'कौन्तेय प्रतिजानीहि' इत्यादिना तत्र तस्यैव श्रेष्ठत्वं वर्णितम् । तथा 'तेषां ज्ञानी
नित्ययुक्त एकभक्तिर्विशिष्यते' इत्यादिना 'सर्वं ज्ञानप्लवेनैव वृजिनं सन्तरिष्यसि'
इत्यादिना च ज्ञाननिष्ठस्य श्रेष्ठत्वमुक्तम् । एवमुभयोः श्रेष्ठेद्यऽपि विशेषजिज्ञासया
भगवन्तं प्रति—

अर्जुन उवाच ।

एवं सततयुक्ता ये भक्तास्त्वां पर्युपासते ।

ये चाप्यक्षरमव्यक्तं तेषां के योगवित्तमाः ॥ १ ॥

एवमिति । एवं सर्वकर्मर्पिणादिना । सततं युक्तास्त्वन्निष्ठाः सन्तो ये
भक्तास्त्वां विश्वरूपं सर्वज्ञं सर्वशक्तिं पर्युपासते ध्यायन्ति, ये चाप्यक्षरं
ब्रह्माव्यक्तं निर्विशेषमुपासते तेषामुभयेषां मध्ये अतिशयेन के योगविदः
श्रेष्ठा इत्यर्थः ॥ १ ॥

तत्र प्रथमाः श्रेष्ठा इत्युत्तरम्—

श्रीभगवानुवाच ।

मय्यावेक्ष्य मनो ये मां नित्ययुक्ता उपासते ।

श्रद्धया परयोपेतास्ते मे युक्ततमा मताः ॥ २ ॥

मयीति । मयि परमेश्वरे सर्वज्ञत्वादिगुणविशिष्टे मन आवेक्ष्यैकाग्रं कृत्वा
नित्ययुक्ता मदर्थकर्मानुष्ठानादिना मन्निष्ठाः सन्तः श्रेष्ठया श्रद्धया युक्ता ये मामारा
धयन्ति ते युक्ततमा मता ममाभिमताः ॥ २ ॥
तर्हि इतरे किं न श्रेष्ठा इत्यत आह—

ये त्वक्षरमनिर्देश्यमव्यक्तं पर्युपासते ।

सर्वत्रगमचिन्त्यं च कूटस्थमचलं ध्रुवम् ॥ ३ ॥

ये त्विति द्वाभ्याम् । ये त्वक्षरं पर्युपासते ध्यायन्ति तेऽपि मामेव प्राप्नु-
वन्तीति । द्वयोरन्वयः । अक्षरस्य लक्षणमनिर्देश्यमित्यादि । अनिर्देश्यं शब्देन
निर्देश्यमशक्यम् । यतोऽन्यत्कं रूपादिहीनम् । सर्वत्रयं सर्वव्यापि । अव्यक्तत्वा-
देवाचिन्त्यं, कूटस्थं कूटे मायाप्रपञ्चे अधिष्ठानत्वेन स्थितम् । अचलं वृद्ध्यादिर-
हितम् अतएव ध्रुवं नित्यम् ॥ ३ ॥

सन्नियम्येन्द्रियग्रामं सर्वत्र समबुद्धयः ।

ते प्राप्नुवन्ति मामेव सर्वभूतहिते रताः ॥ ४ ॥

सन्नियम्येति । स्पष्टमन्यत् ॥ ४ ॥

ननु च तेऽपि त्वामेव प्राप्नुवन्ति* तर्हीतरेषां युक्तमत्वं कुत इत्यपेक्षायां
कलेशाकलेशकृतं विशेषमाह—

कलेशोऽधिकतरस्तेषामव्यक्तासक्तचेतसाम् ।

अव्यक्ता हि गतिर्दुःखं देहवद्भिरवाप्यते ॥ ५ ॥

कलेश इति त्रिभिः । अव्यक्ते निर्विशेषे अक्षरे आसक्तं चेतो येषां तेषां
कलेशोऽधिकतरः । हि यस्मादव्यक्तविषया गतिर्निष्ठा देहामिहिनिभिः दुःखं यथा-
भवत्येवमवाप्यते । देहाभिमानीनां नित्यं प्रत्यक्प्रवणत्वस्य दुर्बदत्वादिति
भावः ॥ ५ ॥

मद्भक्तानां मत्प्रसादादनायासत एव सिद्धिर्भवतीत्याह—

ये तु सर्वाणि कर्माणि मयि संन्यस्य मत्पराः ।

अनन्येनैव योगेन मां ध्यायन्त उपासते ॥ ६ ॥

ये त्विति । द्वाभ्याम् । मयि परमेश्वरे सर्वाणि कर्माणि संन्यस्य समर्प्यं
मत्परा भूत्वा मां ध्यायन्तः अनन्येन न विद्यतेऽन्यो भजनीयो यस्मिन्तेनैव एका-
न्तभक्तियोगेनोपासत इत्यर्थः ॥ ६ ॥

तेषामहं समुद्धर्ता मृत्युसंसारसागरात् ।

भवामि नचिरात्पार्थ मय्यावेशितचेतसाम् ॥ ७ ॥

तेषामिति । एवं मय्यावेशितं चेतो यैस्तेषां मृत्युयुक्तासंसारसागरादहं
सम्यगुद्धर्ता अचिरैरेव भवामि ॥ ७ ॥

यस्मादेवं तस्मात्—

मय्येव भन आधत्स्व मयि बुद्धिं निवेशय ।

निवसिष्यसि मय्येव अत ऊर्ध्वं न संशयः ॥ ८ ॥

मय्येवेति । मय्येव सङ्कल्पविकल्पात्माकं मन आधत्स्व स्थिरीकुरु ।
बुद्धिमपि अध्यवसायात्मिकां मय्येव निवेशय । एवं कुर्वन्मत्प्रसादेन लब्धज्ञानः
सन्नत ऊर्ध्वं देहान्ते मरणानन्तरं मय्येव निवसिष्यसि निवत्स्यसि मदात्मना वासं
करिष्यसि । नात्र संशयः । तथाच श्रुतिः—‘देहान्ते देवस्तारकं परब्रह्म
व्याचष्टे’ इति ॥ ८ ॥

अत्राशक्तं प्रति सुगमोपायमाह—

अथ चित्तं समाधातुं न शक्नोषि मयि स्थिरम् ।

अभ्यासयोगेन ततो मामिच्छाप्तुं धनञ्जय ॥ ९ ॥

अथेति । स्थिरं यथाभवत्येवं मयि चित्तं धारयितुं यदि शक्तो न भवसि
तर्हि विक्षिप्तं चित्तं पुनः पुनः प्रत्याहृत्य ममानुस्मरणलक्षणो योऽभ्यासयोगस्तेन
मां प्राप्तुमिच्छ प्रयत्नं कुरु ॥ ९ ॥
यदि पुनर्नैवं तत्राह—

अभ्यासेऽप्यसमर्थोऽसि मत्कर्मपरमो भव ।

मदर्थमपि कर्माणि कुर्वन्सिद्धिमवाप्स्यसि ॥ १० ॥

अभ्यास इति । अभ्यासेऽपि यद्यशक्तोऽसि तर्हि मत्प्रीत्यर्थानि यानि कर्मा-
ण्येकादशयुपावासव्रतचर्यानामसङ्कीर्तनादीनि तदनुष्ठानमेव परमं यस्य तादृशो भव ।
एवम्भूतानि कर्माण्यपि मदर्थं कुर्वन्मोक्षं प्राप्स्यसि ॥ १० ॥

अत्यन्तं भगवद्धर्मपरिनिष्ठायामशक्तस्य पक्षान्तरमाह—

अथैतदप्यशक्तोऽसि कर्तुं मद्योगमाश्रितः ।

सर्वकर्मफलत्यागं ततः कुरु यतात्मवान् ॥ ११ ॥

अथैतदपीति । यद्येत्तदपि कर्तुमशक्तोऽसि तर्हि मद्योगं मदेकशरणत्वमा-
श्रितः सन् सर्वेषां दृष्टार्थानामवश्यकानां चाभिहोत्रादिकर्मणां फलानि नियतचित्तो

भूत्वा परित्यज । एतदुक्तं भवति—मया तावदीश्वराज्ञया यथाशक्ति कर्माणि कर्तव्यानि, फलं पुनर्दृष्टमदृष्टं वा परमेश्वराधीनमित्येवं मयि भारमारोप्य फलासक्तिं परित्यज्य वर्तमानो मत्प्रसादेन कृतार्थो भविष्यसीति तात्पर्यम् ॥ ११ ॥
तमिमं फलत्यागं स्तौति—

श्रेयो हि ज्ञानमभ्यासाज्ज्ञानाद्ध्यानं विशिष्यते ।

ध्यानात्कर्मफलत्यागस्त्यागाच्छान्तिरनन्तरम् ॥ १२ ॥

श्रेयो हीति । सम्यग्ज्ञानरहितादभ्यासाद्युक्तिसहितोपदेशपूर्वकं ज्ञानं श्रेष्ठम् । तस्मादपि तत्पूर्वकं ध्यानं विशिष्टम् । 'ततस्तु तं पश्यति निष्कलं ध्यायमानः इति श्रुतेः । तस्मादप्यु कलक्षणः कर्मफलत्यागः श्रेष्ठः । तस्मादेवम्भूतात्कर्मफलत्यागात्कर्मसु तत्फलेषु चासक्तिनिवृत्त्या मत्प्रसादेन च समनन्तरमेव संसारज्ञान्तिर्भवति ॥ १२ ॥

एवम्भूतस्य भक्तस्य क्षिप्रमेव परमेश्वरप्रसादहेतून्धर्मानाह—

अद्वेष्टा सर्वभूतानां मैत्रः करुण एव च ।

निर्ममो निरहङ्कारः समदुःखसुखः क्षमी ॥ १३ ॥

अद्वेष्टेत्यष्टभिः । सर्वभूतानां यथायथमद्वेष्टा मैत्रः करुणश्च, उत्तमेषु द्वेषश्चून्यः, समेषु मित्रतया वर्तत इति मैत्रः, हीनेषु कृपालुरित्यर्थः । निर्ममो निरहङ्कारश्च । कृपालुत्वादेवान्यैः सम समे दुःखसुखे यस्य सः । क्षमी क्षमावान् ॥ १३ ॥

सन्तुष्टः सततं योगो यतात्मा दृढनिश्चयः ।

मय्यर्पितमनोबुद्धिर्यो मद्भक्तः स मे प्रियः ॥ १४ ॥

सन्तुष्ट इति । सततं लाभेऽलाभे च सन्तुष्टः प्रसन्नचित्तः योग्यप्रसन्नः । यतात्मा संयतस्वभावः । दृढो मद्दिषयो निश्चयो यस्य मय्यर्पिते मनोबुद्धी येन, एवम्भूतो यो यद्भक्तः स मे प्रियः ॥ १४ ॥

किञ्च—

यस्मान्नोद्विजते लोको लोकान्नोद्विजते च यः ।

हर्षामर्षमयोद्वेगैर्मुक्तो यः स च मे प्रियः ॥ १५ ॥

यस्मादिति । यस्मात्सकाशाल्लोको जनो नोद्विजते भयशङ्कया सङ्क्षोभं न प्राप्नोति, यश्च लोकाद्भोद्विजते । यश्च स्वाभाविकैर्हर्षादिभिर्मुक्तः । तत्र हर्षः स्व-
स्वैश्वर्यलाभे उत्साहः । अमर्षः परस्य लाभेऽसहनम् । भयं त्रासः । उद्वेगो भया-
दिनिमित्तचित्तक्षोभः । एतैर्विमुक्तो यो मद्भक्तः स च मे प्रियः ॥ १५ ॥

किञ्च—

अनपेक्षः शुचिर्दक्ष उदासीनो गतव्यथः ।

सर्वारम्भपरित्यागी यो मद्भक्तः स मे प्रियः ॥ १६ ॥

अनपेक्ष इति । अनपेक्षो यदृच्छोपस्थितेऽप्यर्थे निःस्पृहः । शुचिर्बाह्याभ्यन्त-
रशौचसम्पन्नः । दक्षोऽनलसः । उदासीनः पक्षपातरहितः । गतव्यथ आधिश्न्यः ।
सर्वान्दृष्टादृष्टार्थानारम्भानुद्यमानपरित्यक्तुं शीलं यस्य सः । एवम्भूतः सन् यो
मद्भक्तः स मे प्रियः ॥ १६ ॥

किञ्च—

यो न हृष्यति न द्वेष्टि न शोचति न काङ्क्षति ।

शुभाशुभपरित्यागो भक्तिमान् यः स मे प्रियः ॥ १७ ॥

यो नेति । प्रियं प्राप्य यो न हृष्यति, अप्रियं प्राप्य यो न द्वेष्टि, इष्टार्थनाशे
सति यो न शोचति, अप्राप्तमर्थं यो न काङ्क्षति । शुभाशुभे पुण्यपापे परित्यक्तुंशीलं
यस्य सः । एवम्भूतो भूत्वा यो मद्भक्तिमान्समे प्रियः ॥ १७ ॥

किञ्च—

समः शत्रौ च मित्रे च तथा मानापमानयोः ।

शीतोष्णसुखदुःखेषु समः सङ्गविवर्जितः ॥ १८ ॥

सम इति । शत्रौ च मित्रे च सम एकरूपः । मानापमानयोरपि तथा सम एव
हर्षविषादश्न्य इत्यर्थः । शीतोष्णयोः सुखदुःखयोश्च समः । सङ्गविवर्जितः क्वचि-
दप्यनासक्तः ॥ १८ ॥

तुल्यनिन्दास्तुतिमौनी सन्तुष्टो येनकेनचित् ।

अनिकेतः स्थिरमतिर्भक्तिमान्मे प्रियो नरः ॥ १९ ॥

तुल्य इति । तुल्ये निन्दास्तुती यस्य, मौनी संयतवाक् । येन केनचिद्यथा-
लब्धेन सन्तुष्टः । अनिकेतो नियतवासश्चून्यः । स्थिरमतिर्व्यवस्थितचित्तः । एव-
म्भूतो मद्भक्तिमान् यः स मे प्रियो नरः ॥ १९ ॥

उक्तं धर्मजातं सफलमुपसंहरति—

ये तु धर्मांशृतमिदं यथोक्तं पर्युपासते ।

श्रद्धाना मत्परमा भक्तास्तेऽतीव मे प्रियाः ॥ २० ॥

इति श्रीमद्भगवद्गीतास्पृनिषत्सु ब्रह्मविद्यायां योगशास्त्रे श्रीकृष्णार्जुनसंवादे
भक्तियोगो नाम द्वादशोऽध्यायः ॥ १२ ॥

ये त्विति । यथोक्तमुक्तप्रकारं धर्मं एवांशृतमशृतत्वसाधनत्वात् । धर्म्यांशृत-
मिदमिति केचित्पठन्ति । तद्य उपासतेऽनुतिष्ठन्ति श्रद्धां कुर्वन्तो मत्परमाश्च सन्तो
मद्भक्तास्तेऽतीव मे प्रिया इति ॥ २० ॥

दुःखमव्यक्तवर्त्मैतमैतद्बहुविघ्नमतो बुधः ।

सुखं कृष्णपदाम्भोजभक्तिसत्पथमाभजेत् ॥ १ ॥

इति श्रीधरस्वाभिविर० सुबोधिण्यां टीकायां भक्तियोगो नाम
द्वादशोऽध्यायः ॥ १२ ॥



त्रयोदशोऽध्यायः १३

भक्तानामहमुद्धर्ता संसारादित्यवादि यत् ।

त्रयोदशोऽथ तत्सिद्धये तत्त्वज्ञानमुदीर्यते ॥ १ ॥

‘तेषामहं समुद्धर्ता मृत्युसंसारसागरात् । भवामि’ इति पूर्वं प्रतिज्ञातं तत्र
चात्मज्ञानं विना संसारादुद्धरणं सम्भवतीति तत्त्वज्ञानोपदेशार्थं प्रकृतिपुरुषविवेका-
ध्याय आरभ्यते । तत्र यत्सप्तमेऽध्याये अपरा परा चेति प्रकृतिद्वयमुक्तं तयोरवि-
वेकाज्जीवभावमापन्नस्य चिदंशस्यायं संसारः । याभ्यां च जीवोपभोगार्थमीश्वरः
सृष्ट्यादिषु प्रवर्तते तदेव प्रकृतिद्वयमुक्तं क्षेत्रक्षेत्रज्ञशब्दवाच्यं परस्परं विविक्तं
तत्त्वतो निरूपयिष्यन्—

श्रीभगवानुवाच ।

इदं शरीरं कौन्तेय क्षेत्रमित्यभिधीयते ।

एतद्यो वेत्ति तं प्राहुः क्षेत्रज्ञ इति तद्विदः ॥ १ ॥

इदमिति । इदं भोगायतनं शरीरं क्षेत्रमित्यभिधीयते संसारस्य प्ररोह-
भूमित्वात् । एतद्यो वेत्ति अहं ममेति मन्यते तं क्षेत्रज्ञ इति प्राहुः कृषीवलव-
त्तत्फलभोक्तृत्वात् तद्विदः क्षेत्रक्षेत्रज्ञयोर्विवेकज्ञाः ॥ १ ॥

तदेवं संसारिणः स्वरूपमुक्तम् । इदानीं तस्यैव पारमार्थिकमसंसारिस्वरूपमाह—

क्षेत्रज्ञं चापि मां विद्धि सर्वक्षेत्रेषु भारत ।

क्षेत्रक्षेत्रज्ञयोर्ज्ञानं यत्तज्ज्ञानं मतं मम ॥ २ ॥

क्षेत्रज्ञमिति । तं च क्षेत्रज्ञं संसारिणं जीवं वस्तुतः सर्वक्षेत्रेष्वनुगतं मामेव
विद्धि 'तत्त्वमसि' इति श्रुत्युपलक्षितेन चिदंशेन मद्रूपस्योक्तत्वात् । आदरार्थमेव
तज्ज्ञानं स्तौति—क्षेत्रक्षेत्रज्ञयोर्यदेवं वैलक्षण्येन ज्ञानं तदेव मोक्षहेतुत्वान्मम ज्ञानं
मतम् । अन्यत्तु वृथा पाण्डित्यम् । बन्धहेतुत्वादित्यर्थः । तदुक्तं—'तत्कर्म यज्ञ
बन्धाय सा विद्या या विमुक्तये । आयासायापरं कर्म विद्यान्याशिल्पनैपुणम्' ॥२॥

अत्र यद्यपि चतुर्विंशतिभेदैर्भिन्ना प्रकृतिः क्षेत्रमित्यभिप्रेतं तथापि देहरूपेण
परिणतायामेव तस्यामहभावेनाविवेकः स्फुट इति तद्विवेकार्थमिदं शरीरं क्षेत्रमि-
त्याद्युक्तम् । तदेतत्प्रपञ्चयिष्यन्प्रतिजानोते—

तत्क्षेत्रं यच्च यादृक्च यद्विकारि यतश्च यत् ।

स च यो यत्प्रभावश्च तत्समासेन मे शृणु ॥ ३ ॥

तत्क्षेत्रमिति । यदुक्तं मया क्षेत्रं तच्च क्षेत्रं, यत्स्वरूपतो जडं दृश्यादि-
स्वभावं, यादृग्यादृशं चेच्छादिधर्मकं, यद्विकारि यैरिन्द्रियादिविकारैर्युक्तं, यतश्च
प्रकृतिपुरुषसंयोगाद्भवति, यदिति यैः स्थावरजङ्गमादिभेदैर्भिन्नमित्यर्थः । स च
क्षेत्रज्ञो, यः स्वरूपतो यत्प्रभावश्च अचिन्त्यैश्वर्ययोगेन यैः प्रभावैः सम्पन्नः
तत्सर्वं सङ्क्षेपतो मत्तः शृणु ॥ ३ ॥

कैर्विस्तरेणोक्तस्यार्थं सङ्क्षेप इत्यपेक्षायामाह—

ऋषिभिर्वहुधा गीतं छन्दोभिर्विविधैः पृथक् ।
ब्रह्मसूत्रपदैश्चैव हेतुमद्भिर्विनिश्चितैः ॥ ४ ॥

ऋषिभिरिति । ऋषिभिर्वसिष्ठादिभिर्योगशास्त्रेषु ध्यानधारणादिविषयत्वेन वैराजादिरूपेण बहुधा गीतं निरूपितम् । विविधैर्विचित्रैश्च नित्यनैमित्तिककाम्य-
विषयैश्छन्दोभिर्वैर्नानायजनीयदेवतादिरूपेण बहुधा गीतम् । ब्रह्मणः सूत्रैः
पदैश्च, ब्रह्म सुच्यते सूच्यते एभिरिति ब्रह्मसूत्राणि 'यतो वा इमानि
भूतानि जायन्ते' इत्यादीनि तदस्थलक्षणपराण्युपनिषद्वाक्यानि, तथाच ब्रह्म
पद्यते गम्यते साक्षाज्जायत एभिरिति पदानि स्वरूपलक्षणपराणि 'सत्यं ज्ञान-
मनन्तं ब्रह्म' इत्यादीनि तैश्च बहुधा गीतम् । किञ्च हेतुमद्भिः 'सदेव सोम्ये-
दमग्र असोत्' 'कथमसतः सज्जायेत' इति, तथा 'को ह्यवान्यात्कः-
प्राणयात्, यदेष आकाश आनन्दो न स्यात्, एष ह्यवानन्द्याति'
इत्यादियुक्तिमद्भिः, अन्यादपानचेष्टां कः कुर्यात्, प्राण्यत्प्राणानां व्यापारं को वा
कुर्यात् इति श्रुतिपदयोरर्थः । विनिश्चितैरुपक्रमोपसंहारैकवाक्यतया असन्दिग्धा-
र्थप्रतिपादकैरित्यर्थः । तदेवमेतैर्विस्तरेणोक्तं दुःसङ्ग्रहं सङ्क्षेपतस्तुभ्यं कथयि-
ष्यामि तच्छृण्वित्यर्थः । यद्वा 'अथातो ब्रह्मजिज्ञासा' इत्यादीनि ब्रह्मसूत्राणि
गृह्यन्ते, तान्येव ब्रह्म पद्यते निश्चीयत एभिरिति पदानि, तैर्हेतुमद्भिः 'इक्षतेर्ना
शब्दम्' 'आनन्दमयोऽभ्यासात्' इत्यादिभिर्युक्तिमद्भिर्विनिश्चितार्थैः ।
शेषं समानम् ॥ ४ ॥

तत्र क्षेत्रस्वरूपमाह—

महाभूतान्यहङ्कारो बुद्धिरव्यक्तमेव च ।

इन्द्रियाणि दशैकं च पञ्च चेन्द्रियगोचराः ॥ ५ ॥

महाभूतानोति द्वाभ्याम् । महाभूतानि भूम्यादीनि पञ्च । अहङ्कारस्तत्का-
रणभूतः । बुद्धिर्विज्ञानात्मकं महत्तत्त्वम् । अव्यक्तं मूलप्रकृतिः । इन्द्रियाणि
बाह्यानि दश 'श्रोत्रत्वग्घ्राणदृग्जिह्वावाग्दोर्मद्वाडिन्द्रियायवः' इति । एकं

च मनः । इन्द्रियगोचराश्रयपञ्चतन्मात्ररूपा एव शब्दादय आकाशादिविशेषगुणतया व्यक्ताः सन्त इन्द्रियविषयाः पञ्च । तदेवं चतुर्विंशतितत्त्वान्युक्तानि ॥ ५ ॥

इच्छा द्वेषः सुखं दुःखं सङ्घातश्चेतना धृतिः ।

एतत्क्षेत्रं समासेन सविकारमुदाहृतम् ॥ ६ ॥

इच्छेति । इच्छादयः प्रसिद्धाः । सङ्घातः शरीरम् । चेतना ज्ञानात्मिका मनोवृत्तिः । धृतिर्यैर्म । एत इच्छादयो दृश्यत्वात्तात्मधर्मा अपि तु मनोधर्मा एव । अतः क्षेत्रान्तःपातिन एव । उपलक्षणं चैतत्सङ्कल्पादीनाम् । तथाच धृतिः— 'कामः सङ्कल्पो विचिकित्सा श्रद्धाऽश्रद्धा धृतिरधृतिर्हीर्षाभीरि-
त्येतत्सर्वं मन एव' इति । अनेन च यादृगिति प्रतिज्ञाताः क्षेत्रधर्मा दर्शिताः । एतत्क्षेत्रं सविकारमिन्द्रयादिविकारसहितं सङ्क्षेपेण तुभ्यं मयोक्तमिति क्षेत्रोपसंहारः ॥ ६ ॥

इदानीमुक्तलक्षणात्क्षेत्राद्विविक्ततया ज्ञेयं शुद्धं क्षेत्रज्ञं विस्तरेण वर्णयिष्यंस्त-
ज्ज्ञानसाधनान्याह—

अमानित्वमदम्भित्वमहिंसा क्षान्तिराजवम् ।

आचार्योपासनं शौचं स्थैर्यमात्मविनिग्रहः ॥ ७ ॥

अमानित्वमिति । पञ्चभिः । अमानित्वं स्वगुणश्लाघाराहित्यम् । अदम्भित्वं दम्भराहित्यम् । अहिंसा परपीडावर्जनम् । क्षान्तिः सहिष्णुत्वम् । आर्जवमवकता । आचार्योपासनं सद्गुरुसेवा । शौचं बाह्यमाभ्यन्तरं च । तत्र बाह्यं मृज्जलादिना । आभ्यन्तरं च रागादिमलक्षालनम् । तथाच स्मृतिः— 'शौचं तु द्विविधं प्रोक्तं बाह्य-
माभ्यन्तरं तथा । मृज्जलाभ्यां स्मृतं बाह्यं भावशुद्धिस्तथान्तरम् ॥' इति । स्थैर्यं सन्मार्गं प्रवृत्तस्य तदेकनिष्ठता । आत्मविनिग्रहः शरीरसंयमः । एतज्ज्ञानमिति प्रोक्तमिति पञ्चमेनान्वयः ॥ ७ ॥

किञ्च—

इन्द्रियार्थेषु वैराग्यमनहङ्कार एव च ।

जन्ममृत्युजराव्याधिदुःखदोषानुदर्शनम् ॥ ८ ॥

इन्द्रियार्थेष्विति । जन्मादिषु दुःखदोषयोरनुदर्शनं पुनःपुनरालोचनम् । दुःखरूपस्य दोषस्यानुदर्शनमिति वा । स्पष्टमन्यत् ॥ ८ ॥

किञ्च—

असक्तिरनभिष्वङ्गः पुत्रदारगृहादिषु ।

नित्यं च समचित्तत्वमिष्टानिष्टोपपत्तिषु ॥ ९ ॥

असक्तिरि । असक्तिः पुत्रादिपदार्थेषु प्रीतित्यागः । अनभिष्वङ्गः पुत्रादीनां सुखे दुःखे चाऽहमेव सुखी दुःखी चेत्यध्यासातिरेकाभावः । इष्टानिष्टयोरुपपत्तिषु प्राप्तिषु नित्यं सर्वदा समचित्तत्वम् ॥ ९ ॥

किञ्च—

मयि चानन्ययोगेन भक्तिरव्यभिचारिणी ।

विविक्तदेशसेवित्वमरतिर्जनसंसदि ॥ १० ॥

मयि चेति । मयि परमेश्वरे अनन्ययोगेन सर्वात्मष्टया अव्यभिचारिणी एकान्तभक्तिः । विविक्तः शुद्धचित्तप्रसादकरः । तं देशं सेवितुं शीलं यस्य तस्य भावस्तत्त्वम् । प्राकृतानां जनानां संसदि सभायामरतीरत्यभावः ॥ १० ॥

किञ्च—

अध्यात्मज्ञाननित्यत्वं तत्त्वज्ञानार्थदर्शनम् ।

एतज्ज्ञानमिति प्राक्तमज्ञानं यदतोऽन्यथा ॥ ११ ॥

अध्यात्मेति । आत्मानमधिकृत्य वर्तमानं ज्ञानमध्यात्मज्ञानम् तस्मिन्नित्यत्वं नित्यभावः तत्त्वम्पदार्थशुद्धिनिष्ठत्वमित्यर्थः । तत्त्वज्ञानस्यार्थः प्रयोजनं मोक्षः तस्य दर्शनं मोक्षस्य सर्वोत्कृष्टतालोचनमित्यर्थः । एतदमानित्वमदम्भित्वमित्यादि-विंशतिसङ्ख्याकं यदुक्तमेतज्ज्ञानमिति प्रोक्तं, ज्ञानसाधनत्वात् । अतोऽन्यथाऽस्मा-द्धिपरीतं मानित्वादि यदेतदज्ञानमिति प्रोक्तं वसिष्ठादिभिः, ज्ञानविरोधित्वात् । अतः सर्वथा त्याज्यमित्यर्थः ॥ ११ ॥

एभिः साधनैर्यज्ज्ञेयं तदाह—

ज्ञेयं यत्तत्प्रवक्ष्यामि यज्ज्ञात्वामृतमश्नुते ।

अनादिमत्परं ब्रह्म न सत्तन्नासदुच्यते ॥ १२ ॥

ज्ञेयमिति षड्भिः । यज्ज्ञेयं तत्प्रवक्ष्यामि । श्रोतुरादरसिद्धये ज्ञानफलं दर्श-यति-यद्वक्ष्यमाणं ज्ञात्वाऽमृतं मोक्षं प्राप्नोति । किं तत्, अनादिमत् । आदिमत्

भवतीत्यनादिमत् । परं नितिशयं ब्रह्म । अनादीत्येतावतैव बहुब्रीहिणा अनादित्वे सिद्धेऽपि पुनर्मतुपः प्रयोगश्छान्दसः । यद्वा अनादीति मत्परमिति च पदद्वयं मम विष्णोः परं निविशेषं रूपं ब्रह्मेत्यर्थः । तदेवाह न सत् न चासदुच्यते । विधिमुखेन प्रमाणस्य विषयः सच्छब्देनोच्यते । निषेधस्य विषयस्त्वसच्छब्देनोच्यते इदं तु तदुभयविलक्षणं, अविषयत्वादित्यर्थः ॥ १२ ॥

नन्वेवं ब्रह्मणः सदसद्विलक्षणत्वे सति 'सर्वं खल्विदं ब्रह्म' ब्रह्मैवेदं 'सर्वम्' इत्यादिश्रुतिभिर्विरुद्धयेतेत्याशङ्क्य 'पराऽस्य शक्तिर्विविधैव श्रूयते स्वाभाविकी ज्ञानबलक्रिया च' इत्यादिश्रुतिप्रसिद्धयाऽचिन्त्यशक्त्या सर्वात्मतां तस्य दर्शयन्नाह—

सर्वतःपाणिपादं तत्सर्वतोऽक्षिशिरोमुखम् ।

सर्वतःश्रुतिमल्लोके सर्वमावृत्य तिष्ठति ॥ १३ ॥

सर्वत इति पञ्चभिः । सर्वतः सर्वत्र पाणयः पादाश्च यस्य तत्, सर्वतोऽक्षीणि शिरासि मुखानि च यस्य तत्, सर्वतः श्रुतिमच्छ्रवणेन्द्रियैर्युक्तं मल्लोके सर्वमावृत्य व्याप्य तिष्ठति । सर्वप्राणिप्रवृत्तिभिः पाण्यादिभिरुपाधिभिः सर्वव्यवहारास्पदत्वेन तिष्ठतीत्यर्थः ॥ १३ ॥

किञ्च—

सर्वेन्द्रियगुणाभासं सर्वेन्द्रियविवर्जितम् ।

असक्तं सर्वभृच्चैव निर्गुणं गुणभोक्तृ च ॥ १४ ॥

सर्वेन्द्रियेति । सर्वेषां चक्षुरादीनामिन्द्रियाणां गुणेषु रूपाद्याकारासु वृत्तिषु तत्तदाकारेण भासत इति तथा, सर्वाणीन्द्रियाणि गुणांश्च तत्तद्विषयानाभासयतीति वा । सर्वेन्द्रियैर्विवर्जितं च । तथाच श्रुतिः—'अपाणिपादो जवनोऽग्रहीता पश्यत्यचक्षुः स शृणोत्यकर्णः' इत्यादि । असक्तं सङ्गशून्यम् । तथापि सर्वं बिभर्तीति सर्वभृत्सर्वस्याधारभूतम् । तदेव निर्गुणं सत्त्वादिगुणरहितम् । गुणभोक्तृ गुणानां सत्त्वादीनां भोक्तृ च पालकम् ॥ १४ ॥

किञ्च—

बहिरन्तश्च भूतानामचरं चरमेव च ।

सूक्ष्मत्वात्तद्विज्ञेयं दूरस्थं चान्तिके च तत् ॥ १५ ॥

बहिरिति । भूतानां चराचराणां स्वकार्याणां बहिश्चान्तश्च तदेव सुवर्ण-
मिव कटककुण्डलादीनाम् जलतरङ्गाणामन्तर्वहिश्च जलमिव । अचरं स्थावरं चरं
जङ्गमं भूतजातं तदेव कारणात्मकत्वात्कार्यस्य । एवमपि सूक्ष्मत्वाद्द्रुपादिहीनत्वा-
त्तद्विज्ञेयमिदं तदिति स्पष्टज्ञानार्हं न भवति । अतएवाविदुषां योजनलक्षान्तरित-
मिव दूरस्थं च । सविकारायाः प्रकृतेः परत्वात् । विदुषां पुनः प्रत्यगात्मत्वादान्तिके
च तन्नित्यं सन्नहितम् । तथाच मन्त्रः—‘तदेजति तन्नैजति तद्दूरे
तद्वन्तिके । तदन्तरस्य सर्वस्य तद्दु सर्वस्यास्य बाह्यतः’ इति ।
एजति चलति, नैजति न चलति, तद् उ अन्तिके इति च्छेदः ॥ १५ ॥

किञ्च—

अविभक्तं च भूतेषु विभक्तमिव च स्थितम् ।

भूतभर्तृ च तज्ज्ञेयं प्रसिष्णु प्रभविष्णु च ॥ १६ ॥

अविभक्तमिति । भूतेषु स्थावरजङ्गमात्मकेषु अविभक्तं कारणात्मना
अभिन्नं, कार्यात्मना विभक्तं भिन्नमिवावस्थितं च । तत्पूर्वोक्तं ज्ञेयम् । भूतानां
भर्तृ च पोषकं स्थितिकाले । प्रलयकाले च प्रसिष्णु प्रसनशीलम् । सृष्टिकाले च
प्रभविष्णु नानाकार्यात्मना प्रभवनशीलम् ॥ १६ ॥

किञ्च—

ज्योतिषामपि तज्ज्योतिस्तमसः परमुच्यते ।

ज्ञानं ज्ञेयं ज्ञानगम्यं हृदि सर्वस्य विष्टितम् ॥ १७ ॥

ज्योतिषामिति । ज्योतिषां चन्द्रादित्यादीनामपि तज्ज्योतिः प्रकाशकं
तत् । ‘येन सूर्यस्तपति तेजसेद्भः’ ‘न तत्र सूर्यो भाति न चन्द्र-
तारकं नेमा विशुतो भान्ति कुतोऽयमग्निः । तमेव भान्तमनु भाति
सर्वं तस्य भासा सर्गमिदं विभाति’ इत्यादिश्रुतेः । अतएव तमसोऽज्ञा-
नात्परं तेनासंस्पृष्टमुच्यते—‘आदित्यवर्णं तमसः परस्तात्’ इत्यादिश्रुतेः ।
ज्ञानं तदेव बुद्धिबृत्तावभिव्यक्तम् । तदेव रूपाद्याकारेण ज्ञेयं च, ज्ञानेन गम्यं च

‘अमानित्वमदम्भित्वम्’ इत्यादिलक्षणेन पूर्वोक्तेन ज्ञानसाधनेन प्राप्यमित्यर्थः । ज्ञानगम्यं विशिनष्टि सर्वस्य प्राणिमात्रस्य हृदि विष्टितं विशेषेणाप्रच्युतस्वरूपेण नियन्तृतया स्थितम् । विष्टितमिति पाठेऽधिष्ठाय स्थितमित्यर्थः ॥ १७ ॥

उक्तं क्षेत्रादिकमधिकारिफलसहितमुपसंहरति—

इति क्षेत्रं तथा ज्ञानं ज्ञेयं चोक्तं समासतः ।

मद्भक्त एतद्विज्ञाय मद्भावायोपपद्यते ॥ १८ ॥

इतीति । इत्येवं क्षेत्रं महाभूतादिधृत्यन्तं तथा ज्ञानं च अमानित्वादित-
त्वज्ञानार्थदर्शनान्तं ज्ञेयं च ‘अनादिमत्परं ब्रह्म’ इत्यादि ‘विष्टितम्’
इत्यन्तम् । वसिष्ठादिभिर्विस्तरेणोक्तं सर्वमपि मया सङ्क्षेपेणोक्तम् । एतच्च
पूर्वाध्यायोक्तलक्षणो मद्भक्तो विज्ञाय मद्भावाय ब्रह्मत्वायोपपद्यते योग्यो
भवति ॥ १८ ॥

तदेवं ‘तत्क्षेत्रं यच्च यादृक्च’ इत्येतावत्प्रपञ्चितम् । इदानीं तु ‘यद्विकारि
यतश्च यत् । स च यो यत्प्रभावश्च’ इत्येतत्पूर्वं प्रतिज्ञातमेव प्रकृतिपुरुषयोः
संसारहेतुत्वकथनेन प्रपञ्चयति—

प्रकृतिं पुरुषं चैव विद्धयनादी उभावपि ।

विकारांश्च गुणांश्चैव विद्धि प्रकृतिसम्भवान् ॥ १९ ॥

प्रकृतिमिति पञ्चभिः । तत्र प्रकृतिपुरुषयोरादिमत्त्वे तयोरपि प्रकृत्यन्तरेण
भाव्यमित्यनवस्थापत्तिः स्यात् । अतस्तावुभावनादी विद्धि । अनादेरीश्वरस्य
शक्तिवात्प्रकृतिरनादिः । पुरुषोऽपि तदंशत्वादनादिरेव । अत्र च परमेश्वरस्य
तच्छक्तानां चानादित्वं नित्यत्वं च श्रीमच्छङ्करभगवद्भाष्यकृद्भिरतिप्रबन्धेनोपपा-
दितमिति नास्माभिः प्रतन्यते । विकारांश्च देहेन्द्रियादीन्, गुणांश्च गुणपरिणा-
मान्सुखदुःखमोहादीन्प्रकृतेः सम्भवान्सम्भूतान्विद्धि ॥ १९ ॥

विकाराणां प्रकृतिसम्भवत्वं दर्शयन्पुरुषस्य संसारहेतुत्वं दर्शयति—

कार्यकारणकर्तृत्वे हेतुः प्रकृतिरुच्यते ।

पुरुषः सुखदुःखानां भोक्तृत्वे हेतुरुच्यते ॥ २० ॥

किञ्च—

बहिरन्तश्च भूतानामचरं चरमेव च ।

सूक्ष्मत्वात्तद्विज्ञेयं दूरस्थं चान्तिके च तत् ॥ १५ ॥

बहिरिति । भूतानां चराचराणां स्वकार्याणां बहिश्चान्तश्च तदेव सुवर्ण-
मिव कटककुण्डलादीनाम् जलतरङ्गाणामन्तर्बहिश्च जलमिव । अचरं स्थावरं चरं
जङ्गमं भूतजातं तदेव कारणात्मकत्वात्कार्यस्य । एवमपि सूक्ष्मत्वाद्वृपादिहीनत्वा-
त्तद्विज्ञेयमिदं तदिति स्पष्टज्ञानार्हं न भवति । अतएवाविदुषां योजनलक्षान्तरित-
मिव दूरस्थं च । सविकारायाः प्रकृतेः परत्वात् । विदुषां पुनः प्रत्यगात्मत्वादान्तिके
च तन्नित्यं सन्नहितम् । तथाच मन्त्रः—‘तदेजति तन्नैजति तद्दूरे
तद्वन्तिके । तदन्तरस्य सर्वस्य तद्दु सर्वस्यास्य बाह्यतः’ इति ।
एजति चलति, नैजति न चलति, तद् उ अन्तिके इति छेदः ॥ १५ ॥

किञ्च—

अविभक्तं च भूतेषु विभक्तमिव च स्थितम् ।

भूतभर्तुं च तज्ज्ञेयं ग्रसिष्णु प्रभविष्णु च ॥ १६ ॥

अविभक्तमिति । भूतेषु स्थावरजङ्गमात्मकेषु अविभक्तं कारणात्मना
अभिन्नं, कार्यात्मना विभक्तं भिन्नमिवावस्थितं च । तत्पूर्वोक्तं ज्ञेयम् । भूतानां
भर्तुं च पोषकं स्थितिकाले । प्रलयकाले च ग्रसिष्णु प्रसनशीलम् । सृष्टिकाले च
प्रभविष्णु नानाकार्यात्मना प्रभवनशीलम् ॥ १६ ॥

किञ्च—

ज्योतिषामपि तज्ज्योतिस्तमसः परमुच्यते ।

ज्ञानं ज्ञेयं ज्ञानगम्यं हृदि सर्वस्य विष्टितम् ॥ १७ ॥

ज्योतिषामिति । ज्योतिषां चन्द्रादित्यादीनामपि तज्ज्योतिः प्रकाशकं
तत् । ‘येन सूर्यस्तपति तेजसेद्धः’ ‘न तत्र सूर्यो भाति न चन्द्र-
तारकं नेमा विद्युतो भान्ति कुतोऽयमग्निः । तमेव भान्तमनु भाति
सर्वं तस्य भासा सर्वामिदं विभाति’ इत्यादिश्रुतेः । अतएव तमसोऽज्ञा-
नात्परं तेनासंस्पृष्टमुच्यते—‘आदित्यवर्णं तमसः परस्तात्’ इत्यादिश्रुतेः ।
ज्ञानं तदेव बुद्धिवृत्तावभिव्यक्तम् । तदेव रूपायाकारेण ज्ञेयं च, ज्ञानेन गम्यं च

‘अमानित्वमदम्भित्वम्’ इत्यादिलक्षणेन पूर्वोक्तेन ज्ञानसाधनेन प्राप्यमित्यर्थः ।
ज्ञानगम्यं विशिनष्टि सर्वस्य प्राणिमात्रस्य हृदि विष्टितं विशेषेणाप्रच्युतस्वरूपेण
नियन्तृतया स्थितम् । विष्टितमिति पाठेऽधिष्टाय स्थितमित्यर्थः ॥ १७ ॥

उक्तं क्षेत्रादिकमधिकारिफलसहितमुपसंहरति—

इति क्षेत्रं तथा ज्ञानं ज्ञेयं चोक्तं समासतः ।

मद्भक्त एतद्विज्ञाय मद्भावायोपपद्यते ॥ १८ ॥

इतीति । इत्येवं क्षेत्रं महाभूतादिवृत्त्यन्तं तथा ज्ञानं च अमानित्वादित-
त्वज्ञानार्थदर्शनान्तं ज्ञेयं च ‘अनादिमत्परं ब्रह्म’ इत्यादि ‘विष्टितम्’
इत्यन्तम् । वसिष्ठादिभिर्विस्तरेणोक्तं सर्वमपि मया सङ्क्षेपेणोक्तम् । एतच्च
पूर्वाध्यायोक्तलक्षणो मद्भक्तो विज्ञाय मद्भावाय ब्रह्मत्वायोपपद्यते योग्यो
भवति ॥ १८ ॥

तदेवं ‘तत्क्षेत्रं यच्च यादृक्च’ इत्येतावत्प्रपञ्चितम् । इदानीं तु ‘यद्विकारि
यतश्च यत् । स च यो यत्प्रभावश्च’ इत्येतत्पूर्वं प्रतिज्ञातमेव प्रकृतिपुरुषयोः
संसारहेतुत्वकथनेन प्रपञ्चयति—

प्रकृतिं पुरुषं चैव विद्वद्यनादी उभावपि ।

विकारांश्च गुणांश्चैव विद्धि प्रकृतिसम्भवान् ॥ १९ ॥

प्रकृतिमिति पञ्चभिः । तत्र प्रकृतिपुरुषयोरदिमत्त्वे तयोरपि प्रकृत्यन्तरेण
भाव्यमित्यनवस्थापत्तिः स्यात् । अतस्तावुभावनादी विद्धि । अनादेरीश्वरस्य
शक्तित्वात्प्रकृतिरनादिः । पुरुषोऽपि तदंशत्वादनादिरेव । अत्र च परमेश्वरस्य
तच्छक्तीनां चानादित्वं नित्यत्वं च श्रीमच्छङ्करभगवद्भाष्यकृद्भिरिति प्रबन्धेनोपपा-
दितमिति नास्माभिः प्रतन्यते । विकारांश्च देहेन्द्रियादीन्, गुणांश्च गुणपरिणा-
मान् सुखदुःखमोहादीन् प्रकृतेः सम्भवान्सम्भूतान्विद्धि ॥ १९ ॥

विकाराणां प्रकृतिसम्भवत्वं दर्शयन्पुरुषस्य संसारहेतुत्वं दर्शयति—

कार्यकारणकर्तृत्वे हेतुः प्रकृतिरुच्यते ।

पुरुषः सुखदुःखानां भोक्तृत्वे हेतुरुच्यते ॥ २० ॥

कार्यकारणेति । कार्यं शरीरम् कारणानि सुखदुःखादिसाधनानीन्द्रियाणि तेषां कर्तृत्वे तदाकारपरिणामे प्रकृतिहेतुरुच्यते कपिलादिभिः । पुरुषो जीवस्तत्कृतसुखदुःखानां भोक्तृत्वे हेतुरुच्यते । अयं भावः—यद्यप्यचेतनायाः प्रकृतेः स्वतः कर्तृत्वं न सम्भवति तथा पुरुषस्याप्यविकारिणो भोक्तृत्वं न सम्भवति, तथापि कर्तृत्वं नाम क्रियानिर्वर्तकत्वम् । तत्त्वचेतनस्यापि चेतनादृष्टवशात्सम्भवति । यथा वह्नेरूर्ध्वज्वलनम्, वायोस्तिर्यग्गमनम्, वत्सादृष्टवशात्स्तन्यपयसः क्षरण-मित्यादि । अतः पुरुषसन्निधानात्प्रकृतेः कर्तृत्वमुच्यते । भोक्तृत्वं च सुखदुःखसंवेदनम् । तत्त्वचेतनधर्म एवेति प्रकृतिसन्निधानात् पुरुषस्य भोक्तृत्वमुच्यते इति ॥ २० ॥

पुरुषः प्रकृतिस्थो हि भुङ्क्ते प्रकृतिजान्गुणान् ।

कारणं गुणसङ्गोऽस्य सदसद्योनिजन्मसु ॥ २१ ॥

पुरुष इति । हि यस्मात्प्रकृतिस्थः तत्कार्यदेहे तादात्म्येन स्थितः पुरुषः अतस्तज्जनितान्सुखादीन्भुङ्क्ते । अस्य च पुरुषस्य सतीषु देवादियोनिषु, असतीषु तिर्यगादियोनिषु यानि यानि जन्मानि तेषु गुणसङ्गः गुणैः शुभाशुभ-कर्मकारिभिरिन्द्रियैः सङ्गः कारणमित्यर्थः ॥ २१ ॥

तदनेन प्रकारेण प्रकृत्यविवेकात्पुरुषस्य संसारो नतु स्वरूपत इत्याशयेन तस्य स्वरूपमाह—

उपद्रष्टाऽनुमन्ता च भर्ता भोक्ता महेश्वरः ।

परमात्मेति चाप्युक्तो देहेऽस्मिन्पुरुषः परः ॥ २२ ॥

उपद्रष्टेति । अस्मिन्प्रकृतिकार्ये देहे च वर्तमानोऽपि पुरुषः परो भिन्न एव न तद्गुणैर्युज्यते इत्यर्थः । तत्र हेतवः—यस्मादुपद्रष्टा पृथग्भूत एव समीपे स्थित्वा द्रष्टा साक्षीत्यर्थः । तथाऽनुमन्ता अनुमोदितेव सन्निधिमात्रेणानुप्राहकः । 'साक्षी चेता केवलो निर्गुणश्च' इत्यादिश्रुतेः तथा ऐश्वरेण रूपेण भर्ता विधारक इति चोक्तः, भोक्ता पालक इति च, महाशंखासावीश्वरश्च स ब्रह्मादीनामधिपतिरिति च परमात्मान्तर्यामीति चोक्तः श्रुत्या । तथाच श्रुतिः—'एष भूताधिपतिरेष लोकेश्वर एष लोकपालः' इत्यादिः ॥ २२ ॥

एवं प्रकृतिपुरुषविवेकज्ञानिनं स्तौति—

य एवं वेत्ति पुरुषं प्रकृति च गुणैः सह ।

सर्वथा वर्तमानोऽपि न स भूयोऽभिजायते ॥ २३ ॥

य एवमिति । एवमुपद्रष्टृत्वादिरूपेण पुरुषं यो वेत्ति । प्रकृतिं च गुणैः
सुखदुःखादिपरिणामैः सहितां यो वेत्ति स पुरुषः सर्वथा विधिमतिलङ्घयेह वर्त-
मानोऽपि पुनर्नाभिजायते मुच्यत एवेत्यर्थः ॥ २३ ॥

एवम्भूतविविक्तात्मज्ञाने साधनविकल्पानाह—

ध्यानेनात्मनि पश्यन्ति केचिदात्मानमात्मना ।

अन्ये साङ्ख्येन योगेन कर्मयोगेन चापरे ॥ २४ ॥

ध्यानेनेति द्वाभ्याम् । ध्यानेन आत्माकारप्रत्ययावृत्या आत्मनि देहे
आत्मना मनसा एनमात्मानं केचित्पश्यन्ति । अन्ये तु साङ्ख्येन प्रकृतिपुरुषवैल-
क्षण्यालोचनेन, योगेनाष्टाङ्गेनापरे, अपरे च कर्मयोगेन पश्यन्तीति सर्वत्रानुषङ्गः ।
एतेषां च ध्यानादीनां यथायोग्यं क्रमसमुच्चये सत्यपि तत्तन्निष्ठाभेदाभिप्रायेण
विकल्पोक्तिः ॥ २४ ॥

अतिमन्दाधिकारिणां निस्तारोपायमाह—

अन्ये त्वेवमजानन्तः श्रुत्वाऽन्येभ्य उपासते ।

तेऽपि चातितरन्त्येव मृत्युं श्रुतिपरायणाः ॥ २५ ॥

अन्य इति । अन्ये तु साङ्ख्ययोगादिमार्गेणैवम्भूतमुपद्रष्टृत्वादिलक्षणमात्मानं
साक्षात्कर्तुमजानन्तोऽन्येभ्य आचार्येभ्यः उपदेशेन श्रुत्वा उपासते ध्यायन्ति ।
ते च श्रद्धयोपदेशश्रवणपरायणाः सन्तो मृत्युं संसारं शनैरतितरन्त्येव ॥ २५ ॥

तत्र कर्मयोगस्य तृतीयचतुर्थपञ्चमेषु प्रपञ्चितत्वात् ध्यानस्य योगस्य च षष्ठा-
ष्टमयोः प्रपञ्चितत्वात् ध्यानादेश्च साङ्ख्यविविक्तात्मविषयत्वात्साङ्ख्यमेव प्रपञ्चय-
न्नाह—

यावत्सञ्जायते किञ्चित्सत्त्वं स्थावरजङ्गमम् ।

क्षेत्रक्षेत्रज्ञसंयोगात्तद्विद्धि भरतर्षभ ॥ २६ ॥

यावदित्यादि । यावदध्यायसमाप्ति । यावत्किञ्चिद्वस्तुमात्रं सत्त्वमु-
त्पद्यते तत्सर्वं क्षेत्रक्षेत्रज्ञयोर्योगात्, अविवेककृतात्तादात्म्याध्यासाद्भवतीति
जानीहि ॥ २६ ॥

अविवेककृतं संसारोद्भवमुक्त्वा तन्निवृत्तये विविक्तात्मविषयं सम्यग्दर्शनमाह—

समं सर्वेषु भूतेषु तिष्ठन्तं परमेश्वरम् ।

विनश्यत्स्वविनश्यन्तं यः पश्यति स पश्यति ॥ २७ ॥

सममिति । स्थावरजङ्गमात्मकेषु भूतेषु निर्विशेषं सद्रूपेण समं यथा भव-
त्येवं तिष्ठन्तं परमात्मानं यः पश्यति अतएव तेषु विनश्यत्स्वप्यविनश्यन्तं यः
पश्यति स एव सम्यक्पश्यति नान्यः ॥ २७ ॥

कृत इत्येत आह—

समं पश्यन्हि सर्वत्र समवस्थितमीश्वरम् ।

न हिनस्त्यात्मनात्मानं ततो याति परां गतिम् ॥ २८ ॥

सममिति । सर्वत्र भूतमात्रे समं सम्यगप्रच्युतरूपेणावस्थितं परमात्मानं
पश्यन् हि यस्मादात्मना स्वेनैवात्मानं न हिनस्ति अविद्याया सच्चिदानन्दरूपमा-
त्मानं तिरस्कृत्य न विनाशयति । ततश्च परां गतिं मोक्षं प्राप्नोति । यस्त्वेवं न
पश्यति स हि देहात्मदर्शा देहेन सहात्मानं हिनस्ति । तथाच श्रुतिः—‘असुर्या
नाम ते लोका अन्धेन तमसावृताः । तांस्ते प्रेत्याभिगच्छन्ति ये
के चात्महनो जनाः’ इति ॥ २८ ॥

ननु शुभाशुभकर्मकर्तृत्वेन वैषम्ये दृश्यमाने कथमात्मनः समत्वमित्याशङ्क्याह—

प्रकृत्यैव च कर्माणि क्रियमाणानि सर्वशः ।

यः पश्यति तथात्मानमकर्तारं स पश्यति ॥ २९ ॥

प्रकृत्यैवेति । प्रकृत्यैव देहेन्द्रियाकारेण परिणतया सर्वशः सर्वैः प्रकारैः
क्रिय-माणानि कर्माणि यः पश्यति तथात्मानं चाकर्तारं देहाभिमानेनैवात्मनः
कर्तृत्वं न स्वतः इत्येवं यः पश्यति स एव सम्यक्पश्यति नान्य इत्यर्थः ॥ २९ ॥

इदानीं तु भूतानां प्रकृतितावन्मात्रत्वेनाभेदाद्भूतभेदकृतमप्यात्मनो भेदमप-
श्यन् ब्रह्मत्वमुपैतीत्याह—

यदा भूतपृथग्भावमेकस्थमनुपश्यति ।

तत एव च विस्तारं ब्रह्म सम्पद्यते तदा ॥ ३० ॥

यदेति । यदा भूतानां स्थावरजङ्गमानां पृथग्भावं भेदं पृथक्त्वं एकस्थं
एकस्यामेवेश्वरशक्तिरूपायां प्रकृतौ स्थितं प्रलयेऽनुपश्यत्यालोचयति । तत एव
च तस्या एव प्रकृतेः सकाशाद्भूतानां विस्तारं सृष्टिसमयेऽनुपश्यति तदा
प्रकृतितावन्मात्रत्वेन भूतानामप्यभेदं पश्यन्परिपूर्णं ब्रह्म सम्पद्यते । ब्रह्मैव
भवतीत्यर्थः ॥ ३० ॥

तथापि परमेश्वरस्य संसारावस्थायां देहसम्बन्धनिमित्तैः कर्मभिस्तत्फलैश्च
सुखदुःखाभिवैषम्यं दुष्परिहरमिति कुतः समदर्शनं तत्राह—

अनादित्वाच्चिर्गुणत्वात्परमात्मायमव्ययः ।

शरीरस्थोऽपि कौन्तेय न करोति न लिप्यते ॥ ३१ ॥

अनादित्वादिति । यदुत्पत्तिमत्तदेव हि व्येति विनाशमेति । यच्च
गुणवद्वस्तु यस्य गुणनाशे व्ययो भवति । अयं तु परमात्मा अनादिर्निर्गुणश्च-
तोऽव्ययः । अविकारोत्यर्थः । तस्माच्छरीरे स्थितोऽपि किञ्चिन्न करोति न च
कर्मफलैर्लिप्यते इति ॥ ३१ ॥

तत्र दृष्टन्तमाह—

यथा सर्वगतं सौक्ष्म्यादाकाशं नोपलिप्यते ।

सर्वत्रावस्थितो देहे तथात्मा नोपलिप्यते ॥ ३२ ॥

यथेति । यथा सर्वत्र पङ्कादिष्विति स्थितमाकाशं सौक्ष्म्यादसङ्गत्वात्पङ्कादिभि-
र्नापलिप्यते तथा सर्वत्र उत्तमे मध्यमेऽधमे वा देहेऽवस्थितोऽप्यात्मा नोपलिप्यते
देहिकैर्गुणदोषैर्न युज्यत इत्यर्थः ॥ ३२ ॥

असङ्गत्वाल्लेपो नास्तीत्याकाशदृष्टान्तेनोक्तम्, प्रकाशकरवाच्च प्रकाश्यधर्मैर्न
युज्यत इति रविदृष्टान्तेनाह—

यथा प्रकाशयत्येकः कृत्स्नं लोकमिमं रविः ।

क्षेत्रं क्षेत्री तथा कृत्स्नं प्रकाशयति भारत ॥ ३३ ॥

यथेति । स्पष्टार्थः ॥ ३३ ॥

अध्यायार्थसुपसंहरति—

क्षेत्रक्षेत्रज्ञयोरेवमन्तरं ज्ञानचक्षुषा ।

भूतप्रकृतिमोक्षं च ये विदुर्यान्ति ते परम् ॥ ३४ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे
प्रकृतिपुरुषविवेकयोगो नाम त्रयोदशोऽध्यायः ॥ १३ ॥

क्षेत्रक्षेत्रज्ञयोरिति । एवमुक्तप्रकारेण क्षेत्रक्षेत्रज्ञयोरन्तरं भेदं विवेकज्ञान-

लक्षणेन चक्षुषा ये विदुः । तथा चेयमुक्ता भूतानां प्रकृतिस्तस्याः सकाशान्मोक्षं
मोक्षापायं ध्यानादिकं च ये विदुस्ते परं पदं यान्ति ॥ ३४ ॥

विविक्तौ येन तत्त्वेन मिश्रौ प्रकृतिपूरुषौ ।

तं वन्दे परमानन्दं नन्दनन्दनमीश्वरम् ॥ १ ॥

इति श्रीधरस्वामिविरचितायां सुबोधिण्यां टीकायां प्रकृतिपुरुषविवेकयोगो
नाम त्रयोदशोऽध्यायः ॥ १३ ॥



चतुर्दशोऽध्यायः १४

पुं प्रकृत्योः स्वतन्त्रत्वं वारयन् गुणसङ्गतः ।

प्राह संसारवैचित्र्यं विस्तरेण चतुर्दशे ॥ १ ॥

‘यावत्सञ्जायते किञ्चित्सत्त्वं स्थावरजङ्गमम् । क्षेत्रक्षेत्रज्ञसंयोगात्तद्विद्धि भरत-
र्षभ’ इत्युक्तम् । स च क्षेत्रक्षेत्रज्ञयोः संयोगो निरोद्धरसाङ्ख्यानामिव न स्वा-
तन्त्र्येण किं त्वीश्वरेच्छयैवेति कथनपूर्वकं ‘कारणं गुणसङ्गोऽस्य सदसद्यो-
निजन्मसु’ इत्यनेनोक्तं सत्त्वादिगुणकृतं संसारवैचित्र्यं प्रपञ्चविषयज्ञेवम्भूतं वक्ष्य-
माणमर्थं स्तौति—

श्रीभगवानुवाच ।

परं भूयः प्रवक्ष्यामि ज्ञानानां ज्ञानमुत्तमम् ।

यज्ज्ञात्वा मुनयः सर्वे परां सिद्धिमितो गताः ॥ १ ॥

परं भूय इति । द्वाभ्याम् । परं परमार्थनिष्ठं, ज्ञायतेऽनेनेति ज्ञानमुपदेशं भूयोऽपि तुभ्यं प्रकर्षेण वक्ष्यामि । कथम्भूतम् । ज्ञानानां तपःकर्मादिविषयाणां मध्ये उत्तमम्, मोक्षहेतुत्वात् । तदेवाह—यज्ज्ञात्वा प्राप्य मुनयो मननशीलाः सर्वे इतो देहबन्धनात्परां सिद्धिं मोक्षं गताः प्राप्ताः ॥ १ ॥

किञ्च—

इदं ज्ञानमुपाश्रित्य मम साधर्म्यमागताः ।

सर्गेऽपि नोपजायन्ते प्रलये न व्यथन्ति च ॥ २ ॥

इदमिति । इदं वक्ष्यमाणं ज्ञानमुपाश्रित्य इदं ज्ञानसाधनमनुष्ठाय मम साधर्म्यं मद्रूपत्वं प्राप्ताः सन्तः सर्गेऽपि ब्रह्मादिपूतपद्यमानेष्वपि नोत्पद्यन्ते । तथा प्रलयेऽपि न व्यथन्ति प्रलयदुःखानि नानुभवन्ति । पुनर्नावर्तन्त इत्यर्थः ॥ २ ॥

तदेवं प्रशंसया श्रोतारमभिमुखीकृत्य परमेश्वराधीनयोः प्रकृतिपुरुषयोः सर्वभूतोत्पत्तिं प्रति हेतुत्वं नतु स्वतन्त्रयोरितीमं विवक्षितमर्थं कथयति—

मम योनिर्महद्ब्रह्म तस्मिन्गर्भं दधाम्यहम् ।

सम्भवः सर्वभूतानां ततो भवति भारत ॥ ३ ॥

ममेति । देशतः कालतश्चानवच्छिद्यत्वान्महत्, वृंहणत्वात्स्वकार्याणां वृद्धिहेतुत्वाद्वा ब्रह्म, प्रकृतिरित्यर्थः । तन्महद्ब्रह्म मम परमेश्वरस्य योनिर्गर्भाधानस्थानम् । तस्मिन्नहं गर्भं जगद्विस्तारहेतुं त्विदाभासं दधामि निक्षिपामि । प्रलये मयि लीनं सन्तमविद्याकामकर्मानुशयवन्तं क्षेत्रज्ञं सृष्टिसमये भोग्येन क्षेत्रेण संयोजयामीत्यर्थः । ततो गर्भाधानात्सर्वभूतानां ब्रह्मादीनां सम्भव उत्पत्तिर्भवति ॥ ३ ॥

न केवलं सृष्ट्युपक्रम एव मदधिष्ठिताभ्यां प्रकृतिपुरुषाभ्यामयं भूतोत्पत्तिप्रकारः अपितु सर्वदैवेत्याह—

सर्वयोनिषु कौन्तेय मूर्तयः सम्भवन्ति याः ।

तासां ब्रह्म महद्योनिरहं बीजप्रदः पिता ॥ ४ ॥

सर्वयोनिष्विति । सर्वास्तु योनिषु मनुष्यादियोनिषु या मूर्तयः स्थावरजङ्गमात्मिका उत्पद्यन्ते तासां मूर्तानां महद्ब्रह्म प्रकृतिः योनिर्मातृस्थानीया । अहं च बीजप्रदः गर्भाधानादिकर्ता पिता ॥ ४ ॥

तदेवं परमेश्वराधीनाभ्यां प्रकृतिपुरुषाभ्यां सर्वभूतोत्पत्तिं निरूप्य इदानीं प्रकृतिसंयोगेन पुरुषस्य संसारं प्रपञ्चयति—

सत्त्वं रजस्तम इति गुणाः प्रकृतिसम्भवाः ।

निबध्नन्ति महाबाहो देहे देहिनमव्ययम् ॥ ५ ॥

सत्त्वमित्यादि चतुर्भिः । सत्त्वं रजस्तम इत्येवंसङ्गकास्त्रयो गुणाः प्रकृतिसम्भवाः प्रकृतितः सम्भव उद्भवो येषां ते तथोक्ताः गुणसाम्यं प्रकृतिस्तस्याः सकाशात्पृथक्त्वेनाभिव्यक्ताः सन्तः प्रकृतिकार्ये देहे तादात्म्येन स्थितं देहिनं चिदर्शं वस्तुतोऽव्ययं निर्विकारमेव सन्तं निबध्नन्ति स्वकार्यैः सुखदुःखमोहादिभिः संयोजयन्तीत्यर्थः ॥ ५ ॥

तत्र सत्त्वस्य लक्षणं बन्धकत्वप्रकारं चाह—

तत्र सत्त्वं निर्मलत्वात्प्रकाशकमनामयम् ।

सुखसङ्गेन बध्नाति ज्ञानसङ्गेन चानघ ॥ ६ ॥

तत्रेति । तत्र तेषां गुणानां मध्ये सत्त्वं निर्मलत्वात्स्वच्छत्वात् स्फटिकमणिरिव प्रकाशकं भास्वरमनामयं च निस्पद्रवं शान्तमित्यर्थः । अतः शान्तत्वात्स्वकार्येण सुखेन यः सङ्गस्तेन बध्नाति । प्रकाशकत्वाच्च स्वकार्येण ज्ञानेन यः सङ्गस्तेन च बध्नाति हे अनघ निष्पाप । अहं सुखी ज्ञानी चेति मनोधर्मास्तदभिमानिनि क्षेत्रज्ञे संयोजयतीत्यर्थः ॥ ६ ॥

रजसो लक्षणं बन्धकत्वं चाह—

रजो रागात्मकं विद्धि तृष्णाऽऽसङ्गसमुद्भवम् ।

तन्निबध्नाति कौन्तेय कर्मसङ्गेन देहिनम् ॥ ७ ॥

रजो रागेति । रजः संज्ञकं गुणं रागात्मकमनुरञ्जनरूपं विद्धि । अत एव तृष्णासङ्गसमुद्भवम् । तृष्णा अप्राप्तेऽर्थेऽभिलाषः, सङ्गः प्राप्तेऽर्थे प्रीतिः, विशेषेणासक्तिस्तयोस्तृष्णासङ्गयोः समुद्भवो यस्मात्तद्रजो देहिनं दृष्टादृष्टार्थेषु कर्मसु सङ्गेनासक्त्यां नितरां बध्नाति । तृष्णासङ्गाभ्यां हि कर्मस्वासक्तिर्भवति । ७ ॥

तमसो लक्षणं बन्धकत्वं चाह—

तमस्त्वज्ञानजं विद्धि मोहनं सर्वदेहिनाम् ।

प्रमादालस्यनिद्रामिस्तन्निबध्नाति भारत ॥ ८ ॥

तम इति । तमस्तु अज्ञानाज्जातं आवरणशक्तिप्रधानात्प्रकृत्यंशादुद्भूतं
विद्वीत्यर्थः । अतः सर्वेषां देहिनां मोहनं भ्रान्तिजनकं, अतएव प्रमादेनालस्येन
निद्रया च तत्तमो देहिनं निबध्नाति । तत्र प्रमादोऽनवधानम् । आलस्यमनुद्यमः ।
निद्रा चित्तस्यावसादो लयः ॥ ८ ॥

सत्त्वादीनामेवं स्वकार्यकरणे सामर्थ्यातिशयमाह—

सत्त्वं सुखे सञ्जयति रजः कर्मणि भारत ।

ज्ञानमावृत्य तु तमः प्रमादे सञ्जयत्युत ॥ ९ ॥

सत्त्वमिति । सत्त्वं सुखे सञ्जयति संश्लेषयति दुःखशोकादिकारणे सत्यपि
सुखाभिमुखमेव देहिनं करोतीत्यर्थः । एवं सुखादिकारणे सत्यपि रजः कर्मण्येव
सञ्जयति । तमस्तु महत्सङ्गेनोत्पद्यमानमपि ज्ञानमावृत्याच्छाद्य प्रमादे सञ्जयति
महद्भि रूपदिश्यमानस्यार्थस्यानवधाने योजयति । उत अपि आलस्यादावपि संयो-
जयतीत्यर्थः ॥ ९ ॥

तत्र हेतुमाह—

रजस्तमश्चाभिभूय सत्त्वं भवति भारत ।

रजः सत्त्वं तमश्चैव तमः सत्त्वं रजस्तथा ॥ १० ॥

रज इति । रजस्तमश्चेति गुणद्वयमभिभूय तिरस्कृत्य सत्त्वं भवत्यदृष्टव-
शादुद्भवति । ततः स्वकार्ये सुखे ज्ञानादौ संयोजयतीत्यर्थः । एवं रजोऽपि सत्त्वं
तमश्चेति गुणद्वयमभिभूयोद्भवति । ततः स्वकार्ये तृष्णाकर्मादौ संयोजयति ।
एवं तमोऽपि सत्त्वं रजश्चाभिभूयोद्भवति । ततश्च स्वकार्ये प्रमादालस्यादौ संयोज-
यतीत्यर्थः ॥ १० ॥

इदानीं सत्त्वादीनां वृद्धानां लिङ्गान्याह त्रिभिः—

सर्वद्वारेषु देहेऽस्मिन्प्रकाश उपजायते ।

ज्ञानं यदा तदा विद्याद्विवृद्धं सत्त्वमित्युत ॥ ११ ॥

सर्वद्वारेष्विति । अस्मिन्नात्मनो भोगायतने देहे सर्वेष्वपि द्वारेषु श्रो-
त्रादिषु यदा शब्दादिज्ञानात्मकः प्रकाश उपजायते उत्पद्यते तदा अनेन प्रकाश-
लिङ्गेन सत्त्वं विवृद्धं विद्याज्जानीयात् । उतशब्दात्सुखादिलिङ्गेनापि जानीयादि-
त्युक्तम् ॥ ११ ॥

किञ्च—

लोभः प्रवृत्तिरारम्भः कर्मणामशमः स्पृहा ।

रजस्येतानि जायन्ते विवृद्धे भरतर्षभ ॥ १२ ॥

लोभ इति । लोभो धनाद्यागमे बहुधा जायमानेऽपि पुनःपुनर्वर्धमानोऽ-
भिलाषः । प्रवृत्तिर्नित्यं कुर्वद्रूपता । कर्मणामारम्भो गृहादिनिर्माणोद्यमः । अशम
इदं कृत्वा इदं करिष्यामीत्यादिसङ्कल्पविकल्पानुपरमः । स्पृहा उच्चावचेषु दृष्ट-
मात्रेषु वस्तुष्वितस्ततो जिघृक्षा । रजसि प्रवृद्धे सति एतानि लिङ्गानि जायन्ते ।
एतैर्लिङ्गै रजोगुणस्य वृद्धिं विद्यादित्यर्थः ॥ १२ ॥

किञ्च—

अप्रकाशोऽप्रवृत्तिश्च प्रमादो मोह एव च ।

तमस्येतानि जायन्ते विवृद्धे कुरुनन्दन ॥ १३ ॥

अप्रकाश इति । अप्रकाशो विवेकभ्रशः । अप्रवृत्तिरनुद्यमः । प्रमादः कर्त-
व्यार्थानुसन्धानरहित्यम् । मोहो मिथ्याभिनिवेशः । तमसि प्रवृद्धे एतानि लिङ्गानि
जायन्ते । एतैस्तमसो वृद्धिं जानीयादित्यर्थः ॥ १३ ॥

मरणसमय एव वृद्धानां सत्त्वादीनां फलविशेषमाह—

यदा सत्त्वे प्रवृद्धे तु प्रलयं याति देहभृत् ।

तदोत्तमविदां लोकानमलान्प्रतिपद्यते ॥ १४ ॥

यदेति द्वाभ्याम् । सत्त्वे प्रवृद्धे सति यदा जीवो मृत्युं प्राप्नोति तदा उत्त-
मान् हिरण्यगर्भादीन्विदन्ति उपासत इत्युत्तमविदस्तेषां ये अमलाः प्रकाशमया
लोकाः सुखोपभोगस्थानविशेषास्तान्प्रतिपद्यते प्राप्नोति ॥ १४ ॥

किञ्च—

रजसि प्रलयं गत्वा कर्मसङ्गिषु जायते ।

तथा प्रलीनस्तमसि मूढयोनिषु जायते ॥ १५ ॥

रजसोति । रजसि प्रवृद्धे सति मृत्युं प्राप्य कर्मासक्तेषु मनुष्येषु जायते ।
तथा तमसि प्रवृद्धे सति प्रलीनो मृतो मूढयोनिषु पश्वदिषु जायते ॥ १५ ॥

इदानीं सत्त्वादीनां स्वानुरूपकर्मद्वारेण विचित्रफलहेतुत्वमाह—

कर्मणः सुकृतस्याहुः सात्त्विकं निर्मलं फलम् ।

रजसस्तु फलं दुःखमज्ञानं तमसः फलम् ॥ १६ ॥

कर्मण इति । सुकृतस्य सात्त्विककर्मणः सात्त्विकं सत्त्वप्रधानं निर्मलं प्रकाशबहुलं सुखं फलमाहुः कपिलादयः । रजस इति रजसस्य कर्मण इत्यर्थः । कर्मफलकथनस्य प्रकृतत्वात्तस्य दुःखं फलमाहुः । तमस इति तामसस्य कर्मण इत्यर्थः । तस्याज्ञानं मूढत्वं फलमाहुः । सात्त्विकादिकर्मलक्षणं च 'नियतं सङ्गरहितं' इत्यादिनाऽष्टादशे वक्ष्यति ॥ १६ ॥

तत्रैव हेतुमाह—

सत्त्वात्सञ्जायते ज्ञानं रजसो लोभ एव च ।

प्रमादमोहौ तमसो भवतोऽज्ञानमेव च ॥ १७ ॥

सत्त्वादिति । सत्त्वाज्ज्ञानं सञ्जायते । अतः सात्त्विकस्य कर्मणः प्रकाशबहुलं सुखं फलं भवति । रजसो लोभो जायते । तस्य च दुःखहेतुत्वात् तत्पूर्वकस्य कर्मणो दुःखं फलं भवति । तमसस्तु प्रमादमोहाज्ञानानि भवन्ति । ततस्तामसस्य कर्मणोऽज्ञानप्रापकं फलं भवतीति युक्तमेवेत्यर्थः ॥ १७ ॥

इदानीं सत्त्वादिवृत्तिशीलानां फलभेदमाह—

ऊर्ध्वं गच्छन्ति सत्त्वस्था मध्ये तिष्ठन्ति राजसाः ।

जघन्यगुणवृत्तिस्था अधो गच्छन्ति तामसाः ॥ १८ ॥

ऊर्ध्वमिति । सत्त्वस्थाः सत्त्ववृत्तिप्रधाना ऊर्ध्वं गच्छन्ति । सत्त्वोत्कर्षतारतम्यादुत्तरोत्तरशतगुणानन्दान्मनुष्यगन्धर्वपितृदेवादिलोकान् सत्यलोकपर्यन्तान्प्राप्नुवन्तीत्यर्थः । राजसास्तु तृष्णाद्याकुला मध्ये तिष्ठन्ति मनुष्यलोक एवोत्पद्यन्ते । जघन्योऽतिनिष्ठस्तमोगुणस्तस्य वृत्तिः प्रमादमोहादिस्तत्र स्थिता अधो गच्छन्ति तमोवृत्तितारतम्यात्तामिस्रादिषु निरयेषूत्पद्यन्ते ॥ १८ ॥

तदेवं प्रकृतिगुणसङ्कृतं संसारं सप्रपञ्चमुक्त्वा इदानीं तद्विवेकतो मोक्षं दर्शयति—

नान्यं गुणेभ्यः कर्तारं यदा द्रष्टानुपश्यति ।

गुणेभ्यश्च परं वेत्ति मद्भावं सोऽधिगच्छति ॥ १९ ॥

नान्यमिति । यदा तु द्रष्टा विवेकी भत्वा बुद्ध्याद्याकारपरिणतेभ्यो गुणे भ्योऽन्यं कर्तारं नानुपश्यति—अपि तु गुणा एव कर्माणि कुर्वन्तीति पश्यति गुणेभ्यश्च परं व्यतिरिक्तं तत्साक्षिणमात्मानं वेत्ति स तु मद्भावं ब्रह्मत्वमधिगच्छति प्राप्नोति ॥ १९ ॥

ततश्च गुणकृतसर्वानर्थनिवृत्त्या कृतार्थो भवतीत्याह—

गुणानेतानतीत्य त्रीन्देही देहसमुद्भवान् ।

जन्ममृत्युजरारुःश्वैर्विमुक्तोऽमृतमश्नुते ॥ २० ॥

गुणानिति । देहाद्याकारसमुद्भवः परिणामो येषां ते देहसमुद्भवाः तानेतांस्त्रीनपि गुणानतीत्यातिक्रम्य तत्कृतैर्जन्मादिभिर्विमुक्तः सचमृतमश्नुते ब्रह्मानन्दं प्राप्नोति ॥ २० ॥

गुणानेतानतीत्यामृतमश्नुत इत्येतच्छ्रुत्वा, गुणातीतस्य लक्षणमाचारं गुणास्य-योपायं च सम्यग्बुभुत्सुः—

अर्जुन उवाच ।

कैलिङ्गैस्त्रीन्गुणानेतानतीतो भवति प्रभो ।

किमाचारः कथं चैतांस्त्रीन्गुणानतिवर्तते ॥ २१ ॥

कैलिङ्गैरिति । हे प्रभो, कैलिङ्गैः कीदृशैरात्मन्युत्पन्नैश्चिह्नैर्गुणातीतो देही भवतीति लक्षणप्रश्नः । क आचारो यस्येति किमाचारः । कथं वर्तते इत्यर्थः । कथं च केनोपायेनैतांस्त्रीनपि गुणानतीत्य वर्तते तत्कथयेति ॥ २१ ॥

‘स्थितप्रज्ञस्य का भाषा’ इत्यादिना द्वितीयाध्याये पृष्ठमपि दत्तोत्तरमपि पुन-विशेषबुभुत्सया पृच्छतीति ज्ञात्वा प्रकारान्तरेण तस्य लक्षणादिकं श्रीभगवानुवाच ‘प्रकाशं च’ इत्यादिषडभिः । तत्रैकेन लक्षणम्—

श्रीभगवानुवाच ।

प्रकाशं च प्रवृत्तिं च मोहेमेव च पाण्डव ।

न द्वेष्टि सम्प्रवृत्तानि न निवृत्तानि काङ्क्षति ॥ २२ ॥

प्रकाशं चेति । प्रकाशं च ‘सर्वद्वारेषु देहेऽस्मिन्’ इति पूर्वोक्तं सत्त्व-कार्यं, प्रवृत्तिं च रजःकार्यम्, । मोहं च तमःकार्यम् । उपलक्षणमेतत् । सत्त्वादीनां-

सर्वाण्यपि कार्याणि यथायथं सम्प्रवृत्तानि स्वतः प्राप्तानि सन्ति दुःखदुःख्या यो न द्वेष्टि निवृत्तानि च सन्ति सुखदुःख्या न काङ्क्षति गुणातीतः स उच्यते इति चतुर्थेनान्वयः ॥ २२ ॥

तदेवं स्वसंवेद्यं तस्य लक्षणमुक्त्वा परसंवेद्यं तस्य लक्षणं वक्तुं किमाचार इति द्वितीयप्रश्नस्योत्तरमाह

उदासीनवदासीनो गुणैर्यो न विचाल्यते ।

गुणा वर्तन्त इत्येव योऽवतिष्ठति नेङ्गते ॥ २३ ॥

उदासीनवदिति त्रिभिः । उदासीनवत्साक्षितया आसीनः स्थितः सन् गुणैर्गुणकार्यैः सुखदुःखादिभिर्यो न विचाल्यते स्वरूपान्न प्रच्यव्यते अपितु गुणा एव स्वकार्येषु वर्तन्ते, एतैर्मम सम्बन्ध एव नास्तीति विवेकज्ञानेन यस्तूष्णीमवतिष्ठति । परस्मैदमार्षम् नेङ्गते न चलति ॥ २३ ॥

अपिच—

समदुःखसुखः स्वस्थः समलोष्टाश्मकाञ्चनः ।

तुल्यप्रयाप्रियो धीरस्तुल्यनिन्दात्मसंस्तुतिः ॥ २४ ॥

समेति । समे सुखदुःखे यस्य । यतः स्वस्थः स्वरूप एव स्थितः अतएव समानि लोष्टाश्मकाञ्चनानि यस्य, तुल्ये प्रियाप्रिये सुखदुःखहेतुभूते यस्य, धीरो धीमान्, तुल्या निन्दा च आत्मसंस्तुतिश्च यस्य सः ॥ २४ ॥

अपिच—

मानापमानयोस्तुल्यस्तुल्यो मित्रारिपक्षयोः ।

सर्वारम्भपरित्यागी गुणातीतः स उच्यते ॥ २५ ॥

मानापमानयोरिति । मानेऽपमाने च तुल्यः, मित्रपक्षेऽरिपक्षे च तुल्यः, सर्वान्दृष्टादृष्टार्थानारम्भानुद्यमान्परित्यक्तुं शीलं यस्य स एवम्भूताचारयुक्तो गुणातीत उच्यते ॥ २५ ॥

कथं चैतान्नीगुणानतिवर्तत इत्यस्य प्रश्नस्योत्तरमाह—

मां च योऽव्यभिचारणे भक्तियोगेन सेवते ।

स गुणान्समतोत्यैतान्ब्रह्मभूयाय कल्पते ॥ २६ ॥

मां चेति । चशब्दोऽवधारणार्थः । मामेव परमेश्वरं श्रीनारायणमव्यभि-
चारेणैकान्तभक्तियोगेन यः सेवते स एतान्गुणान्समतीत्य सम्यगतिक्रम्य ब्रह्म-
भूयाय ब्रह्मभावाय मोक्षाय कल्पते योग्यो भवति ॥ २६ ॥

तत्र हेतुमाह—

ब्रह्मणो हि प्रतिष्ठाहममृतस्याव्ययस्य च ।

शाश्वतस्य च धर्मस्य सुखस्यैकान्तिकस्य च ॥ २७ ॥

इति श्रीमद्भगवद्गीतासूप० गुणत्रयविभागयोगो नाम चतुर्दशोऽध्यायः ॥ १४ ॥

ब्रह्मणो हीति । हि यस्माद् ब्रह्मणोऽहं प्रतिष्ठा प्रतिमा, धवीभूतं ब्रह्मैवाहम् ।
यथा धनीभूतः प्रकाश एव सूर्यमण्डलं तद्वदेवेत्यर्थः । तथाऽव्ययस्य नित्यस्यामृ-
तस्य मोक्षस्य च, नित्यमुक्तत्वात् । तथा तत्साधनस्य शाश्वतस्य च धर्मस्य, शुद्ध-
सत्त्वात्मकत्वात् । तथा ऐकान्तिकस्याखण्डितस्य सुखस्य च प्रतिष्ठाऽहं, परमानन्दै-
करूपत्वात् । अतो मत्सेविनो मद्भावस्यावश्यम्भावित्वाद्युक्तमेवोक्तं ब्रह्मभूयाय
कल्पत इति ॥ २७ ॥

कृष्णाधीनगुणासङ्गप्रसञ्जितभवाम्बुधिम् ।

सुखं तरति तद्भक्त इत्यभाणि चतुर्दशे ॥ १ ॥

इति श्रीधरस्वामिविरचितायां सुबोधिण्यां टीकायां गुणत्रयविभागयोगो नाम
चतुर्दशोऽध्यायः ॥ १४ ॥



पञ्चदशोऽध्यायः १५

वैराग्येण विना ज्ञानं न च भक्तिरतः स्फुटम् ।

वैराग्योपस्कृतं ज्ञानमीशः पञ्चदशोऽदिशत् ॥ १ ॥

पूर्वाध्यायान्ते 'मां च योऽव्यभिचारेण भक्तियोगेन सेवते' इत्यादिना परमेश्व-
रमेकान्तभक्त्या भजतस्तत्प्रसादलब्धज्ञानेन ब्रह्मभावो भवतीत्युक्तम्, न चैकान्त-
भक्तिर्ज्ञानं वाऽविरक्तस्य सम्भवतीति वैराग्यपूर्वकं ज्ञानमुपदेष्टुकामः प्रथमं ता-
वत्सार्धश्लोकभ्यां संसारस्वरूपं वृक्षरूपकालङ्कारेण वर्णनं—

श्रीभगवानुवाच ।

ऊर्ध्वमूलमधःशाखमश्वत्थं प्राहुरव्ययम् ।

छन्दांसि यस्य पर्णानि यस्तं वेद स वेदवित् ॥ १ ॥

ऊर्ध्वमूलमिति । ऊर्ध्वमुत्तरः क्षराक्षराभ्यामुत्कृष्टः पुरुषोत्तम मूलं यस्य तम् । अध इति ततोऽर्वाचीनाः कार्योपाधयो हिरण्यगर्भादयो गृह्यन्ते । ते तु शाखा इव शाखा यस्य तम् । विनश्वरत्वेन श्वः प्रभातपर्यन्तमपि न स्थास्यतीति विश्वासानर्हत्वादश्वत्थं प्राहुः । प्रवाहरूपेणाविच्छेदादव्ययं च प्राहुः । 'ऊर्ध्वमूलोऽवाकशाख एषोऽश्वत्थः सनातनः' इत्याद्याः श्रुतयः । छन्दांसि वेदः यस्य पर्णानि धर्माधर्मप्रतिपादनद्वारेण छायास्थानीयैः कर्मफलैः संसारवृक्षस्य सर्वजीवाश्रयणीयत्वापादनात्पर्णस्थानीया वेदाः । यस्तमेवम्भूतमश्वत्थं वेद स एव वेदार्थवित् । संसारवृक्षस्य मूलमीश्वरः श्रीनारायणः । ब्रह्मादयस्तदंशाः शाखास्थानीयाः । स च संसारवृक्षो विनश्वरः प्रवाहरूपेण नित्यश्च । वेदोक्तैः कर्मभिः सेव्यतामापादितश्चेत्येतानानेव हि वेदार्थः । अत एव विद्वान्वेदविदिति स्तूयते ॥ १ ॥

किञ्च—

अधश्चोर्ध्वं प्रसृतास्तस्य शाखा गुणप्रवृद्धा विषयप्रवालाः ।

अधश्च मूलान्यनुसन्ततानि कर्मानुबन्धीनि मनुष्यलोके ॥ २ ॥

अधश्चेति । हिरण्यगर्भादयः कार्योपाधयो जीवाः शाखास्थानीयत्वेनोक्ताः तेषु च ये दुष्कृतिनस्तेऽधः पद्वादियोनिषु प्रसृताः विस्तरं गताः । सुकृतिनश्चोर्ध्वं देवादियोनिषु प्रसृतास्तस्य संसारवृक्षस्य शाखाः । किञ्च गुणैः सत्त्वादिवृत्तिभिर्जलसेचनैरिव यथायथं प्रवृद्धाः वृद्धिं प्राप्ताः । किञ्च विषया रूपद्वयः प्रवालाः पल्लवस्थानीया यासां ताः, प्रशाखास्थनीयाभिरिन्द्रियवृत्तिभिः संयुक्तत्वात् । किञ्च अधश्च चशब्दादूर्ध्वं च मूलानि अनुसन्ततानि विरूढानि मुख्यं मूलं इश्वर एक एव । इमानि त्ववान्तरमूलानि । तत्तद्भोगवासनालक्षणानि । तेषां कार्यमाह—मनुष्यलोके कर्मानुबन्धीनि कर्म एवानुबन्धि अनन्तरभावि येषां तानि । ऊर्ध्वाधोलोकेषु यदुपभुक्तं तत्तद्भोगवासनाभिर्हि कर्मक्षये मनुष्यलोकं प्राप्तानां तत्तदनु रूपेषु कर्मसु प्रवृत्तिर्भवति एतस्मिन्नेव हि कर्माधिकारो नान्येषु लोकेषु । ततो मनुष्यलोके इत्युक्तम् ॥ २ ॥

किञ्च—

न रूपमस्येह तथोपलभ्यते नान्तो न चादिर्न च सम्प्रतिष्ठा ।
अश्वत्थमेनं सुविरूढमूलमसङ्गशस्त्रेण दृढेन छित्त्वा ॥ ३ ॥

न रूपमस्येति । इह संसारे स्थितैः प्राणिभिरस्य संसारवृक्षस्य तथोर्ध्वमूल-
त्वादिप्रकारेण रूपं नोपलभ्यते । न चान्तोऽवसानं अपर्यन्तत्वात् । न चादिर्ना-
दित्वात् । न च सम्प्रतिष्ठा स्थितिः कथं तिष्ठतीति न चोपलभ्यते । यस्मादेव-
म्भूतत्वादयं संसारवृक्षो दुस्च्छेद्योऽनर्थकरश्च तस्मादेनं दृढेन वैराग्येण शस्त्रेण
छित्त्वं तत्त्वज्ञानेन यतेतेत्याह—अश्वत्थमेनमिति साधेन । एनमश्वत्थं सुविरूढमूल-
मत्यन्तबद्धमूलं सन्तमसङ्गः सङ्गराहित्यं अहम्ममतात्यागस्तेन दृढेन शस्त्रेण
सम्यग्विचारवता छित्त्वा पृथक्कृत्य ॥ ३ ॥

ततः पदं तत्परिमाणितव्यं यस्मिन्गता न निवर्तन्ति भूयः ।
तमेव चाद्यं पुरुषं प्रपद्ये यतः प्रवृत्तिः प्रसृता पुराणी ॥ ४ ॥

तत इति । ततस्तस्य मूलभूतं तत्पदं वस्तु वैष्णवं पदं परिमाणितव्यमन्वे-
ष्टव्यम्, कौटुम्भम्, यस्मिन्गता यत्पदं प्राप्ताः सन्तो भूयो न निवर्तन्ति, नावर्तन्त
इत्यर्थः । अन्वेषणप्रकारमेवाह—यत एषा पुराणी चिरन्तनि संसारप्रवृत्तिः प्रसृता
विस्तृता तमेव चाद्यं पुरुषं प्रपद्ये शरणं ब्रजामीत्येवमेकान्तभक्त्यान्वेष्टव्यमि-
त्यर्थः ॥ ४ ॥

तत्प्राप्तौ साधनान्तराणि दर्शयन्नाह—

निर्मानमोहा जितसङ्गदोषा अध्यात्मनित्या विनिवृत्तिकामाः ।
द्वन्द्वैर्विसुक्ताः सुखदुःखसंज्ञैर्गच्छन्त्यमूढाः पदमव्ययं तत् ॥ ५ ॥

निर्मानेति । निर्गतौ मानमोहावहङ्कारमिध्याभिनिवेशौ येभ्यस्ते । जितः
पुत्रादिसङ्गरूपो दोषो येस्ते । अध्यात्मे आत्मज्ञाने नित्याः परिनिष्ठिताः । विशेषण
निवृत्तः कामो येभ्यस्ते । सुखदुःखहेतुत्वात् सुखदुःखसंज्ञानि शीतोष्णादीनि द्वन्द्वानि
तैर्विसुक्ताः । अतएवामूढाः निवृत्ताविद्याः सन्तस्तदव्ययं पदं वैष्णवं गच्छन्ति ॥ ५ ॥

तदेव गन्तव्यं पदं विशिनष्टि—

न तद्भसयते सूर्यो न शशाङ्को न पावकः ।
यद्गत्वा न निवर्तन्ते तद्भाम परमं मम ॥ ६ ॥

न तदिति । यत्पदं सूर्यादयो न प्रकाशयन्ति । यत्प्राप्य न निवर्तन्ते योगिनः, तद्धाम स्वरूपं परमं मम । सूर्यादिप्रकाशाविषयत्वेन जडत्वशीतोष्णादिदोषप्रसङ्गो निरस्तः ॥ ६ ॥

ननु च त्वदीयं धाम प्राप्ताः सन्तो यदि न निवर्तन्ते तर्हि सति सम्पद्य न विदुः सति सम्पद्यामहे' इत्यादिश्रुतेः सुषुप्तिप्रलयसयये त्वत्प्राप्तिः सर्वेषामस्तीति को नाम संसारी स्यादित्याशङ्क्य संसारिणं दर्शयति —

ममैवांशो जीवलोके जीवभूतः सनातनः ।

मनः षष्ठानोन्द्रियाणि प्रकृतिस्थानि कर्षति ॥ ७ ॥

ममेति । पञ्चभिः । ममैवांशो योऽयमविद्या जीवभूतः सनातनः सर्वदा संसारित्वेन प्रसिद्धः, असौ सुषुप्तिप्रलयोः प्रकृतौ लीनतया स्थितानि मनः षष्ठं येषां तानीन्द्रियाणि पुनर्जीवलोके संसारे भोगार्थमाकर्षति । एतच्च कर्मेन्द्रियाणां ग्राणस्य चोपलक्षणार्थम् । अयं भावः—सत्यं सुषुप्तिप्रलययारपि मदंशत्वात्सर्वस्यापि जीवमात्रस्य मयि लयादस्त्येव मत्प्राप्तिः, तथाप्यविद्ययावृतस्य सानुशयस्य सप्रकृतिके मयि लयो न तु शुद्धे । तदुक्तं—'अव्यक्ताद्भव्यक्तयः सर्वाः प्रभवन्ति' इत्यादिना । अतश्च पुनः संसाराय निर्गच्छन्नविद्वान् प्रकृतौ लीनतया स्थितानि स्वोपाधिभूतानीन्द्रियाण्याकर्षति । विदुषां तु शुद्धस्वरूपप्राप्तेर्नात्रितिरिति ॥ ७ ॥

तान्याकृष्य किं करोतीत्यत्राह—

शरीरं यदवाप्नोति यच्चाप्युत्क्रामतीश्वरः ।

गृहीत्वैतानि संयाति वायुर्गन्धानिवाशयात् ॥ ८ ॥

शरीरमिति । यद्यदा शरीरान्तरं कर्मवशादवाप्नोति, यतश्च शरीरादुत्क्रामति ईश्वरो देहादीनां स्वामी तदा पूर्वस्माच्छरीरादेतानि गृहीत्वा तच्छरीरान्तरं सम्यगयाति । शरीरे सत्येवेन्द्रियग्रहणे दृष्टान्तः—आशयात्स्वस्थानात्कुसुमादेः सकाशद्रन्धान्गन्धवता सूक्ष्मानंशान्गृहीत्वा यथा वायुर्गच्छति तद्वत् ॥ ८ ॥ तान्येवेन्द्रियाणि दर्शयन्त्यदर्थं गृहीत्वा गच्छति तदाह—

श्रोत्रं चक्षुः स्पर्शनं च रसनं घ्राणमेव च ।

अधिष्ठाय मनश्चायं विषयानुपसेवते ॥ ९ ॥

श्रोत्रमिति । श्रोत्रादीनि बाह्येन्द्रियाणि मनश्चान्तःकरणमधिष्ठायान्श्रित्य
शब्दादीन्विषयानयं जीव उपभुङ्क्ते ॥ ९ ॥

ननु च कार्यकारणसङ्घातव्यतिरेकेणैवम्भूतमात्मानं सर्वेऽपि किं न पश्यन्ति
तत्राह—

उत्क्रामन्तं स्थितं वापि भुञ्जानं वा गुणान्वितम् ।

विमूढा नानुपश्यन्ति पश्यन्ति ज्ञानचक्षुषः ॥ १० ॥

उत्क्रामन्तमिति । उत्क्रामन्तं देहाद्देहान्तरं गच्छन्तम् । तस्मिन्नेव देहे
स्थितं वा विषयान्भुञ्जानं वा गुणान्वितमिन्द्रियादियुक्तं जीवं विमूढा नानुपश्यन्ति
नालोकयन्ति । ज्ञानमेव चक्षुर्येषां ते विवेकिनः पश्यन्ति ॥ १० ॥

दुर्ज्ञेयश्चार्यं यतो विवेकिष्वपि केचिदेव पश्यन्ति केचिन्न पश्यन्तीत्याह—

यतन्तो योगिनश्चैतं पश्यन्त्यात्मन्यवस्थितम् ।

यतन्तोऽप्यकृतात्मानो नैनं पश्यन्त्यचेतसः ॥ ११ ॥

यतन्त इति । यतन्तः ध्यानादिभिः प्रयत्नमाना योगिनः केचिदेनमात्मानं
आत्मनि देहेऽवस्थितं विविकं पश्यन्ति । शास्त्राभ्यासादिभिः प्रयत्नं कुर्वाणा अपि
अकृतात्मानोऽविशुद्धचित्ताः अत एवाचेतसो मन्दमतय एनं न पश्यन्ति ॥११॥
तदेवं 'न तद्भासयते सूर्यः' इत्यादिना पारमेश्वरं परं धामोक्तं, तत्रप्रप्तानां
चापुनरावृत्तिरुक्ता । तत्र च संसारिणोऽभावमाशङ्क्य संसारिस्वरूपं देहादिव्य-
तिरिक्तं दर्शितम् । इदानीं तदेव पारमेश्वरं रूपमनन्तशक्तित्वेन निरूपयति—

यदादित्यगतं तेजो जगद्भासयतेऽखिलम् ।

यच्चन्द्रमसि यच्चाग्नौ तत्तेजो विद्धि मामकम् ॥ १२ ॥

यदित्यादिचतुर्भिः । आदित्यादिषु स्थितं यदनेकप्रकारं तेजो विश्वं प्रका-
शयति तत्सर्वं तेजो मदीयमेव जानीहि ॥ १२ ॥

किञ्च—

गामाविश्य च भूतानि धारयाम्यहमोजसा ।

पुष्णामि चौषधोः सर्वाः सोमो भूत्वा रसात्मकः ॥ १३ ॥

गामाविश्येति । गां पृथ्वीभोजसा बलेनाधिष्टाय अहमेव चराचराणि भूतानि धारयामि । अहमेव रसमयः सोमो भूत्वा व्रीह्याद्यौषधीः सर्वाः संवर्धयामि ॥ १३ ॥

किञ्च—

अहं वैश्वानरो भूत्वा प्राणिनां देहमाश्रितः ।

प्राणापानसमायुक्तः पचाम्यन्नं चतुर्विधम् ॥ १४ ॥

अहमिति । वैश्वानरो जाठरो भूत्वा प्राणिनां देहस्यान्तः प्रविश्य प्राणापानाभ्यां तदुद्दीपकाभ्यां सहितः प्राणिभिर्भुक्तं भक्ष्यं भोज्यं लेह्यं चोष्यं चेति चतुर्विधमन्नं पचामि । तत्र यदन्तैरवखण्ड्यावखण्ड्यभक्ष्यतेऽपूपदि तद्भक्ष्यम् । यत्तु केवलं जिहया विलोभ्य निगीर्यते पायसादि तद्भोज्यम् । यत्तु जिह्वयां निक्षिप्य रसास्वादेन क्रमशो निगीर्यते द्रवीभूतं गुडादि तल्लेह्यम् । यत्तु दंष्ट्रदिभिर्निष्पीड्य रसांशं निगीर्यावशिष्टं त्यज्यत इक्षुदण्डादि तच्चोष्यमिति भेदः ॥ १४ ॥

किञ्च—

सर्वस्य चाहं हृदि सन्निविष्टो मत्तः स्मृतिज्ञानमपोहनं च ।

वेदैश्च सर्वैरहमेव वेद्यो वेदान्तकृद्वेदविदेव चाहम् ॥ १५ ॥

सर्वस्येति । सर्वस्य प्राणिजातस्य हृदि सम्यगन्तर्यामिरूपेण प्रविष्टोऽहम् । अतश्च मत्त एव हृतोः प्राणिमात्रस्य पूर्वानुभूतार्थविषया स्मृतिर्भवति । ज्ञानं च विषयेन्द्रियसम्प्रयोजं भवति । अपोहनं च तयोः प्रमोषो भवति । वेदैश्च सर्वैस्तत्तद्देवतादिरूपेणाहमेव वेद्यः । वेदान्तकृतसम्प्रदायप्रवर्तकश्च ज्ञानदो गुरुरहमित्यर्थः । वेदविदेव च वेदार्थविदहमेव ॥ १५ ॥

इदानीं 'तद्धाम परमं मम' इति यदुक्तं तत्स्वकीयं सर्वोत्तमत्वं दर्शयति—

द्वाविमौ पुरुषौ लोके क्षरश्चाक्षर एव च ।

क्षरः सर्वाणि भूतानि कूटस्थोऽक्षर उच्यते ॥ १६ ॥

द्वाविमाविति त्रिभिः । क्षरश्चाक्षरश्चेति द्वाविमौ पुरुषौ लोके प्रसिद्धौ । तावेवाह । तत्र क्षरः पुरुषो नाम सर्वाणि भूतानि ब्रह्मादिस्वावरान्तानि शरीराणि-अविवेकिलोकस्य शरीरेष्वेव पुरुषत्वप्रसिद्धेः । कूटः शिलाराशिः पर्वत इव देहेषु

नश्यत्स्वपि निर्विकारतया तिष्ठतीति कूटस्थश्चेतनो भोक्ता । स तु अक्षरः पुरुष
इत्युच्यते विवेकिभिः ॥ १६ ॥
यदर्थमेतौ लक्षितौ तमाह—

उत्तमः पुरुषस्त्वन्यः परमात्मेत्युदाहृतः ।

यो लोकत्रयमाविश्य विभर्त्यव्यय ईश्वरः ॥ १७ ॥

उत्तम इति । एताभ्यां क्षराक्षराभ्यामन्यो विलक्षणस्तूत्तमः पुरुषः । वैलक्ष-
ण्यमेवाह—परमश्चासावात्मेति चोदाहृत उक्तः श्रुतिभिः । आत्मत्वेन क्षरादचेतना-
द्विलक्षणः परमत्वेनाक्षराच्चेतनाद्भोक्तुर्विलक्षण इत्यर्थः । परमात्मत्वमेव दर्शयति—
यो लोकत्रयमिति । य ईश्वर ईशानशीलः अव्ययश्च निर्विकार एव सन् लोक-
त्रयं कृत्स्नमाविश्य विभर्ति पालयति ॥ १७ ॥
एवम्भूतं पुरुषोत्तमत्वमात्मनो नामनिर्वचनेन दर्शयति—

यस्मात्क्षरमतीतोऽहमक्षरादपि चोत्तमः ।

अतोऽस्मि लोके वेदे च प्रथितः पुरुषोत्तमः ॥ १८ ॥

यस्मादिति । यस्मात्क्षरं जडवर्गमतिक्रान्तोऽहं नित्यमुक्तत्वात् । अक्षरा-
च्चेतनवर्गादप्युत्तमश्च नियन्तृत्वात् । अतो लोके वेदे च पुरुषोत्तमः इति प्रथितः
प्रख्यातोऽस्मि । तथाच श्रुतिः—‘स वा अयमात्मा सर्वस्य वशी सर्वस्येशानः सर्व-
स्याधिपतिः सर्वमिदं प्रशास्त्रि’ इत्यादिः ॥ १८ ॥

एवम्भोत्वैश्वरस्याज्ञातुः फलमाह—

यो मामेवमसम्मूढो जानाति पुरुषोत्तमम् ।

स सर्वविद्भजति मां सर्वभावेन भारत ॥ १९ ॥

यो मामिति । एवमुक्ताप्रकारेणासम्मूढो निश्चितमतिः सन् यो मां पुरु-
षोत्तमं जानाति स सर्वभावेन सर्वप्रकारेण मामेव भजति ततः सर्ववित् सर्वज्ञो
भवति ॥ १९ ॥
अध्यायार्थसुपसंहरति—

इति गुह्यतमं शास्त्रमिदमुक्तं मयानघ ।

एतद्बुद्ध्वा बुद्धिमान्स्यात्कृतकृत्यश्च भारत ॥ २० ॥

इति श्रीमद्भगव० पुरुषोत्तमयोगो नाम पञ्चदशोऽध्यायः ॥ १५ ॥


इतोति । इत्यने सङ्क्षेपप्रकारेण गुह्यतमं अतिरहस्यं सम्पूर्णं शास्त्रमेव मयोक्तं न पुनर्विंशतिश्लोकमध्यायमात्रं हे अनघ व्यसनशून्य । अत एतन्मदुक्तं शास्त्रं बुद्ध्वा बुद्धिमान् सम्यग्ज्ञानी स्यात् कृतकृत्यश्च स्याद्योऽपि कोऽपि,—हे भारत, त्वं कृतकृत्योसीति किं वक्तव्यमिति भावः ॥ २० ॥

संसारशाखिनं छित्त्वा स्पष्टं पञ्चदशे प्रभुः ।

पुरुषोत्तमयोगाख्ये परं पदमुपादिशत् ॥ १ ॥

इति श्रीधरस्वामिविरचितायां सुबोधिण्यां टीकायां पुरुषोत्तमयोगो नाम

पञ्चदशोऽध्यायः ॥ १५ ॥



षोडशोऽध्यायः १६

आसुरीं सम्पदं त्यक्त्वा दैवीमेवाश्रिता नराः ।

मुच्यन्त इति निर्णेतुं तद्विवेकोऽथ षोडशे ॥ १ ॥

पूर्वाध्यायान्ते 'एतद्बुद्ध्वा बुद्धिमानस्यात्कृतकृत्यश्च भारत' इत्युक्तम् । तत्र क एतत्त्वं बुद्धयते को वा न बुद्धयत इत्यपेक्षायां तत्त्वज्ञानेऽधिकारिणोऽनधिकारिणश्च विवेकार्थं षोडशाध्यायारम्भः । निरूपिते हि कार्यार्थेऽधिकारिजिज्ञासा भवति । तदुक्तं भट्टैः—'भारो यो येन वोढव्यः स प्रागान्दोलितो यदा । तदा कस्तस्य वोढेति शक्यं कर्तुं निरूपणम्' इति । तत्राधिकारिविशेषणभूतां दैवीं सम्पदमाह—

श्रीभगवानुवाच ।

अभयं सत्त्वसंशुद्धिर्ज्ञानयोगव्यवस्थितिः ।

दानं दमश्च यज्ञश्च स्वाध्यायस्तप आर्जवम् ॥ १ ॥

अभयमिति त्रिभिः । अभयं भयाभावः । सत्त्वस्य चित्तस्य संशुद्धिः सुप्रस-
जता । ज्ञानयोगे आत्मज्ञानोपाये व्यवस्थितिः परिनिष्ठा । दानं स्वभोज्यस्यान्नादे-
र्यथोचितं संविभागः । दमो बाह्येन्द्रियसंयमः । यज्ञो यथाधिकारं दर्शपूर्णमासादिः ।

स्वाध्यायो ब्रह्मयज्ञादिर्जपयज्ञो वा । तत्र उत्तराध्याये वक्ष्यमाणं शारीरादि । आर्ज-
वमवक्रता ॥ १ ॥

किञ्च—

अहिंसा सत्यमक्रोधस्त्यागः शान्तिरपैशुनम् ।

दया भूतेष्वलोलुप्त्वं मार्दवं ह्रीरचापलम् ॥ २ ॥

अहिंसेति । अहिंसा परपीडावर्जनम् । सत्यं यथार्थभाषणम्, अक्रोधस्ता-
दितस्यापि चित्ते क्षोभानुत्पत्तिः । त्यागं औदार्यम् । शान्तिश्चित्तोपरतिः । पैशुनं
परोक्षे परदोषप्रकाशनम् तद्वर्जनमपैशुनम् । भूतेषु दीनेषु दया । अलोलुप्त्वं लोभा-
भावः । अवर्णलोप आर्षः । मार्दवं मृदुत्वमकूरता । ह्रीः अकार्यप्रवृत्तौ लोकलज्जा ।
अचापलं व्यर्थक्रियाराहित्यम् ॥ २ ॥

किञ्च—

तेजः क्षमा धृतिः शौचमद्रोहो नातिमानिता ।

भवन्ति सम्पदं दैवीमभिजातस्य भारत ॥ ३ ॥

तेज इति । तेजः प्रागल्भ्यं, क्षमा परिभवादिघृत्पथमानेषु कोषप्रतिबन्धः ।
धृतिर्दुःखादिभिरवसीदतश्चित्तस्य स्थिरीकरणम् । शौचं बाह्याभ्यन्तरशुद्धिः । अद्रोहो
जिघांसाराहित्यम् । अतिमानिता आत्मन्यतिपूज्यत्वाभिमानस्तदभावो नातिमा-
निता । एतान्यभयादीनि षड्विंशतिर्लक्षणानि दैवी सम्पदमभिजातस्य भवन्ति ।
देवयोमयां सात्त्विकीं सम्पदमभिलक्ष्य तदाभिमुख्येन जातस्य भाविकल्याणस्य पुंसो
भवन्तीत्यर्थः ॥ ३ ॥

आसुरीं सम्पदमाह—

दम्भो द्रौढ्यमिमानश्च क्रोधः पारुष्यमेव च ।

अज्ञानं चाभिजातस्य पार्थ सम्पदमासुरीम् ॥ ४ ॥

दम्भ इति । दम्भो धर्मध्वजित्वम् । द्रौढ्यं धनविद्यादिनिमित्ताश्चित्तस्थोत्सेकः ।
अभिमानो व्याख्यातः । क्रोधः प्रसिद्धः । पारुष्यं निष्ठुरत्वम् । अज्ञानमविवेकः ।
आसुरीमित्युपलक्षणम् । असुराणां राक्षसानां च या सम्पत् तामासुरीमभिलक्ष्य
जातस्त्वैतानि दम्भादीनि भवन्तीत्यर्थः ॥ ४ ॥

एतयोः सम्पदोः दर्शयन्नाह—

दैवी सम्पद्धिमोक्षाय निबन्धायासुरी मता ।

मा शुचः सम्पदं दैवीमभिजातोऽसि पाण्डव ॥ ५ ॥

दैवी सम्पदिति । दैवी या सम्पत्तया युक्तो मयोक्ते तत्त्वज्ञानेऽधिकारी । असुर्या सम्पदा युक्तस्तु नित्यं संसारीत्यर्थः तच्छ्रुत्वा किमहमत्राधिकारी न वेति सन्देहव्याकुलचित्तमर्जुनमादवासयति—हे पाण्डव मा शुचः शोकं मा कार्षीः, यतस्त्वं दैवीं सम्पदमभिजातोऽसि ॥ ५ ॥

आसुरीसम्पत्सर्वार्तमना वर्जयितव्येत्येतदर्थमासुरीं सम्पदं प्रपञ्चयितुमाह—

द्वौ भूतसर्गौ लोकेऽस्मिन्दैव आसुर एव च ।

दैवो विस्तरशः प्रोक्त आसुरं पार्थ मे शृणु ॥ ६ ॥

द्वाविति । द्वौ द्विप्रकारौ भूतानां सर्गौ मे मद्ब्रह्मनाच्छृणु । आसुरराक्षस-
प्रकृत्योरेकौकरणेन द्वावित्युक्तम् । अतो 'राक्षसीमासुरीं चैव प्रकृतिं मोहिनीं
श्रिताः' इत्यादिना नवमोऽध्यायोक्तप्रकृतित्रैविध्येनाविरोधः । स्पष्टमन्यत् ॥ ६ ॥
आसुरीं विस्तरतो निरूपयति—

प्रवृत्तिं च निवृत्तिं च जना न विदुरासुराः ।

न शौचं नापि चाचारो न सत्यं तेषु विद्यते ॥ ७ ॥

प्रवृत्तिं चेत्यादि द्वादशभिः । धर्मे प्रवृत्ति, अधर्मान्निवृत्तिं च आसुरस्व-
भावा जना न जानन्ति । अतः शौचमाचारः सत्यं च तेषु नास्त्येव ॥ ७ ॥

नगु वेदोक्तयोर्धर्माधर्मयोः प्रवृत्तिं निवृत्तिं च कथं न विदुः, कुतो वा धर्मा-
धर्मयोरनङ्गीकारे जगतः सुखदुःखादिव्यवस्था स्यात्, कथं वा शौचाचारादिविष-
यामीश्वराज्ञामतिवर्तेरन्, इश्वरानङ्गीकारे च कुतो जगदुत्पत्तिः स्यादत आह—

असत्यमप्रतिष्ठं ते जगदाहुरनीश्वरम् ।

अपरस्परसम्भूतं किमन्यत्कामहैतुकम् ॥ ८ ॥

असत्यमिति । नास्ति सत्यं वेदपुराणादिप्रमाणं यस्मिस्तादृशं जगदाहुः ।
वेदादीनां प्रामाण्यं न मन्यन्त इत्यर्थः । तदुक्तम्—'त्रयो वेदस्य कर्तारो मुनि-
भण्डनिशाचराः' इत्यादि । अतएव नास्ति धर्माधर्मरूपा प्रतिष्ठा व्यवस्थाहेतुर्यस्य

तत् । स्वाभाविकं जगद्वैचित्र्यमाहुरित्यर्थः । अत एव नास्तीश्वरः कर्ता व्यवस्थापकश्च यस्य तादृशं जगदाहुः । तर्हि कुतोऽस्य जगत उत्पत्तिं वदन्तीत्यत आह—

अपरस्परसम्भूतमिति । अपरश्च परश्चेत्यपरस्परं अपरस्परतोऽन्योन्यतः स्त्रीपुरुषमिथुनात्सम्भूतं जगत् किमन्यत्कारणमस्य, नास्त्यन्यत्किञ्चित्, किन्तु कामहैतुकम्, स्त्रीपुरुषयोः काम एव प्रवाहरूपेण हेतुरस्येत्याहुरित्यर्थः ॥ ८ ॥
किञ्च—

एतां दृष्टिभ्रवष्टभ्य नष्टात्मानोऽल्पबुद्धयः ।

प्रभवन्त्युग्रकर्माणः क्षयाय जगतोऽहिताः ॥ ९ ॥

एतामिति । एतां लोकायतिकानां दृष्टिं दर्शनमाश्रित्य नष्टात्मानो मलिनचित्ताः सन्तोऽल्पबुद्धयो दृष्टार्थमात्रमतयः अत एव उग्रं हिंस्रं कर्म येषां तेऽहिताः वैरिणो भूत्वा, जगतः क्षयाय प्रभवन्ति उद्भवन्तीत्यर्थः ॥ ९ ॥

अपिच—

काममाश्रित्य दुष्पूरं दम्भमानमदान्विताः ।

मोहाद्गृहीत्वासद्ग्राहान्प्रवर्तन्तेऽशुचित्रताः ॥ १० ॥

काममिति । दुष्पूरं पूरयितुमशक्यं काममाश्रित्य दम्भादिभिर्द्युक्ताः सन्तः क्षुद्रदेवताराधनादौ प्रवर्तन्ते । कथम्, असद्ग्राहान् गृहीत्वाऽनेन मन्त्रेणैतां देवतामाराध्य महानिधीन् साधयिष्याम इत्यादिदुराग्रहान् मोहमात्रेण स्वीकृत्य प्रवर्तन्ते । अशुचित्रताः अशुचीनि मद्यमांसादिविषयाणि व्रतानि येषां ते ॥ १० ॥

किञ्च—

चिन्तामपरिमेयां च प्रलयान्तामुपाश्रिताः ।

कामोपभोगपरमा एतावदिति निश्चिताः ॥ ११ ॥

चिन्तामिति । प्रलयो मरणमेवान्तो यस्यास्ताम् । अपरिमेयां परिमातुमशक्यां चिन्तामाश्रिताः नित्यं चिन्तापरायणा इत्यर्थः । कामोपभोग एव परमो येषां ते । एतावदिति कामोपभोग एव परमः पुरुषार्थो नान्यदस्तीति कृतनिश्चयाः अर्थसञ्चयानीहन्त इत्युत्तरेणान्वयः । तथाच बार्हस्पत्यं सूत्रम्—‘काम

एवैकः पुरुषार्थः' इति, 'चैतन्यविशिष्टः कायः पुरुषः' इति च ॥ ११ ॥

अतएव—

आशापाशशतैर्बद्धाः कामक्रोधपरायणाः ।

ईहन्ते कामभोगार्थमन्यायेनार्थसञ्चयान् ॥ १२ ॥

आशेति । आशा एव पाशास्तेषां शतानि तैर्बद्धा इतस्तत आकृष्यमाणाः,
कामक्रोधौ परमयत्नमाश्रयो येषां ते, कामभोगार्थमन्यायेन चौर्यादिनाऽर्थानां
सञ्चयान् राशीनीहन्ते इच्छन्ति ॥ १२ ॥

तेषां मनोराज्यं कथयन्नरकप्रतिमाह—

इदमद्य मया लब्धमिमं प्राप्स्ये मनोरथम् ।

इदमस्तोदमपि मे भविष्यति पुनर्धनम् ॥ १३ ॥

इदमद्येति । चतुर्भिः । प्राप्स्ये प्राप्स्यामि । मनोरथं मनसः प्रियम् । शेषं
स्पष्टम् । एषां च त्रयाणां श्लोकानामित्यज्ञानविमोहिताः सन्तो नरके पतन्तीति
चतुर्थेनान्वयः ॥ १३ ॥

किञ्च—

असौ मया हतः शत्रुर्हनिष्ये चापरानपि ।

ईश्वरोऽहमहं भोगी सिद्धोऽहं बलवान्सुखी ॥ १४ ॥

असाविति । सिद्धः कृतकृत्यः । स्पष्टमन्यत् ॥ १४ ॥

किञ्च—

आढ्योऽभिजनवानस्मि कोऽन्योऽस्ति सदृशो मया ।

यक्ष्ये दास्यामि मोदिष्य इत्यज्ञानविमोहिताः ॥ १५ ॥

आढ्य इति । आढ्यो धनादिसम्पन्नः । अभिजनवान् कुलीनः । यक्ष्ये
यागाद्यनुष्ठानेनापि दीक्षितान्तरेभ्यः सकाशान्महतीं प्रतिष्ठां प्राप्स्यामि । दास्यामि
स्तावकेभ्यः । मोदिष्ये हर्षं प्राप्स्यामीत्येवमज्ञानेन विमोहिताः मिथ्याभिनिवेशं
प्रापिताः ॥ १५ ॥

एवम्भूता यत्प्राप्नुवन्ति तच्छृणु—

अनेकचित्तविभ्रान्ता मोहजालसमावृताः ।

प्रसक्ताः कामभोगेषु पतन्ति नरकेऽशुचौ ॥ १६ ॥

अनेकेति । अनेकेषु मनोरथेषु प्रवृत्तं चित्तमनेकचित्तं तेन विभ्रान्ताः
विक्षिप्ताः । तेनैव मोहमयेन जालेन समावृताः मत्स्या इव सूत्रमयेन जालेन
यन्त्रिताः । एवं कामभोगेषु प्रसक्ता अभिनिविष्टाः सन्तोऽशुचौ कर्मले नरके
पतन्ति ॥ १६ ॥

यक्ष्य इति च यस्तेषां मनोरथ उक्तः स केवलं दम्भाहङ्कारादिप्रधान एव न
तु सात्त्विक इत्यभिप्रायेणाह—

आत्मसम्भाविताः स्तब्धा धनमानमदान्विताः ।

यजन्ते नामयज्ञैस्ते दम्भेनाविधिपूर्वकम् ॥ १७ ॥

आत्मसम्भाविता इति द्वाभ्याम् । आत्मनैव सम्भाविताः पूज्यतां नीताः
नतु साधुभिः कैश्चित् । अत एव स्तब्धा अनम्राः, धनेन यो मानो मदश्च ताभ्याम-
न्विताः सन्तस्ते नाममात्रेण ये यज्ञास्ते नामयज्ञाः । यद्वा 'दीक्षितः सोमयार्जा'
इत्येवमादिना नाममात्रप्रसिद्धये ये यज्ञास्तैर्यजन्ते । कथम्, दम्भेन नतु श्रद्धया
अविधिपूर्वकं च यथा भवति तथा ॥ १७ ॥

अविधिपूर्वकत्वेन प्रपञ्चयति—

अहङ्कारं बलं दर्पं कामं क्रोधं च संश्रिताः ।

मामात्मपरदेहेषु प्रद्विषन्तोऽभ्यसूयकाः ॥ १८ ॥

अहङ्कारमिति । अहङ्कारादिसंश्रिताः सन्त आत्मपरदेहेषु स्वदेहेषु
परदेहेषु च चिदंशेन स्थितं मां प्रद्विषन्तो यजन्ते । दम्भयज्ञेषु श्रद्धया अभा-
वादात्मनो बृथैव पीडा भवति । तथा पश्वादीनामपि अविधिना हिंसायां चैत-
न्यद्रोहमात्रमेवावशिष्यत इति प्रद्विषन्त इत्युक्तम् । अभ्यसूयकाः सन्मार्गवर्तिनां
गुणेषु दोषारोपकाः ॥ १८ ॥

तेषां च कदाचिदप्यासुरस्वभावप्रच्युतिर्न भवतीत्याह—

तानहं द्विषतः क्रूरान्संसारेषु नराधमान् ।

क्षिपाभ्यजस्त्रमशुभानासुरीष्वेव योनिषु ॥ १९ ॥

तानिति द्वाभ्याम् । तानहं मां द्विषतः क्रूरान् संसारेषु जन्ममृत्युमार्गेषु,

तत्रापि आसुरीष्वेवातिक्रूरसु व्याघ्रादियोनिषु अजस्रमनवरतं क्षिपामि, तेषां पापकर्मणां तादृशं फलं ददामीत्यर्थः ॥ १९ ॥

ते च—

आसुरीं योनिमापन्ना मूढा जन्मनि जन्मनि ।

मामप्राप्यैव कौन्तेय ततो यान्त्यधमां गतिम् ॥ २० ॥

आसुरीमिति । मामप्राप्यैवेत्येवकारेण मत्प्राप्तिशङ्का कुतस्तेषाम् । मत्प्राप्त्युपायं सन्मार्गमप्यप्राप्य ततोऽप्यधमां कृमिकीटादियोनिं गतिं च यान्तीत्युक्तम् । शेषं स्पष्टम् ॥ २० ॥

उक्तानामासुरदोषाणां मध्ये सकलदोषमूलभूतं दोषत्रयं सर्वथा वर्जनीय-
मित्याह—

त्रिविधं नरकस्थेदं द्वारं नाशनमात्मनः ।

कामः क्रोधस्तथा लोभस्तस्मादेतन्नयं त्यजेत् ॥ २१ ॥

त्रिविधमिति । कामः क्रोधो लोभ इदं त्रिविधं नरकस्य द्वारम् । अत एवात्मनो नाशनं नीचयोनिप्रापकम्, तस्मादेतन्नयं सर्वात्मना त्यजेत् ॥ २१ ॥

त्यागे च विशिष्टफलमाह—

पतैर्विमुक्तः कौन्तेय तमोद्वारैस्त्रिभिर्नरः ।

आचरत्यात्मनः श्रेयस्ततो याति परां गतिम् ॥ २२ ॥

पतैरिति । तमसो नरकस्य द्वारभूतैरेतैस्त्रिभिः कामादिभिर्विमुक्तो नर आत्मनः श्रेयःसाधनं तपोयोगादि कर्माचरति । ततश्च मोक्ष प्राप्नोति ॥ २२ ॥

कामादित्यागश्च स्वधर्माचरणं विना न भवतीत्याह—

यः शास्त्रविधिमुत्सृज्य वर्तते कामकारतः ।

न स सिद्धिमवाप्नोति न सुखं न परां गतिम् ॥ २३ ॥

य इति । शास्त्रविधिं वेदविहितं धर्ममुत्सृज्य यः कामकारतो यथेच्छं वर्तते स सिद्धिं तत्त्वज्ञानं न प्राप्नोति । न च सुखमुपशमं न च परां गतिं मुक्तिं प्राप्नोति ॥ २३ ॥

फलितमाह—

तस्माच्छास्त्रं प्रमाणं ते कार्याकार्यव्यवस्थितौ ।

ज्ञात्वा शास्त्रविधानोक्तं कर्म कर्तुमिहार्हसि ॥ २४ ॥

इति श्रीमद्भगवद्गीतासूप० देवासुरसम्पद्धिभागयोगो नाम षोडशोऽध्यायः ॥ १६ ॥

तस्मादिति । इदं कार्यमिदमकार्यमित्यस्यां व्यवस्थायां ते तव शास्त्रं श्रुतिस्मृतिपुराणादिकमेव प्रमाणम् । अतः शास्त्रविधानोक्तं कर्म ज्ञात्वा इह कर्माधिकारे वर्तमानो यथाऽधिकाऽरं कर्म कर्तुमर्हसि । तन्मूलत्वात्सत्त्वशुद्धिसम्यग्ज्ञानमुक्तीनामित्यर्थः ॥ २४ ॥

देवदैतेयसम्पत्तिसंविभागेन षोडशे ।

तत्त्वज्ञानेऽधिकारस्तु सात्त्विकस्येति दर्शितम् ॥ १ ॥

इति श्रीधरस्वामिविरचितायां सुबोधिन्यां टीकायां देवासुरसम्पद्धिभागयोगो नाम

षोडशोऽध्यायः ॥ १६ ॥



सप्तदशोऽध्यायः १७

उक्ताधिकारहेतूनां श्रद्धा मुख्या तु सात्त्विकी ।

इति सप्तदशे गौणश्रद्धाभेदद्विधोच्यते ॥ १ ॥

पूर्वाध्यायान्ते 'यः शास्त्रविधिमुत्सृज्य वर्तते कामकारतः । न स सिद्धिमवाप्नोति' इत्यनेन शास्त्रोक्तविधिमुत्सृज्य कामकारेण वर्तमानस्य ज्ञानेऽधिकारो नास्तीत्युक्तम् । तत्र शास्त्रविधिमुत्सृज्य कामकारं विना श्रद्धया वर्तमानानां किमधिकारोऽस्ति नास्ति वेति बुभुत्सया—

अर्जुन उवाच ।

ये शास्त्रविधिमुत्सृज्य यजन्ते श्रद्धयान्विताः ।

तेषां निष्ठा तु का कृष्ण सत्त्वमाहो रजस्तमः ॥ १ ॥

य इति । अत्र शास्त्रविधिमुत्सृज्य यजन्ते इत्यनेन शास्त्रार्थं बुद्ध्वा तन्मूल-
द्वयं वर्तमाना न गृह्यन्ते तेषां श्रद्धया यजनानुपपत्तेः । अस्तिकयबुद्धिर्हि श्रद्धा ।

न चासौ शास्त्रज्ञानवतां शास्त्रविरुद्धेऽर्थे सम्भवति । तानेवाधिकृत्य 'त्रिविध भवति श्रद्धा', 'यजन्ते सात्त्विका देवान्' इत्याद्युत्तरानुपत्तेश्च । अतो नात्र शास्त्रा-
तिलङ्घिनो गृह्यन्ते । अपितु क्लेशबुद्ध्या आलस्याद्वा शास्त्रार्थज्ञाने प्रयत्नमकृत्वा
केवलमाचारपरम्परावशेन श्रद्धया क्वचिद्देवताराधनादौ प्रवर्तमाना गृह्यन्ते ।
अतोऽयमर्थः—ये शास्त्रविधिसुत्सृज्य दुःखबुद्ध्या आलस्याद्वा अनाहत्य
केवलमाचारप्रामाण्येन श्रद्धायान्विताः सन्तो यजन्ते तेषां तु का निष्ठा का स्थितिः
क आश्रयः । तामेव विशेषेण पृच्छति—किं सत्त्वं आहो किं वा रजः अथवा
तम इति । तेषां तादृशी देवपूजादिप्रवृत्तिः किं सत्त्वसंश्रिता रजःसंश्रिता
वा तमःसंश्रिता वेत्यर्थः । श्रद्धायाः सात्त्विकत्वात् क्लेशबुद्ध्या आलस्येन च
शास्त्रानादरस्य च राजसतामसत्वात्त्रेधा सन्देहः । यदि सत्त्वभावसंश्रितास्वर्हि
तेषामपि सात्त्विकत्वाद्यथोक्तात्मज्ञानेऽधिकारः स्यात्, अन्यथा नेति
प्रश्नतात्पर्यार्थः ॥ १ ॥

अत्रोत्तरम्—

श्रीभगवानुवाच ।

त्रिविधा भवति श्रद्धा देहिनां सा स्वभावजा ।

सात्त्विकी राजसी चैव तामसो चेति तां शृणु ॥ २ ॥

त्रिविधेति । अयमर्थः—शास्त्रतत्त्वज्ञानतः प्रवर्तमानानां परमेश्वरपूजा-
विषया सात्त्विकी एकविधैव श्रद्धा । लोकाचारमात्रेण तु प्रवर्तमानानां देहिनां या
श्रद्धा सा तु सात्त्विकी राजसी तामसो चेति त्रिविधा भवति । तत्र हेतुः—स्व-
भावजा, स्वभावः पूर्वजन्मसंस्कारस्तस्माज्जाता स्वभावजा । स्वभावमन्यथा कर्तुं
समर्थं हि शत्रोक्तं विवेकज्ञानं तत्तु तेषां नास्ति । अतः केवलं पूर्वस्वभावेनैव
भवतीति श्रद्धा त्रिविधा भवति तामिमां त्रिविधां श्रद्धां शृणु । तदुक्तम् 'व्यवसा-
यात्मिका बुद्धिरेकेह कुरुनन्दन' इत्यादिना ॥ २ ॥

ननु च श्रद्धा सात्त्विक्येव सत्त्वकार्यत्वेन त्वयैव भगवता उद्धवं प्रति निर्दि-
ष्टत्वात् । यथोक्तम्—'शमो दमस्तितिक्षेज्या तपः सत्यं दया स्मृतिः । तुष्टि-
स्त्यागोऽस्पृहा श्रद्धा ह्योर्दयादिः स्वनिर्वृतिः' । इत्येताः सत्त्वस्य वृत्तयः इति ।

अतः कथं तस्यात्रैविध्यमुच्यते । सत्यम्, तथापि रजस्तमोयुक्तपुरुषाश्रयत्वेन रजस्तमोमिश्रत्वेन सत्त्वस्य त्रैविध्याच्छ्रद्धाया अपि त्रैविध्यं घटत इत्याह—

सत्त्वानुरूपा सर्वस्य श्रद्धा भवति भारत ।

श्रद्धामयोऽयं पुरुषो यो यच्छ्रद्धः स एव सः ॥ ३ ॥

सत्त्वानुरूपेति । सत्त्वानुरूपा सत्त्वतारतम्यानुसारिणी सर्वस्य विवेकिनोऽविवेकिनो वा लोकस्य श्रद्धा भवति । तस्मादयं पुरुषः लौकिकः श्रद्धामयः श्रद्धाविकारः त्रिविधया श्रद्धया विक्रियत इत्यर्थः । तदेवाह— यो यच्छ्रद्धः, यादृशी श्रद्धा यस्य स एव सः, तादृश्या श्रद्धया युक्त एव सः । यः पूर्वं सत्त्वोत्कर्षेण सात्त्विकश्रद्धया युक्तः पुरुषः स पुनस्तादृशत्वसंस्कारेण सात्त्विकश्रद्धया युक्त एव भवति । यस्तु रजस उत्कर्षेण राजसश्रद्धायुक्तः स पुनस्तादृश एव भवति । यस्तु तमस उत्कर्षेण तामसश्रद्धया युक्तः स पुनस्तादृश एव भवतीति लोकाचारमात्रेण प्रवर्तमानेष्वेव सात्त्विकराजसतामसश्रद्धाव्यवस्था । शास्त्रजनितविवेकज्ञानयुक्तानां तु स्वभावविजयेन सात्त्विक्येकैव श्रद्धेति प्रकरणार्थः ॥ ३ ॥

सात्त्विकादिभेदमेव कार्यभेदेन प्रपञ्चयति—

यजन्ते सात्त्विका देवान्यक्षरक्षांसि राजसाः ।

प्रेतान्भूतगणांश्चान्ये यजन्ते तामसा जनाः ॥ ४ ॥

यजन्त इति । सात्त्विका जनाः सत्त्वप्रकृतीन्देवानेव यजन्ते पूजयन्ति । राजसास्तु रजःप्रकृतीन्यक्षान्राक्षासांश्च यजन्ते । एतेभ्योऽन्ये तु विलक्षणास्तामसा जनास्तामसानेव प्रेतान्भूतगणांश्च यजन्ते । सत्त्वादिप्रकृतीनां तत्तद्देवतानां तु पूजारुचिभिस्तत्तत्पूजकानां सात्त्विकत्वादि ज्ञातव्यमित्यर्थः ॥ ४ ॥ राजसतामसेषु पुनर्विशेषान्तरमाह—

अशास्त्रविहितं घोरं तप्यन्ते ये तपो जनाः ।

दम्भाहङ्कारसंयुक्ताः कामरागबलान्विताः ॥ ५ ॥

अशास्त्रविहितमिति । द्वाभ्याम् । शास्त्रविधिमजानन्तोऽपि केचित्प्राचीनपुण्यसंस्कारेणोत्तमाः सात्त्विका एव भवन्ति । केचित्तु मध्यमा राजसा भवन्ति । अधमास्तु तामसा भवन्ति । ये पुनरत्यन्तं मन्दभाष्याः गतानुगत्या पाखण्डसङ्गेन

च तदाचारानुवर्तिनः सन्तः अशास्त्रविहितं घोरं भयङ्करं तपस्तप्यन्ते कुर्वन्ति ।
तत्र हेतवः—दम्भाहङ्काराभ्यां संयुक्ताः तथा कामोऽभिलाषः, राग आसक्तिः,
बलमाग्रहः । एतैरन्विताः सन्तः । तानामुरनिश्चयान्विद्धीत्युत्तरेणान्वयः ॥ ५ ॥

किञ्च—

कर्शयन्तः शरीरस्थं भूतग्राममचेतसः ।

मां चैवान्तःशरीरस्थं तान्विद्धथासुरनिश्चयान् ॥ ६ ॥

कर्शयन्त इति । शरीरस्थं प्रारम्भकत्वेन देहे स्थितं भूतानां पृथिव्यादीनां
ग्रामं समूहं कर्शयन्तः वृथैवोपवासादिभिः कृशं कुर्वन्तोऽचेतसोऽविवेकिनः मां
च अन्तर्यामितया अन्तःशरीरस्थं देहमध्ये स्थितं मदाज्ञालङ्घनेनैव कर्शयन्तः
सन्त एव ये तपश्चरन्ति तानामुरनिश्चयानामामुरोऽतिक्रूरो निश्चयो
येषां तान् विद्धि ॥ ६ ॥

आहारदिभेदादपि सात्त्विकादिभेदं दर्शयितुमाह—

आहारस्त्वयि सर्वस्य त्रिविधो भवति प्रियः ।

यज्ञस्तपस्तथा दानं तेषां भेदमिमं शृणु ॥ ७ ॥

आहारस्त्वित्यादि त्रयोदशभिः । सर्वस्यापि जनस्य य आहारोऽज्ञादिः-
स तु यथायथं त्रिविधः प्रियो भवति । तथा यज्ञतपोदानानि च त्रिविधानि भव-
न्ति तेषां च बक्ष्यमाणमिमं भेदं शृणु । एतच्च राजसतामसाहारयज्ञादिपरित्यागेन
सात्त्विकाहारयज्ञादिसेवया सत्त्ववृद्धौ यत्नः कर्तव्य इत्येतदर्थं कथ्यते ॥ ७ ॥

तत्राहारवैविध्यमाह—

आयुःसत्त्ववलारोग्यसुखप्रीतिविवर्धनाः ।

रस्याः स्निग्धाः स्थिरा हृद्या आहाराः सात्त्विकप्रियाः ॥८॥

आयुरिति त्रिभिः । आयुर्जीवितम् । सत्त्वमुत्साहः । बलं शक्तिः । आरोग्यं
रोगराहित्यम् । सुखं चित्तप्रसादः । प्रीतिरभिरुचिः । आयुरादीनां विवर्धनाः
विशेषेण वृद्धिकराः । ते च रस्याः रसवन्तः, स्निग्धाः स्नेहयुक्ताः, स्थिरा देहे
सारशेन चिरकालावस्थायिनो, हृद्या दृष्टमात्रा एव हृदयङ्गमाः । एवम्भूता
आहारा भक्ष्यमोज्यादयः सात्त्विकप्रियाः ॥ ८ ॥

तथा—

कट्वम्ललवणात्युष्णतीक्ष्णरूक्षविदाहिनः ।

आहारा राजसस्येष्टा दुःखशोकामयप्रदाः ॥ ९ ॥

कट्विति । अतिशब्दः कट्वादिषु सप्तस्वपि सम्बद्धयते । अतिकटुनिम्बा-
दिः । अत्यम्लोऽतिलवणोत्युष्णश्च, प्रसिद्धः, अतितीक्ष्णो मरीचादिः, अतिरूक्षः
कङ्गुकोद्रवादिः, अतिविदाही सर्षपादिः, अतिकट्टादय आहारा राजसस्येष्टाः प्रियाः ।
दुःखं तात्कालिकं हृदयसन्तापादिः शोकः पश्चाद्भाविदैर्मनस्यम् । आमयो रोगः ।
एतान् प्रददति प्रयच्छन्तीति तथा ॥ ९ ॥

तथा—

यातयामं गतरसं पूति पर्युषितं च यत् ।

उच्छिष्टमपि चामेध्यं भोजनं तामसप्रियम् ॥ १० ॥

यातयाममिति । यातो यामः प्रहरो यस्य पक्कस्योदनादेस्तद्यातयामम् ।
शैत्यावस्थां प्राप्तमित्यर्थः । गतरसं निष्पीडितसारम्, पूति दुर्गन्धं, पर्युषितं दिनान-
न्तरपक्वम्, उच्छिष्टमन्यभुक्तावशिष्टम्, अमेध्यमभक्ष्यं कलजादि एवम्भूतं भोजनं
भोज्यं तामसस्य प्रियम् ॥ १० ॥

यज्ञोऽपि त्रिविधः । तत्र सात्त्विकं यज्ञमाह—

अफलाकाङ्क्षिभिर्यज्ञो विधिदृष्टो य इज्यते ।

यष्टव्यमेवेति मनः समाधाय स सात्त्विकः ॥ ११ ॥

अफलाकाङ्क्षिमिरिति । त्रिभिः । फलाकाङ्क्षारहितैः पुरुषैर्विधिना दृष्टः
आवश्यकतया विहितो यो यज्ञ इज्यतेऽनुष्ठीयते स सात्त्विको यज्ञः । कथमिज्यते-
यष्टव्यमेवेति यज्ञानुष्ठानमेव कार्यं नान्यत्फलं साधनीयमित्येवं मनः समाधायैकाग्रं
कृत्वैत्यर्थः ॥ ११ ॥

राजसं यज्ञमाह—

अभिसन्धाय तु फलं दम्भार्थमपि चैव यत् ।

इज्यते भरतश्रेष्ठ तं यज्ञं विद्धि राजसम् ॥ १२ ॥

अभिसन्धायेति । फलमभिसन्धायोद्दिश्य तु यदिज्यते यज्ञः क्रियते,
दम्भार्थं च स्वमहत्त्वख्यापनार्थं तं यज्ञं राजसं विद्धि ॥ १२ ॥

तामसं यज्ञमाह—

विधिहीनमसृष्टान्नं मन्त्रहीनमदक्षिणम् ।

श्रद्धाविरहितं यज्ञं तामसं परिचक्षते ॥ १३ ॥

विधिहीनमिति । विधिहीनं शब्दोक्तविधिश्च्युतम् । असृष्टान्नं ब्राह्मणादि-
भ्यो न सृष्टं न निष्पादितमन्नं यस्मिन्तम् । मन्त्रहीनं यथोक्तदक्षिणारहितं च
श्रद्धाश्च्युतं यज्ञं तामसं परिचते कथयन्ति शिष्टाः ॥ १३ ॥

तपसः सात्वकादिभेदं दर्शयितुं प्रथमं तावच्छरीरप्रादिभेदेन तस्य
त्रैविध्यमाह—

देवद्विजगुरुप्राज्ञपूजनं शौचमार्जवम् ।

ब्रह्मचर्यमहिंसा च शारीरं तप उच्यते ॥ १४ ॥

देवद्विजेति त्रिभिः । प्राज्ञा गुरुव्यतिरिक्ता अन्येऽपि तत्त्वविदः । देवप्रा-
ज्ञाणादि पूजनं शौचादिकं शारीरं शरीरनिर्वर्त्यर्थं तप उच्यते ॥ १४ ॥

वाचिकं तप आह—

अनुद्वेगकरं वाक्यं सत्यं प्रियहितं च यत् ।

स्वाध्यायाभ्यसनं चैव वाङ्मयं तप उच्यते ॥ १५ ॥

अनुद्वेगेति । उद्वेगं भयं न करोतीत्यनुद्वेगकरं वाक्यं, सत्यं च श्रोतुः प्रियं
च हितं च परिणामे सुखकरं स्वाध्यायाभ्यसनं वेदाभ्यासश्च वाङ्मयं वाचा निर्वर्त्यं
तपः ॥ १५ ॥

मानसं तप आह—

मनःप्रसादः सौम्यत्वं मौनमात्मविनिग्रहः ।

भावसंशुद्धिरित्येतत्तपो मानसमुच्यते ॥ १६ ॥

मनःप्रसाद इति । मनसः प्रसादः स्वस्थता । सौम्यत्वमक्रूरता । मौनं
मुनेर्भावः मननमित्यर्थः । आत्मनो मनसो विनिग्रहः विषयेभ्यः प्रत्याहारः । भाव-
संशुद्धिर्व्यवहारे मायाराहित्यमित्येतन्मानसं तपः ॥ १६ ॥

तदेवं शरीरवाङ्मनोभिर्निर्तर्वर्त्य त्रिविधं तपो दर्शितम् । तस्य त्रिविधस्यापि तपसः सात्त्विकादिभेदेन त्रैविध्यमाह—

श्रद्धया परया तप्तं तपस्तत्रिविधं नरैः ।

अफलाकाङ्क्षभिर्युक्तैः सात्त्विकं परिचक्षते ॥ १७ ॥

श्रद्धयेति त्रिभिः । त्रिविधमपि तपः परया श्रेष्ठया श्रद्धया फलाकाङ्क्षाभिर्युक्तैरेकामचित्तेनैरेस्तप्तं तत्सात्त्विकं कथयन्ति ॥ १७ ॥

राजसं तप आह—

सत्कारमानपूजार्थं तपो दम्भेन चैव यत् ।

क्रियते तदिह प्रोक्तं राजसं चलमध्रुवम् ॥ १८ ॥

सत्कार इति । सत्कारः साधुकारः साधुरयमिति तापस इत्यादि वाक्पूजा । मानः प्रत्युत्थानाभिवादानादिः दैहिकी पूजा अर्थलाभादिः । एतदर्थं दम्भेन च यत्तपः क्रियते अत एव चलं अनियतं अध्रुवं च क्षणिकं यदेवम्भूतं तपस्तदिह राजसं प्रोक्तम् ॥ १८ ॥

तामसं तप आह—

मूढग्राहेणात्मनो यत्पीडया क्रियते तपः ।

परस्योत्सादनार्थं वा तत्तामसमुदाहृतम् ॥ १९ ॥


मूढेति । मूढग्राहेणाविवेककृतेन दुराग्रहेणात्मनः पीडया यत्तपः क्रियते परस्योत्सादनार्थं वाऽन्यस्य विनाशार्थमभिचाररूपं तत्तामसमुदाहृतं कथितम् ॥ १९ ॥

पूर्वं प्रतिज्ञातमेव दानस्य त्रैविध्यमाह—

दातव्यमिति यद्दानं दीयतेऽनुपकारिणे ।

देशे काले च पात्रे च तद्दानं सात्त्विकं स्मृतम् ॥ २० ॥

दातव्यमिति । दातव्यमित्येवं निश्चयेन यद्दानं दीयते अनुपकारिणे प्रत्युपकारासमर्थाय । देशे कुरुक्षेत्रादौ, काले प्रहणादौ पात्रे चेति देशकालादिसाहचर्यात्सप्तमी प्रयुक्ता । पात्रभूताय तपःश्रुतादिसम्पन्नाय ब्राह्मणायेत्यर्थः । यद्वा पात्र



इति चतुर्थ्येवैषा । पात्रे इति तृजन्तम् । रक्षकायेत्यर्थः । स हि सर्वस्मादापद्रवा-
दातारं पातीति, यदेवम्भूतं दानं तत्सात्विकम् ॥ २० ॥

राजसं दानमाह—

यत्तु प्रत्युपकारार्थं फलमुद्दिश्य वा पुनः ।

दीयते च परिक्लिष्टं तद्राजसमुदाहृतम् ॥ २१ ॥

यत्त्विति । कालान्तरेऽयं मां प्रत्युपकारं करिष्यतीत्येवमर्थम् ; फलं वा
स्वर्गादिकमुद्दिश्य, यत्पुनर्दानं दीयते परिक्लिष्टं चित्तक्लेशयुक्तं यथा भवत्येवम्भूतं
तद्दानं राजसमुदाहृतं कथितम् ॥ २१ ॥

तामसं दानमाह—

अदेशकाले यद्दानमपात्रेभ्यश्च दीयते ।

असत्कृतमवज्ञातं तत्तामसमुदाहृतम् ॥ २२ ॥

अदेशेति । अदेशे अशुचिस्थाने, अकाले अशौचसमये, अपात्रेभ्यो विट-
नटनर्तकादिभ्यो यद्दानं दीयते । देशकालपात्रसम्पत्तावपि असत्कृतं पादप्रक्षालना-
दिसत्कारशून्यम्, अवज्ञातं तिरस्कारयुक्तम् । एवम्भूतं दानं तामसमुदाहृ-
तम् ॥ २२ ॥

ननु चैवं विचार्यमाणे सर्वमपि यज्ञतपोदानादि राजसतामसप्रायमेवेति
व्यर्थो यज्ञादिप्रयास इत्याशङ्क्य तथाविधस्यापि सात्त्विकत्वापादनप्रकारं
दर्शयितुमाह—

ॐ तत्सदिति निर्देशो ब्रह्मणस्त्रिविधः स्मृतः ।

ब्राह्मणास्तेन वेदाश्च यज्ञाश्च विहिताः पुरा ॥ २३ ॥

ओमिति । ॐ तत्सदित्येवं त्रिविधो ब्रह्मणः परमात्मनो निर्देशो नाम
व्यपदेशः स्मृतः शिष्टैः । तत्र तावत् 'ओमिति त्रिवृद्ब्रह्म' इत्यादिश्रुतिप्रसिद्धेरो-
मिति ब्रह्मणो नाम, जगत्कारणत्वेनातिप्रसिद्धत्वात्, अविदुषां परोक्षत्वाच्च ।
तच्छब्दोऽपि ब्रह्मणो नाम । परमार्थसत्त्वसाधुत्वप्रशस्तत्वादिभिः सच्छब्दो
ब्रह्मणो नाम 'सदेव सोम्येदमग्र आसीत्' इत्यादिश्रुतेः । अयं त्रिविधोऽपि
नामनिर्देशो विगुणमपि सगुणीकर्तुं समर्थ इत्याशयेन स्तौति । तेन त्रिविधेन

ब्रह्मणो निर्देशेन ब्राह्मणाश्च वेदाश्च यज्ञाश्च पूर्वं सृष्ट्यादौ विहिताः विधात्रा निर्मिताः सगुणीकृता वा । यद्वा यस्यायं त्रिविधो निर्देशस्तेन परमात्मना ब्राह्मणादयः पवित्रतमाः सृष्टाः । तस्मात्तस्यायं त्रिविधो निर्देशोऽतिप्रशस्त इत्यर्थः ॥ २३ ॥

इदानीं प्रत्येकमोकारादीनां प्राशस्त्यं दर्शयिष्यन्नोकारस्य तदेवाह—

तस्मादोमित्युदाहृत्य यज्ञदानतपःक्रियाः ।

प्रवर्तन्ते विधानोक्ताः सततं ब्रह्मवादिनाम् ॥ २४ ॥

तस्मादिति । यस्मादेवं ब्रह्मणो निर्देशः प्रशस्तस्तस्मादोमित्युदाहृत्य उच्चार्य कृता वेदवादिनां यज्ञाद्याः शास्त्रोक्ताः क्रियाः सततं सर्वदा अङ्गवैकल्येऽपि प्रकर्षेण वर्तन्ते । सगुणा भवन्तीत्यर्थः ॥ २४ ॥

द्वितीयं नाम प्रस्तौति—

तदित्यनभिसन्धाय फलं यज्ञतपःक्रियाः ।

दानक्रियाश्च विविधाः क्रियन्ते मोक्षकाङ्क्षिभिः ॥ २५ ॥

तदिति । तदित्युदाहृत्येति पूर्वस्यानुषङ्गः । तदित्युदाहृत्य शुद्धचित्तैर्मोक्षकाङ्क्षिभिः पुरुषैः फलाभिसन्धिमुक्त्वा यज्ञाद्याः क्रियाः क्रियन्ते । अतश्चित्तशोधनद्वारेण फलसङ्कल्पत्याजनेन मुमुक्षुत्वसम्पादकत्वात्तच्छब्दनिर्देशः प्रशस्त इत्यर्थः ॥ २५ ॥

सच्छब्दस्य प्राशस्त्यमाह—

सद्भावे साधुभावे च सदित्येतत्प्रयुज्यते ।

प्रशस्ते कर्मणि तथा सच्छब्दः पार्थ युज्यते ॥ २६ ॥

सद्भावे इति द्वाभ्याम् । सद्भावे अस्तित्वे देवदत्तस्य पुत्रादिकमस्तात्यस्मिन्नर्थे, साधुभावे च साधुत्वे देवदत्तस्य पुत्रादिश्रेष्ठमित्यस्मिन्नर्थे, सदित्येतत्प्रयुज्यते । प्रशस्ते माङ्गलिके विवाहादिकर्मणि च सदिदं कर्मेति सच्छब्दो युज्यते प्रयुज्यते सङ्गच्छत इति वा ॥ २६ ॥

किञ्च—

यज्ञे तपसि दाने च स्थितिः सदिति चोच्यते ।

कर्म चैव तदर्थीयं सदित्येवाभिधीयते ॥ २७ ॥

यज्ञ इति । यज्ञादिषु च या स्थितिस्तात्पर्येणावस्थानं तदपि सदित्युच्यते । यस्य चेदं नामत्रयं स एव परमात्मा अर्थः फलं यस्य तत्तदर्थं कर्म पूजोपहारगृहाङ्गणपरिमार्जनोपलेपरङ्गमाङ्गलिकादिक्रियास्तत्सिद्धये यदन्यत्कर्म क्रियते उद्यानशालिक्षेत्रघनार्जनादिविषयं तत्कर्म तदर्थीयम् । तच्चातिव्यवहितमभि सदित्येवाभिधीयते । यस्मादेवमतिप्रशस्तमेतन्नामत्रयं तस्मादेतत्सर्वकर्मसादुगुण्यार्थं कीर्तयेदिति तात्पर्यार्थः । अत्र नार्थवादानुपपत्त्या विधिः कल्पते 'विधेयं स्तूयते वस्तु' इति न्यायात् । अपरे तु 'प्रवर्तन्ते विधानोक्ताः' 'क्रियन्ते मोक्षकाङ्क्षिभिः' इत्यादिवर्तमानोपदेशः 'समिधो यजति' इत्यादिवद्विधितया परिणमनीय इत्याहुः । तसु 'सद्भावे साधुभावे च' इत्यादिषु प्राप्तार्थत्वान्न सङ्गच्छत इति पूर्वोक्तक्रमेण विधिः कल्पनैव ज्यायसी ॥ २७ ॥

इदानीं सर्वकर्मसु श्रद्धयैव प्रवृत्त्यर्थमश्रद्धाकृतं सर्वं निन्दति—

अश्रद्धया हुतं दत्तं तपस्तप्तं कृतं च यत् ।

असदित्युच्यते पार्थ न च तत्प्रेत्य नो इह ॥ २८ ॥

इतिश्रीमद्भगव० श्रद्धात्रयविभागयोगो नाम सप्तदशोऽध्यायः ॥ १७ ॥

अश्रद्धयेति । अश्रद्धया हुतं हवनं, दत्तं दानं, तप्तं निर्वर्तितं तपः यच्चा-न्यदपि कृतं कर्म तत्सर्वमसदित्युच्यते । यतस्तत्प्रेत्य लोकान्तरे न फलति विगुणत्वात् । नो इह न चास्मिँल्लोके फलति, अयशस्करत्वात् ॥ २८ ॥

रजस्तमोमयीं त्यक्त्वा श्रद्धां सत्त्वमयीं श्रितः ।

तत्त्वज्ञानेऽधिकारी स्यादिति सप्तदशे स्थितम् ॥ १ ॥

इति श्रीधरस्वामिविरचितायां सुबोधिण्यां टीकायां श्रद्धात्रयविभाग-

योगो नाम सप्तदशोऽध्यायः ॥ १७ ॥



अष्टादशोऽध्यायः १८

न्यासत्यागविभागेन सर्वगीतार्थसङ्ग्रहम् ।

स्पष्टमष्टादशे प्राह परमार्थविनिर्णये ॥ १ ॥

अत्र च 'सर्वकर्माणि मनसा संन्यस्यस्ते सुखं वशी । संन्यासयोगयुक्तात्मा' इत्यादिषु कर्मसंन्यास उपदिष्टः । तथा 'त्यक्त्वा कर्मफलासङ्गं नित्यतृप्तो निराश्रयः । सर्वकर्मफलत्यागं ततः कुरु यतात्मवान्' इत्यादिषु च फलमात्रत्यागेन कर्मानुष्ठानमुपदिष्टम् । न च परस्परं विरुद्धं सर्वज्ञः परमकारुणिको भगवानुपदिशेत् । अतः कर्मसंन्यासस्य तदनुष्ठानस्य चाविरोधप्रकारं बुभुत्सुः—

अर्जुन उवाच ।

संन्यासस्य महाबाहो तत्त्वमिच्छामि वेदितुम् ।

त्यागस्य च हृषीकेश पृथक्केशिनिषूदन ॥ १ ॥

संन्यासस्येति । भो हृषीकेश सर्वेन्द्रियनियामक, हे केशिनिषूदन केशिनाम्नो हि महतो ह्याकृतोदैत्यस्य युद्धे सुखं व्यादाय भक्षयितुमागच्छतो ऽत्यन्तं व्याते खे वामबाहुं प्रवेश्य तत्क्षणमेव विवृद्धेन तेनैव बाहुना कर्कटिका-फलवत्तं विदार्य निषूदितवान् । अतएव हे महाबाहो, इति सम्बोधनम् । संन्यासस्य त्यागस्य च तत्त्वं पृथग्विवेकेन वेदितुमिच्छामि ॥ १ ॥

तत्रोत्तरम्—

श्रीभगवानुवाच ।

काम्यानां कर्मणां न्यासं संन्यासं कवयो विदुः ।

सर्वकर्मफलत्यागं प्राहुस्त्यागं विचक्षणाः ॥ २ ॥

काम्यानामिति । 'पुत्रकामो यजेत' 'स्वर्गकामो यजेत' इत्येवमादिका-भोपबन्धेन विहितानां काम्यानां कर्मणां न्यासं परित्यागं संन्यासं कवयो विदुः सम्यक्फलैः सह सर्वकर्मणामपि न्यासं संन्यासं पण्डिता विदुः जानन्तीत्यर्थः । सर्वेषां काम्यानां नित्यनैमित्तिकानां च कर्मणां फलमात्रत्यागं प्राहुस्त्यागं विचक्षणा निपुणाः नतु स्वरूपतः कर्मत्यागम् । ननु नित्यनैमित्तिकानां फलाश्रवणा-दविद्यमानस्य फलस्य कथं त्यागः स्यात् । न हि वन्ध्यायाः पुत्रत्यागः

सम्भवति । उच्यते—यद्यपि स्वर्गकामः पशुकाम इत्यादिवत् 'अहरहः सन्ध्यामुपासीत' 'यावज्जीवकमिहोत्रं जुहोति' इत्यादिषु फलविशेषो न श्रूयते तथा-
 प्यपुरुषार्थे व्यापारे पेशावन्तं प्रवर्तयितुशक्नुवन् विधिः 'विश्वजिता यजेत्' इत्या-
 दिष्विव सामान्यत्ः किमपि फलमाक्षिपत्येव, न चातीव गुरुमतः श्रद्धया स्वसिद्धि-
 रेवविधेः प्रयोजनमिति मन्तव्यम्, पुरुषप्रवृत्त्यनुपपत्तेर्दुष्परिहरत्वात् ।
 श्रूयते च नित्यादिष्वपि फलम्—'सर्व एते पुण्यलोका भवन्ति' इति, 'कर्मणा
 पितृलोक' इति, 'धर्मेण पापमपनुदति' इत्येवमादिषु । तस्माद्युक्तमुक्तं 'सर्वकर्म
 फलत्यागं प्राहुस्त्यागं विचक्षणाः' इति । ननु फलत्यागेन पुनरपि निष्फलेषु कर्म-
 स्वप्रवृत्तिरेव स्यात्तत्र, सर्वेषामपि कर्मणां संयोगपृथक्त्वेन विविदिषार्थतया विनियो-
 गात् । तथाच श्रुतिः—'तमेतमात्मानं वेदानुवचनेन ब्राह्मणा विविदिषन्ति यज्ञेन
 दानेन तपसाऽनाशकेन' इति । अतः प्रतिपदोक्तं सर्वं फलं बन्धकत्वेन त्यक्त्वा
 विविदिषार्थं सर्वकर्मानुष्ठानं घटत एव । विविदिषा च नित्यानित्यवस्तुविवेकेन
 निवृत्तदेहाभिमानतया बुद्धेः प्रत्यक्प्रवणता तावत्पर्यन्तं च सत्त्वशुद्धयर्थं ज्ञाना-
 विरुद्धं यथोचितमावश्यकं कर्म कुर्वतस्तत्फलत्याग एव कर्मत्यागो नाम न
 स्वरूपेण । तथाच श्रुतिः—'कुर्वन्नेवेह कर्माणि जिजीविषेच्छतं समाः' इति ।
 ततः परं तु सर्वकर्मनिवृत्तिः स्वत एव भवति । तदुक्तं नैष्कर्म्यसिद्धौ—'प्रत्य-
 कप्रवणता बुद्धेः कर्माण्युत्पाद्य शुद्धितः । कृतार्थान्यस्तमायान्ति प्रावृढन्ते घना
 इव' इति । उक्तं च भगवता—'यस्त्वात्मरतिरेव स्यादात्मतृप्तश्च मानवः । आत्म-
 न्येव च सन्तुष्टस्तस्य कार्यं न विद्यते' इति । वसिष्ठेन चोक्तम्—'न कर्माणि
 त्यज्योगी कर्मभिस्त्यज्यते ह्यसौ । कर्मणो मूलभूतस्य सङ्कल्पस्यैव नाशनः'
 इति । ज्ञाननिष्ठाविक्षेपकत्वमालक्ष्य त्यजेद्वा । तदुक्तं श्रीभगवता भागवते—'ताव-
 त्कर्माणि कुर्वीत न निर्विद्येत यावता । मत्कथाश्रवणादौ वा श्रद्धा यावन्न जायते ।
 ज्ञाननिष्ठो विरक्तो वा मद्भक्तो दानपेक्षयः । सलिङ्गानाश्रमास्त्यक्त्वा चरेदविधि-
 गोचरः' इत्यादि । अलमतिप्रसङ्गेन । प्रकृतमनुसरामः ॥ २ ॥

अविदुषः फलत्यागमात्रमेव त्यागशब्दार्थो न कर्मत्याग इत्येतदेवमतान्तर-

निरासेन दृढीकर्तुं मतभेदं दर्शयति—

त्याज्यं दोषवदित्येके कर्म प्राहुर्मनीषिणः ।

यज्ञदानतपःकर्म न त्याज्यमिति चापरे ॥ ३ ॥

त्याज्यमिति । दोषवद्विसादिदोषवत्त्वेन बन्धकमिति हेतोः सर्वमपि कर्म त्याज्यमित्येके साङ्ख्याः प्राहुर्मनीषिण इत्यस्यायं भावः—‘न हिंस्यात्सर्वाभूतानि’ इति निषेधः पुरुषस्यानर्थहेतुहिंसेत्याह । ‘अग्नीषोमीयं पशुमालभेत’ इत्यादि-प्राकरणीको विधिस्तु हिंसायाः क्रतूपकारकत्वमाह । अतो भिन्नविषयत्वेन सामान्यविशेषन्यायागोचरत्वाद्वाध्यबाधकता नास्ति । द्रव्यसाध्येषु च सर्वेष्वपि कर्मसु हिंसादेः सम्भवात्सर्वमपि कर्म त्याज्यमेवेति । तदुक्तम्—‘दृष्टवदानुश्रविकः स ह्यविशुद्धिक्षयातिशययुक्तः’ इति । अस्यार्थः—उपायो ज्योतिष्टोमादिः सोऽपि दृष्टोपायवद्गुरुपाठादनुश्रूयत इत्यनुश्रवो वेदस्तद्बोधितः तत्राविशुद्धिर्हिंसा तथा क्षयो विनाशः अग्निहोत्रज्योतिष्टोमादिजन्यस्वर्गेषु तारतम्यं च वर्तते । परो-त्कर्षस्तु सर्वान्दुःखीकरोति । अपरे तु मीमांसका यज्ञादिकं कर्म न त्याज्यमिति प्राहुः । अयं भावः—क्रत्वर्थापि सतीर्थं हिंसा पुरुषेणैव कर्तव्या । सा चान्यो-द्देशेनापि कृता पुरुषस्य प्रत्यवायहेतुरेव । तथाहि विधिर्विधेयस्य तदुद्देशेनानुष्ठानं विधत्ते तादर्थ्यलक्षणात्वाच्छेषत्वस्य । नत्वेवं निषेधो निषेधस्य तादर्थ्यमपेक्षते, प्राप्तिमात्रोपेक्षितत्वात् । अन्यथाऽज्ञानप्रमादादिकृते दोषाभावप्रसङ्गात् । तदेवं समानविषयत्वेन सामान्यशास्त्रस्य विशेषेण बाधान्नास्ति दोषवत्त्वमतो नित्तं यज्ञा-दिकर्म ते त्याज्यमिति । अनेन विधिनिषेधयोः समानबलता वार्यते सामान्यवि-शेषन्यायं सम्पादयितुम् ॥ ३ ॥

एवं मतभेदसुपन्यस्य स्वमतं कथयितुमाह—

निश्चयं शृणु मे तत्र त्यागे भरसत्तम ।

त्यागो हि पुरुषव्याघ्र त्रिविधः सम्प्रकीर्तितः ॥ ४ ॥

निश्चयमिति । तत्रैवं विप्रतिपक्षे त्यागे निश्चयं मे वचनाच्छृणु । त्यागस्य लोकप्रसिद्धत्वात्किमत्र श्रोतव्यमिति भावमंस्था इत्याह—हे पुरुषव्याघ्र पुरुषश्रेष्ठ

त्यागोऽयं दुर्बोधः । हि यस्मादयं कर्मत्यागस्तत्त्वविद्धिस्तामसादिभेदेन त्रिविधः सम्यग्विवेकेन प्रकीर्तितः । त्रैविध्यं च 'नियतस्य तु संन्यासः कर्मणः' इत्यादिना वक्ष्यति ॥ ४ ॥

प्रथमं तावन्निश्वयमाह—

यज्ञदानतपःकर्म न त्याज्यं कार्यमेव तत् ।

यज्ञो दानं तपश्चैव पावनानि मनीषिणाम् ॥ ५ ॥

यज्ञदानेति द्वाभ्याम् । मनीषिणां विवेकिनां पावनानि चित्तशुद्धिक-
राणि ॥ ५ ॥

येन प्रकारेण कृतान्येतानि पावनानि भवन्ति तं प्रकारं दर्शयन्नाह—

एतान्यपि तु कर्माणि सङ्गं त्यक्त्वा फलानि च ।

कर्तव्यानीति मे पार्थ निश्चितं मतमुत्तमम् ॥ ६ ॥

एतानीति । यानि यज्ञादिकर्माणि मया पावनानीत्युक्तं एतान्येव कर्त-
व्यानि । कथं सङ्गं कर्तृत्वाभिनिवेशं त्यक्त्वा केवलमश्वराराधनतया कर्तव्या-
नीति फलानि च त्यक्त्वा कर्तव्यानीति च निश्चियं मे मम मतम् । अत एवोत्त-
मम् ॥ ६ ॥

प्रतिज्ञातं त्यागस्य त्रैविध्यमिदानीं दर्शयति—

नियतस्य तु संन्यासः कर्मणो नोपपद्यते ।

मोहात्तस्य परित्यागस्तामसः परिकीर्तितः ॥ ७ ॥

नियतस्येति त्रिभिः । काम्यस्य कर्मणो बन्धकत्वात्संन्यासो युक्तः ।
नियतस्य तु नित्यस्य पुनः कर्मणः संन्यासस्त्यागो नोपपद्यते, सत्त्वशुद्धिद्वारा ।
मोक्षहेतुत्वात् । अतस्तस्य परित्यागः उपादेयेऽपि त्याज्यमित्येवंलक्षणान्मोहादेव
भवेत् । स च मोहस्य तामसत्वात्तामसः परिकीर्तितः ॥ ७ ॥

राजसं त्यागमाह—

दुःखमित्येव यत्कर्म कायक्लेशभयात्यजेत् ।

स कृत्वा राजसं त्यागं नैव त्यागफलं लभेत् ॥ ८ ॥

दुःखमिति । अकर्त्रात्मबोधं विना केवलं दुःखमित्येवं ज्ञात्वा शरीराया-

सभयाञ्चित्यं कर्म त्यजेदिति यत्तादृशस्त्यागो राजसः, दुःखस्य राजसत्वात् ।
अतस्तं राजसं त्यागं कृत्वा राजसः पुरुषस्त्यागस्य फलं ज्ञाननिष्कलक्षणं नैव लभत
इत्यर्थः ॥ ८ ॥

सात्त्विकं त्यागमाह—

कार्यमित्येव यत्कर्म नियतं क्रियतेऽर्जुन ।

सङ्गं त्यक्त्वा फलं चैव स त्यागः सात्त्विको मतः ॥ ९ ॥

कार्यमिति । कार्यमित्येवं बुद्ध्वा नियतमवश्यकर्तव्यतया विहितं
कर्म सङ्गं फलं च त्यक्त्वा क्रियत इति यत् तादृशस्त्यागः सात्त्विको
मतः ॥ ९ ॥

एवम्भूतसात्त्विकत्यागपरिनिष्ठतस्य लक्षणाह—

न द्वेष्ट्यकुशलं कर्म कुशले नानुषज्जते ।

त्यागी सत्त्वसमाविष्टो मेधावी छिन्नसंशयः ॥ १० ॥

न द्वेष्टीति । सत्त्वसमाविष्टः सत्त्वेन संव्याप्तः सात्त्विकत्यागी अकुशलं
दुःखावहं शिशिरे प्रातःस्नानादिकं कर्म न द्वेष्टि । कुशले च सुखकरे कर्मणि
निदाये मध्याह्नानानादौ नानुषज्जते प्रीतिं न करोति । तत्र हेतुः—मेधावी स्थिर-
बुद्धिः । यत्र परपरिभवादि महदपि दुःखं सद्यते स्वर्गादिसुखं च त्यज्यते तत्र
क्रियदेतत्तात्कालिकं सुखं दुःखं चेत्येवमनुसन्धानवानित्यर्थः । अतएव छिन्नः संशयो
मिथ्याज्ञानं देहिकं सुखदुःखयोरुपादित्सापरिजिहिर्षालक्षणं यस्य सः ॥ १० ॥

नन्वेवम्भूतात्कर्मफलत्यागाद्वरं सर्वकर्मत्यागस्तथा सति कर्मविक्षेपाभावेन
ज्ञाननिष्ठा सुखं सम्पद्यते तत्राह—

नहि देहभृता शक्यं त्यक्तुं कर्माण्यशेषतः ।

यस्तु कर्मफलत्यागी स त्यागीत्यभिधीयते ॥ ११ ॥

नहोति । देहभृता देहात्माभिमानवता निःशेषेण सर्वाणि कर्माणि त्यक्तुं
नहि शक्यम् । तदुक्तम्—‘न हि कश्चित्क्षणमपि जातु तिष्ठत्यकर्मकृतः’ इत्या-
दिना । तस्माद्यस्तु कर्माणि कुर्वन्नेव कर्मफलत्यागी स एव मुख्यस्त्यागीत्यभि-
धीयते ॥ ११ ॥

एवम्भूतस्य कर्मफलत्यागस्य फलमाह—

अनिष्टमिष्टं मिश्रं च त्रिविधं कर्मणः फलम् ।

भवत्यत्यागिनां प्रेत्य न तु संन्यासिनां क्वचित् ॥ १२ ॥

अनिष्टमिति । अनिष्टं नारकित्वं, इष्टं देवत्वं, मिश्रं मनुष्यत्वं, एवं त्रिविधं पापस्य पुण्यस्य चोभयमिश्रस्य च कर्मणा यत्फलं प्रसिद्धं तत्सर्वत्यागिनां सकामानामेव प्रेत्य परत्र भवति, तेषां त्रिविधकर्मसम्भवात् । न तु संन्यासिनां क्वचिदपि भवति । संन्यासिशब्देनात्र फलत्यागसाम्यात्प्रकृताः कर्मफलत्यागिनोऽपि गृह्यन्ते । 'अनाश्रितः कर्मफलं कार्यं कर्म करोति यः । स संन्यासी च योगी च' इत्येवमादौ च कर्मफलत्यागिषु संन्यासिशब्दप्रयोगदर्शनात् । तेषां सात्त्विकानां पापासम्भवात् ईश्वरार्पणेन च पुण्यफलस्य त्यक्तत्वात्, त्रिविधमपि कर्मफलं न भवतीत्यर्थः ॥ १२ ॥

ननु कर्म कुर्वतः कर्मफलं कथं न भवेदित्याशङ्क्य सङ्गत्यागिनो निरहङ्कारस्य सतः कर्मफलेन लेपो नास्तीत्युपपादयितुमाह—

पञ्चैतानि महाबाहो कारणानि निबोध मे ।

साङ्ख्ये कृतान्ते प्रोक्तानि सिद्धये सर्वकर्मणाम् ॥ १३ ॥

पञ्चैतानीति पञ्चभिः । सर्वकर्मणां सिद्धये निष्पत्तये इमानि वक्ष्यमाणानि पञ्च कारणानि मे वचनान्निबोध जानीहि । आत्मनः कर्तृत्वाभिमाननिवृत्त्यर्थमेव श्यमेतानि ज्ञातव्यानीत्येवं तेषां स्तुत्यर्थमाह—साङ्ख्ये इति । सम्यक् ख्यायते ज्ञायते परमात्माऽनेनेति साङ्ख्यं तत्त्वज्ञानं तस्मिन्, कृतं कर्म तस्यान्तः समाप्ति-रस्मिन्निति कृतान्तस्तास्मिन्वेदान्तसिद्धान्त इत्यर्थः । यद्वा सङ्ख्यायन्ते गण्यन्ते तत्त्वानि यस्मिन्निति साङ्ख्यं, कृतः अन्तो निर्णयो यस्मिन्निति कृतान्तं साङ्-ख्यशास्त्रमेव तस्मिन् प्रोक्तानि । अतः सम्यङ्निबोधेत्यर्थः ॥ १३ ॥

तान्येवाह—

अधिष्ठानं तथा कर्ता करणं च पृथग्विधम् ।

विविधाश्च पृथक्चेष्टा दैवं चैवात्र पञ्चमम् ॥ १४ ॥

अधिष्ठानमिति । अधिष्ठानं शरीरं, कर्ता चिज्जडग्रन्थिरहङ्कारः, पृथग्वि-
धमनेकप्रकारं, करणं चक्षुःश्रोत्रादि. विविधाश्च कार्यतः स्वरूपतश्च पृथग्भूता-
श्चेष्टाः प्राणापानादीनां व्यापाराः । अत्र चैतेष्वेव पञ्चमं दैवं चकारणं चक्षुरा-
द्यनुग्राहकमादित्यादिसर्वप्रेरकोऽन्तर्यामी वा ॥ १४ ॥

एतेषामेव सर्वकर्म हेतुत्वमाह—

शरीरवाङ्मनोभिर्यत्कर्म प्रारभते नरः ।

न्याय्यं वा विपरीतं वा पञ्चैते तस्य हेतवः ॥ १५ ॥

शरोरेति । यथोक्तैः पञ्चभिः प्रारभ्यमाणं कर्म त्रिष्वेवान्तर्भाव्यशरीरवा-
ङ्मनोभिरित्युक्तं शरीरं वाचिकं मानसं च त्रिविधं कर्मेति प्रसिद्धेः शरीरादि-
भिर्यद्यत्कर्म धर्म्यं वाऽधर्म्यं वा करोति नरस्तस्य सर्वस्य कर्मण एते पञ्च
हेतवः ॥ १५ ॥

ततः किमत आह—

तत्रैवं सति कर्तारमात्मानं केवलं तु यः ।

पश्यत्यकृतबुद्धित्वान्न स पश्यति दुर्मतिः ॥ १६ ॥

तत्रेति । तत्र सर्वस्मिन्कर्मणि एते पञ्च हेतव इत्येवं सति केवलं निरुपा-
धिकमसङ्गमात्मानं तु यः कर्तारं पश्यति शास्त्राचार्योपदेशत्यागेनासंस्कृतबुद्धित्वा-
द्दुर्मतिरसौ सम्यक् न पश्यति ॥ १६ ॥

कस्तर्हि सुमतिर्यस्य कर्मलेपो नास्तीत्युक्तमित्यपेक्षायामाह—

यस्य नाहङ्गतो भावो बुद्धिर्यस्य न लिप्यते ।

हत्वापि स इमाँल्लोकान्न हन्ति न निबद्धयते ॥ १७ ॥

यस्येति । अहमिति कृतोऽहं कर्तव्येवम्भूतो भावोऽभिप्रायो यस्य नास्ति ।
यद्वा अहङ्कृतोऽहङ्कारस्य भावः स्वभावः कर्तृत्वाभिनिवेशो यस्य नास्ति । शरी-
रादीनामेव कर्मकर्तृत्वालोचनादित्यर्थः । अत एव यस्य बुद्धिर्न लिप्यते इष्टानिष्ट
बुद्ध्या कर्मसु न सज्जते स एवम्भूतो देहादिव्यतिरिक्तात्मदर्शी इमाँल्लोकाम्सर्वा-
नपि प्राणिनो लोकदृष्ट्या हत्वापि विविक्त्या स्वदृष्ट्या न हन्ति । न च तत्फलै-
र्निबध्यते बन्धनं न प्राप्नोति । किं पुनः सत्त्वशुद्धिद्वारा परोक्षज्ञानोत्पत्तिहेतुभिः

कर्ममिस्तस्य बन्धशङ्केत्यर्थः । तदुक्तम्—‘ब्रह्मण्याधाय कर्माणि सङ्गं त्यक्त्वा करोति यः । लिप्यते न स पापेन’ इति ॥ १७ ॥

‘हत्वापि न हन्ति न निबद्धयते’ इत्येतदेवोपपादयितुं कर्मचोदनायाः कर्माश्रयस्य च कर्मफलादीनां च त्रिगुणात्मकत्वाधिगुणस्यात्मनस्तत्सम्बन्धो नास्तीत्यभिप्रायेण कर्मचोदनां कर्माश्रयं चाह—

ज्ञानं ज्ञेयं परिज्ञाता त्रिविधा कर्मचोदना ।

करणं कर्म कर्तेति त्रिविधः कर्मसङ्ग्रहः ॥ १८ ॥

ज्ञानमिति । ज्ञानमिष्टसाधनमेतदिति बोधः । ज्ञेयमिष्टसाधनं कर्म । परिज्ञाता एवम्भूतज्ञानाश्रयः । एवं त्रिविधा कर्मचोदना चोद्यते प्रवर्त्यते येनेति चोदना ज्ञानादित्रितयं कर्मप्रवृत्तिहेतु रित्यर्थः । यद्वा चोदनेतिविधिरुच्यते । तदुक्तं भट्टैः—‘चोदना चोपदेशश्च विधिश्चैकार्थवान्निनः’ इति । ततश्चायमर्थः उक्तलक्षणं त्रिगुणात्मकं ज्ञानादित्रयमवलम्ब्य कर्मविधिः प्रवर्तते इति । तदुक्तम्—‘त्रैगुण्यविषया वेदाः’ इति । तथाच करणं साधकतमं । कर्म च कर्तुरीप्सिततमम् । कर्ता क्रियानिर्वर्तकः । कर्म सङ्गृह्यतेऽस्मिन्निति कर्मसङ्ग्रहः । करणादित्रिविधं कावकं क्रियाश्रया इत्यर्थः । सम्प्रदानादिकारकत्रयं तु परम्परया क्रियानिर्वर्तकमेव केवलं न तु साक्षात्क्रियाया आश्रयः । अतः करणादित्रितयमेव क्रियाश्रय इत्युक्तम् ॥ १८ ॥

ततः किमत आह—

ज्ञानं कर्म च कर्ता च त्रिधैव गुणभेदतः ।

प्रोच्यते गुणसङ्ख्यानां यथावच्छृणु तान्यापि ॥ १९ ॥

ज्ञानमिति । गुणाः सम्यक्कार्यभेदेन ख्यायन्ते प्रतिपाद्यन्तेऽस्मिन्निति गुणसंख्यानां साङ्ख्यशास्त्रं तस्मिन् ज्ञानं कर्म च क्रिया कर्ता च प्रत्येकं सत्त्वादिगुणभेदेन त्रिधैवोच्यते । तान्यपि ज्ञानादीनि वक्ष्यमाणानि यथावच्छृणु । त्रिधैवेत्येवकारो गुणत्रयोपाधिव्यतिरेकेणात्मनःस्वतः कर्तृत्वादिप्रतिषेधार्थः । चतुर्दशोऽध्याये ‘तत्र सत्त्वं निर्मलत्वात्’ इत्यादिना गुणानां बन्धकत्वप्रकारो निरूपितः । सप्तदशोऽध्याये ‘यजन्ते सात्त्विका देवान्’ इत्यादिना गुणकृतत्रि-

विषयस्वभावनिरूपणेन रजस्तमःस्वभावं परित्यज्य सात्त्विकाहारादिसेवया सात्त्विकस्वभावः सम्पादनीय इत्युक्तम् । इह तु क्रियाकारकफलादीनामात्मसम्बन्धो नास्तीति दर्शयितुं सर्वेषां त्रिगुणात्मकत्वमुच्यत इति विशेषो ज्ञातव्यः ॥ १९ ॥

तत्र ज्ञानस्य सात्त्विकादित्रैविध्यमाह—

सर्वभूतेषु येनैकं भावमच्ययमोक्षते ।

अविभक्तं विभक्तेषु तज्ज्ञानं विद्धि सात्त्विकम् ॥ २० ॥

सर्वभूतेष्विति त्रिभिः । सर्वेषु भूतेषु ब्रह्मादिस्थावरान्तेषु विभक्तेषु परस्परं व्यावृत्तेषु अविभक्तमनुस्यूतं एकमव्ययं निविकारं भावं परमात्मतत्त्वं येन ज्ञानेनेक्षते आलोचयति तज्ज्ञानं सात्त्विकं विद्धि ॥ २० ॥

राजसं ज्ञानमाह—

पृथक्त्वेन तु यज्ज्ञानं नानाभावान्पृथग्विधान् ।

वेत्ति सर्वेषु भूतेषु तज्ज्ञानं विद्धि राजसम् ॥ २१ ॥

पृथक्त्वेनेति । पृथक्त्वेन तु यज्ज्ञानमित्यस्यैव विवरणं सर्वेषु भूतेषु देहेषु नानाभावान्वस्तुत एवानेकान्क्षेत्रज्ञान्पृथग्विधान्मुखी दुःखीत्यादिरूपेण विलक्षणान् येन ज्ञानेन वेत्ति तज्ज्ञानं राजसं विद्धि ॥ २१ ॥

तामसं ज्ञानमाह—

यत्तु कृत्स्नवदेकस्मिन्कार्ये सक्तमहैतुकम् ।

अतस्त्वार्यवदल्पं च तत्तामसमुदाहृतम् ॥ २२ ॥

यत्त्विति । एकस्मिन्कार्ये देहे प्रतिमादौ वा कृत्स्नवत्परिपूर्णवत्सक्तमेतावानेवात्मा ईश्वरो वेत्यभिनिवेशसक्तम्, अहैतुकं निरुपपत्तिकम्, असत्त्वार्यवत्परमार्थावलम्बनशून्यम् । अतएवाल्पं तुच्छम् । अल्पविषयत्वात्फलत्वाच्च । यदेवम्भूतं ज्ञानं तत्तामसमुदाहृतम् ॥ २२ ॥

इदानीं त्रिविधं कर्माह—

नियतं सङ्गरहितमरागद्वेषतः कृतम् ।

अफलप्रेप्सुना कर्म यत्तत्सात्त्विकमुच्यते ॥ २३ ॥

नियतमिति त्रिभिः । नियतं नित्यतया विहितं, सङ्गरहितमभिनवे-
शशून्यं, अरागद्वेषतः पुत्रादिप्रीत्या वा शत्रुद्वेषेण वा यत्कृतं न भवति, फलं
प्राप्तुमिच्छतीति फलप्रेप्सुस्तद्विलक्षणेन निष्कामेण कर्त्रा यत्कृतं कर्म तत्सात्त्विक-
मुच्यते ॥ २३ ॥

राजसं कर्माह—

यत्तु कामेप्सुना कर्म साहङ्कारेण वा पुनः ।

क्रियते बहुलायासं तद्राजसमुदाहृतम् ॥ २४ ॥

यत्स्विति । यत्तु कर्म कामेप्सुना फलं प्राप्तुमिच्छता साहङ्कारेण वा मत्समः
कोऽन्यः श्रोत्रियोऽस्तीत्येवं निरूढाहङ्कारयुक्तेन च क्रियते यच्च पुनर्बहुलायासमति-
क्लेशयुक्तं तत्कर्म राजसमुदाहृतम् ॥ २४ ॥

तामसं कर्माह—

अनुबन्धं क्षयं हिंसामनवेक्ष्य च पौरुषम् ।

मोहादारभ्यते कर्म यत्तत्तामसमुच्यते ॥ २५ ॥

अनुबन्धमिति । अनुबद्धयत इत्यनुबन्धः पश्चाद्भविष्याशुभम्, क्षयं
वित्तव्ययं, हिंसां परपीडां च, पौरुषं स्वसामर्थ्यं वा, अनवेक्ष्य अपर्यालोच्य केवलं
मोहादेव यत्कर्मारभ्यते तत्तामसमुच्यते ॥ २५ ॥

कर्तारं त्रिविधमाह—

मुक्तसङ्गोऽनहंवादी धृत्युत्साहसमन्वितः ।

सिद्धयसिद्धयोर्निर्विकारः कर्ता सात्त्विक उच्यते ॥ २६ ॥

मुक्तसङ्ग इति त्रिभिः । मुक्तसङ्गस्त्यक्ताभिनवेशः, अनहंवादी गर्वाक्तिर-
हितः, धृतिर्धैर्यम्, उत्साह उद्यमः, ताभ्यां समन्वितः संयुक्तः, आरब्धस्य कर्मणः
सिद्धावसिद्धौ च निर्विकारो हर्षविषादशून्यः । एवम्भूतः कर्ता सात्त्विक उ-
च्यते ॥ २६ ॥

राजसं कर्तारमाह—

रागो कर्मफलप्रेप्सुर्लुब्धो हिंसात्मकोऽशुचिः ।

हर्षशोकान्वितः कर्ता राजसः परिकीर्तितः ॥ २७ ॥

रागीति । रागी पुत्रादिषु प्रीतिमान्, कर्मफलप्रेप्सुः कर्मफलकामी, लुब्धः परस्वाभिलाषी, हिंसात्मको मोरकस्वभावः, अशुचिर्विहितशौचशून्यः, लाभालाभयोर्हर्षशोकाभ्यामन्वितः कर्ता राजसः परिकीर्तितः ॥ २७ ॥

तामसं कर्तारमाह—

अयुक्तः प्राकृतः स्तब्धः शठो नैष्कृतिकोऽलसः ।

विषादी दीर्घसूत्री च कर्ता तामस उच्यते ॥ २८ ॥

अयुक्त इति । अयुक्तोऽनवहितः, प्राकृतो विवेकशून्यः, स्तब्धोऽनम्रः, शठः शक्तिगूढनकारी, नैष्कृतिः परावमानो, अलसोऽनुद्यमशीलः, विषादी शोकशीलः, यद्यद् वा श्लो वा कार्यं तन्मासेनापि न सम्पादयति यः स दीर्घसूत्री । एवम्भूतः-कर्ता तामस उच्यते । कर्तृत्रैविध्येनैव ज्ञानुरपि त्रैविध्यमुक्तं भवति । कर्मत्रैविध्ये-न च ज्ञेयस्यापि त्रैविध्यमुक्तं वेदितव्यम् बुद्धेस्त्रैविध्येन करणस्याप्युक्तं भविष्यति ॥ २८ ॥

इदानीं बुद्धेर्धृतेश्चापि त्रैविध्यं प्रतिजानीते—

बुद्धेर्भेदं धृतश्चैव गुणतस्त्रिविधं शृणु ।

प्रोच्यमानमशेषेण पृथक्त्वेन धनञ्जय ॥ २९ ॥

बुद्धेरिति । स्पष्टार्थः ॥ २९ ॥

तत्र बुद्धिर्त्रैविध्यमाह—

प्रवृत्तिं च निवृत्तिं च कार्याकार्ये भयाभये ।

बन्धं मोक्षं च या वेत्ति बुद्धिः सा पार्थ सात्त्विकी ॥ ३० ॥

प्रवृत्तिं चेति त्रिभिः । प्रवृत्तिं च धर्मे, निवृत्तिं चाधर्मे । यस्मिन् देशे काले च यत्कार्यमकार्यं च भयाभये कार्याकार्यनिमित्तावर्थानथौ कथं बन्धः कथं वा-मोक्ष इति या बुद्धिरन्तःकरणं वेत्ति सा सात्त्विकी । यया पुमान् वेत्तीति वक्तव्ये-करणे कर्तृत्वोपचारः काष्ठानि पचन्तीतिवत् ॥ ३० ॥

राजसीं बुद्धिमाह—

यया धर्ममधर्मं च कार्यं चाकार्यमेव च ।

अयथावत्प्रजानाति बुद्धिः सा पार्थ राजसी ॥ ३१ ॥

ययेति । अथथावत्सन्देहास्पदत्वेनेत्यर्थः । स्पष्टमन्यत् ॥ ३१ ॥

तामसीं बुद्धिमाह—

अधर्मं धर्ममिति या मन्यते तमसावृता ।

सर्वार्थान्विपरोतांश्च बुद्धिः सा पार्थ तामसी ॥ ३२

अधर्ममिति । विपरीतप्राहिणी बुद्धिस्तामसीत्यर्थः । बुद्धिरन्तःकरणं पूर्वोक्तम् । ज्ञानं तु तद्बुद्धिः, धृतिरपि तद्बुद्धिरेव । यद्वा अन्तःकरणस्य धर्मिणो बुद्धिरप्यध्यवसायलक्षणा वृत्तिरेव । इच्छाद्वेषादीनां तद्बुद्धीनां बहुत्वेऽपि धर्माधर्मोभयाभयसाधनत्वेन प्राधान्यादेतासां त्रैविध्यमुक्तम् । उपलक्षणं चैतदन्यासाम् ॥ ३२ ॥

इदानीं धृतेर्त्रैविध्यमाह—

धृत्या यया धारयते मनःप्राणेन्द्रियक्रियाः ।

योगेनाव्यभिचारिण्या धृतिः सा पार्थ सात्त्विकी ॥ ३३ ॥

धृत्येति त्रिभिः । योगेन चित्तैकाग्रवेण हेतुनाऽव्यभिचारिण्या विषयान्तरमधारयन्त्या यया धृत्या मनसः प्राणस्येन्द्रियाणां च क्रिया धारयते नियच्छति सा धृतिः सात्त्विकी ॥ ३३ ॥

राजसीं धृतिमाह—

यया तु धर्मकामार्थान्धृत्या धारयतेऽर्जुन ।

प्रसङ्गेन फलाकाङ्क्षी धृतिः सा पार्थ राजसी ॥ ३४ ॥

यया त्विति । यया तु धृत्या धर्मार्थकामान्प्राधान्येन धारयते न विमुञ्चति तत्प्रसङ्गेन फलाकाङ्क्षी च भवति सा राजसी धृतिः ॥ ३४ ॥

तामसीं धृतिमाह—

यया स्वप्नं भयं शोकं विषादं मदमेव च ।

न विमुञ्चति दुर्मेधा धृतिः सा पार्थ तामसी ॥ ३५ ॥

ययेति । दुष्टा अविवेकबहुला मेधा यस्य दुर्मेधाः पुरुषः यया धृत्या स्वप्नादीन् विमुञ्चति पुनःपुनरावर्तयति, स्वप्नोऽत्र निद्रा, सा धृतिस्तामसी ॥ ३५ ॥

सुखस्य त्रैविध्यं प्रति जानीते अर्थेन—

सुखं त्विदानीं त्रिविधं शृणु मे भरतर्षभ ।

अभ्यासाद्रमते यत्र दुःखान्तं च निगच्छति ॥ ३६ ॥

सुखमिति । स्पष्टार्थः तत्र सात्त्विकं सुखमाह—अभ्यासादिति सार्धेन ।

यत्र यस्मिन्सुखे अभ्यासादतिपरिचयाद्रमते नतु विषयसुख इव सहस्रा रतिं प्राप्नोति । यस्मिन् रममाणश्च दुःखस्यान्तमवसानं नितरां गच्छति प्राप्नोति ॥ ३६ ॥

कीदृशं तत्—

यत्तदग्रे विषमिव परिणामेऽमृतोपमम् ।

तत्सुखं सात्त्विकं प्रोक्तमात्मबुद्धिप्रसादजम् ॥ ३७ ॥

यत्तदिति । यत्तत्किमपि अग्रे प्रथमं विषमिव मनःसंयमाधीनत्वाद्दुःखावहमिव भवति । परिणामे त्वमृतसदृशम् । आत्मविषया बद्धिरात्मबुद्धिस्तस्याः प्रसादेन रजस्तमोमलत्यागेन स्वच्छतयावस्थानं ततो जातं यत्सुखं तत्सात्त्विकं प्रोक्तं योगिभिः ॥ ३७ ॥

राजसं सुखमाह—

विषयेन्द्रियसंयोगाद्यत्तदग्रेऽमृतोपमम् ।

परिणामे विषमिव तत्सुखं राजसं स्मृतम् ॥ ३८ ॥

विषयेन्द्रियेति । विषयाणामिन्द्रियाणां च संयोगाद्यत्तत्प्रसिद्धं स्त्रीसङ्गादि सुखममृतमुपमा यस्य तादृशं भवत्यग्रे प्रथमं परिणामे तु विषतुल्यमिहामुत्र च दुःखहेतुत्वात्सुखं राजसं स्मृतम् ॥ ३८ ॥

तामसं सुखमाह—

यदग्रे चानुबन्धे च सुखं मोहनमात्मनः ।

निद्रालस्यप्रमादोत्थं तत्तामसमुदाहृतम् ॥ ३९ ॥

यदिति । अग्रे प्रथमक्षणेऽनुबन्धे च पश्चादपि यत्सुखमात्मनो मोहकरम्, तदेवाह—निद्रा चालस्यं च प्रमादश्च कर्तव्यार्थावधानराहित्येन मनोराज्यमेतेभ्य ब्रूतिष्ठति यत्सुखं तत्तामसमुदाहृतम् ॥ ३९ ॥

अनुक्तमपि संगृह्यन्प्रकरणार्थमुपसंहरति—

न तदस्ति पृथिव्यां वा दिवि देवेषु वा पुनः ।

सत्त्वं प्रकृतिजैर्मुक्तं यदेभिः स्यात्त्रिभिर्गुणैः ॥ ४० ॥

न तदस्तीति । एभिः प्रकृतिसम्भवैः सत्त्वादिभिस्त्रिभिर्गुणैर्मुक्तं हीनं सत्त्वं प्राणिजातमन्यद्वा यत्स्यात्तत्पृथिव्यां मनुष्यलोकादिषु दिवि देवेषु च क्वापि नास्तीत्यर्थः ॥ ४० ॥

ननु च यद्येवं सर्वमपि क्रियाकारकफलादिकं प्राणिजातं च त्रिगुणात्मकमेव कथं तर्ह्यस्य मोक्ष इत्यपेक्षायां स्वस्वाधिकारविहितैः कर्मभिः परमेश्वराराधनात्-
त्प्रसादलब्धज्ञानेनेत्येवं सर्वगीतार्थसारं सद्गृह्य प्रदर्शयितुं प्रकरणान्तरमारभते—

ब्राह्मणक्षत्रियविशां शूद्राणां च परन्तप ।

कर्माणि प्रविभक्तानि स्वभावप्रभवैर्गुणैः ॥ ४१ ॥

ब्राह्मणेत्यादि । यावदध्यायसमाप्ति । हे परन्तप शत्रुतापन ब्राह्मणानां क्षत्रियाणां विशां च शूद्राणां च कर्माणि प्रविभक्तानि प्रकर्षेण विभागतो विहितानि । शूद्राणां स्वमावात्पृथक्करणं द्विजत्वाभावेन वैलक्षण्यात् । विभागोपलक्षणमाह—स्वभावः सात्त्विकादिः प्रभवति प्रादुर्भवति येभ्यस्तैर्गुणैरुपलक्षणभूतैः । यद्वा स्वभावः पूर्वजन्म संस्कारस्तस्मात्प्रादुर्भूतैरित्यर्थः । तत्र सत्त्वप्रधाना ब्राह्मणाः । सत्त्वोपसर्जनरजःप्रधानाः क्षत्रियाः । तमउपसर्जनरजःप्रधाना वैश्याः । रजउपसर्जनतमःप्रधानाः शूद्राः ॥ ४१ ॥

तत्र ब्राह्मणस्य स्वाभाविकानि कर्माण्याह—

शमो दमस्तपः शौचं क्षान्तिरार्जवमेव च ।

ज्ञानं विज्ञानमास्तिक्यं ब्रह्मकर्म स्वभावजम् ॥ ४२ ॥

शम इति । शमश्चित्तोपरमः । दसो बाह्येन्द्रियोपरमः । तपः पूर्वोक्तं शारीरादि । शौचं बाह्याभ्यन्तरम्, क्षान्तिः क्षमा, आर्जवमवक्रता, ज्ञानं शास्त्रीयम्, विज्ञानमनुभवः, आस्तिक्यमस्तिपरलोक इति निश्चयः । एतच्छमादि ब्राह्मणस्य स्वाभावाज्जातं कर्म ॥ ४२ ॥

क्षत्रियस्य स्वाभाविकानि कर्माण्याह—

शौर्यं तेजो धृतिर्दाक्ष्यं युद्धे चाप्यपलायनम् ।

दानमीश्वरभावश्च क्षात्रं कर्म स्वभावजम् ॥ ४३ ॥

शौर्यमिति । शौर्यं पराक्रमः । तेजः प्रागल्भ्यम् । धृतिर्धैर्यम् । दाक्ष्यं कौशलम् । युद्धे चाप्यपलायनमपराङ्मुखता । दानमौदार्यम् । ईश्वरभावो नियमनशक्तिः । एतत्क्षत्रियस्य स्वभावजं कर्म ॥ ४३ ॥

वैश्यशूद्रयोः कर्माह—

कृषिगौरक्ष्यवाणिज्यं वैश्यकर्म स्वभावजम् ।

परिचर्यात्मकं कर्म शूद्रस्यापि स्वभावजम् ॥ ४४ ॥

कृषीति । कृषिः कर्षणम्, गाः रक्षतीति गोरक्षस्तस्य भावो गौरक्ष्यं पाशुपालयमित्यर्थः । वाणिज्यं क्रयविक्रयादि । एतद्वैश्यस्य स्वाभावजं कर्म । वैवर्णिकपरिचर्यात्मकं शूद्रस्यापि स्वभावजं कर्म ॥ ४४ ॥

एवम्भूतस्य ब्राह्मणादिकर्मणो ज्ञानहेतुत्वमाह—

स्वे स्वे कर्मण्यभिरतः संसिद्धिं लभते नरः ।

स्वकर्मनिरतः सिद्धिं यथा विन्दति तच्छृणु ॥ ४५ ॥

स्वे स्व इति । स्वस्वाधिकारविहिते कर्मण्यभिरतः परिनिष्ठितो नरः संसिद्धिं ज्ञानयोग्यतां लभते । कर्मणां ज्ञानप्राप्तिप्रकारमाह—स्वकर्मति साधेन । स्वकर्मपरिनिष्ठितो यथा येन प्रकारेण तत्त्वज्ञानं लभते तं प्रकारं शृणु ॥ ४५ ॥

तमेवाह—

यतः प्रवृत्तिर्भूतानां येन सर्वमिदं ततम् ।

स्वकर्मणा तमभ्यर्च्य सिद्धिं विन्दति मानवः ॥ ४६ ॥

यत इति । यतोऽन्तर्यामिणः परमेश्वराद्भूतानां प्राणिनां प्रवृत्तिश्चेष्टा भवति येन च कारणात्मना सर्वमिदं विश्वं ततं व्याप्तं तमीश्वरं स्वकर्मणाऽभ्यर्च्य पूजयित्वा सिद्धिं लभते मनुष्यः ॥ ४६ ॥

स्वकर्मणेति विशेषणस्य फलमाह—

श्रेयान्स्वधर्मो विगुणः परधर्मात्स्वनुष्ठितात् ।

स्वभावनियतं कर्म कुर्वन्नाप्नोति कित्त्वपम् ॥ ४७ ॥

श्रेयानिति । विगुणोऽपि स्वधर्मः सम्यगनुष्ठितादपि परधर्माच्छ्रेयाश्श्रेष्ठः ।
च बन्धुवधादियुक्ताद्युद्धादेः स्वधर्माङ्गिशाटनादिपरधर्मः श्रेष्ठ इति तन्तव्यम् ।
यतः स्वभावेन पूर्वोक्तेन नियमेनोक्तं कर्मकुर्वन्किल्पिपं नाप्नोति ॥ ४७ ॥

यदि पुनः साङ्ख्यदृष्ट्या स्वधर्मे हिंसालक्षणं दोषं मत्वा परधर्मं श्रेष्ठं
मन्यसे तर्हि सदोषत्वं परधर्मेऽपि तुल्यमित्याशयेनाह—

सहजं कर्म कौन्तेय सदोषमपि न त्यजेत् ।

सर्वारम्भा हि दोषेण धूमेनाग्निरिवावृताः ॥ ४८ ॥

सहजमिति । सहजं स्वभावविहितं कर्म सदोषमपि न त्यजेत् । हि
यस्मात् सर्वेऽप्यारम्भा दृष्टादृष्टार्थानि सर्वाण्यपि कर्माणि दोषेण केनचिदावृताः
व्याप्ता एव । यथा सहजेन धूमेनाग्निरावृतस्तद्वत् । अतो यथाग्नेर्धू-
मरूपं दोषमपाकृत्य प्रताप एव तमःशीतादिनिवृत्तये सेव्यते तथा कर्मणोऽपि
दोषांशं विहाय गुणांश एव सत्त्वशुद्धये सेव्यत इत्यर्थः ॥ ४८ ॥

ननु कथं कर्मणि क्रियमाणे दोषांशप्रहाणेन गुणांश एव संपत्स्यत इत्यपेक्षा-
यामाह—

असक्तबुद्धिः सर्वत्र जितात्मा विगतस्पृहः ।

नैष्कर्म्यसिद्धिं परमां संन्यासेनाधिगच्छति ॥ ४९ ॥

असक्तेति । असक्ता सङ्गशून्या बुद्धिर्यस्य, जितात्मा निरहङ्कारः, विगत-
स्पृहो विगता स्पृहा फलविषयेच्छा यस्मात्स एवम्भूतेन स त्यागः सात्त्विको
मत इत्येवं पूर्वोक्तेन कर्मासक्तिरत्फलयोस्त्यागलक्षणेन संन्यासेन नैष्कर्म्यसिद्धि
सर्वकर्मनिवृत्तिलक्षणां सत्त्वशुद्धिमधिगच्छति । यद्यपि सङ्गफल्योस्त्यागेन कर्मानु-
ष्ठानपि नैष्कर्म्यमेव, कर्तृत्वाभिनिवेशाभावात्, तदुक्तम्—‘नैव किञ्चित्करोमीति युक्तो
मन्येत तत्स्ववित्’ इत्यादिश्लोकचतुष्टयेन, तथाप्यनेनोक्तलक्षणेन संन्यासेन परमां

नैष्कर्म्यसिद्धिः 'सर्वकर्माणि मनसा संन्यस्यास्ते सुखं वशी' इत्येवंलक्षणां पारमहं-
स्यापरपर्यायां प्राप्नोति ॥ ४९ ॥

एवम्भूतस्य परमहंसस्य ज्ञाननिष्ठया ब्रह्मभावप्रकारमाह—

सिद्धिं प्राप्तो यथा ब्रह्म तथाप्नोति निबधो मे ।

समासेनैव कौन्तेय निष्ठा ज्ञानस्य या परा ॥ ५० ॥

सिद्धिं प्राप्त इति षड्भिः । नैष्कर्म्यसिद्धिं प्रप्तः सन् यथा येन प्रकारेण
ब्रह्म प्राप्नोति तं प्रकारं सलक्षणेणैव मे वचनाच्चिबोध ॥ ५० ॥

तदेवाह—

बुद्ध्या विशुद्धया युक्तो धृत्यात्मानं नियम्य च ।

शब्दादीन्विषयांस्त्यक्त्वा रागद्वेषौ व्युदस्य च ॥ ५१ ॥

बुद्ध्येति । उक्तेन प्रकारेण विशुद्धया पूर्वोक्तया सात्त्विकबुद्ध्या
युक्तः, धृत्या सात्त्विक्या आत्मानं कार्यकारणसङ्घातं तामेव बुद्धिं नियम्य
निश्चलां कृत्वा, शब्दादीन्विषयांस्त्यक्त्वा तद्विषयौ रागद्वेषौ च व्युदस्य ।
'बुद्ध्या विशुद्धया युक्तः' इत्यादीनां 'ब्रह्मभूयाय कल्पते' इति तृतीयेना
न्वयः ॥ ५१ ॥

किञ्च—

विविक्तसेवी लध्वाशी यतवाक्कायमानसः ।

ध्यानयोगपरो नित्यं वैराग्यं समुपाश्रितः ॥ ५२ ॥

विविक्तेति । विविक्तसेवी शुद्धदेशवस्थायी, लध्वाशी मितभोजी ।
एतैरुषार्यैर्यतवाक्कायमानसः संयतवाग्देहचित्तो भूत्वा नित्यं सर्वदा ध्यानेन योगो
ब्रह्मसंस्पर्शस्तत्परः सन्, ध्यानाद्यविच्छेदार्थं पुनः पुनर्दृढं वैराग्यं सम्यगुपाश्रितो
भूत्वा ॥ ५२ ॥

किञ्च—

अहङ्कारं बलं दर्पं कामं क्रोधं परिग्रहम् ।

विमुच्य निर्ममः शान्तो ब्रह्मभूयाय कल्पते ॥ ५३ ॥

अहङ्कारमिति । ततश्च विरक्तोऽहमित्याद्यहङ्कारं, बलं दुराग्रहं, दर्पं योगव-
लादुन्मार्गप्रवृत्तिलक्षणम्, प्रारब्धवशात्प्राप्यमाणेष्वपि विषयेषु कामं, क्रोधं परिग्रहं
च विमुच्य विशेषेण त्यक्त्वा, बलादापन्नेषु निर्ममः सन्, शान्तः परानुप-
शान्तिं प्राप्नो ब्रह्मभूयाय ब्रह्माहमिति नैश्चल्येनावस्थानाय कल्पते योग्यो
भवति ॥ ५३ ॥

ब्रह्माहमित्येवं नैश्चल्येनावस्थानस्य फलमाह—

ब्रह्मभूतः प्रसन्नात्मा न शोचति न काङ्क्षति ।

समः सर्वेषु भूतेषु मद्भक्तिं लभते पराम् ॥ ५४ ॥

ब्रह्मभूत इति । ब्रह्मभूतो ब्रह्मण्यवस्थितः प्रसन्नचित्तो नष्टं न शोचति ।
न चाऽप्राप्तं काङ्क्षति देहाद्यभिमानाभावात् । अत एव सर्वेष्वपि भूतेषु
समः सन् रागद्वेषादिकृतविक्षेपाभावात्सर्वभूतेषु मद्भावनालक्षणां परां मद्भक्तिं
लभते ॥ ५४ ॥

ततश्च—

भक्त्या मामभिजानाति यावान्यश्चास्मि तत्त्वतः ।

ततो मां तत्त्वतो ज्ञात्वा विशते तदनन्तरम् ॥ ५५ ॥

भक्त्या मामिति । तथा च परया भक्त्या तत्त्वतो मामभिजानाति । क-
थम्भूतम् । यावान् सर्वव्यापी यश्चास्मि सच्चिदानन्दधनस्तथाभूतम् । ततश्च मा-
मेवं तत्त्वतो ज्ञात्वा तदनन्तरं तस्य ज्ञानस्याप्युपरमे सति मां विशते । परमानन्द-
रूपो भवतीत्यर्थः ॥ ५५ ॥

स्वकर्मभिः परमेश्वराराधनादुक्तं मोक्षप्रकारमुपसंहरति—

सर्वकर्माण्यपि सदा कुर्वाणो मद्यपाश्रयः ।

मत्प्रसादाद्वाप्नोति शाश्वत पदमव्ययम् ॥ ५६ ॥

सर्वकर्माणोति । सर्वकर्माणि नित्यानैमित्तिकानि काम्यानि च कर्माणि-
पूर्वोक्तक्रमेण मद्द्रव्यपाश्रयः सन् कुर्वाणोऽहमेव व्यपाश्रय आश्रयणीयो ननु स्वर्गा-
दिफलं यस्य सः मत्प्रसादाच्छाश्वतमनादि अव्ययं नित्यं सर्वोत्कृष्टं वैष्णवं पदं-
प्राप्नोति ॥ ५६ ॥

यस्मादेवं तस्मात् —

चेतसा सर्वकर्माणि मयि संन्यस्य मत्परः ।

बुद्धियोगमुपाश्रित्य मच्चित्तः सततं भव ॥ ५७ ॥

चेतसेति । सर्वकर्माणि चेतसा मयि संन्यस्य समर्प्य मत्परः अहमेव परः प्राप्यः पुरुषार्थो यस्य सः । व्यवसायात्मिकया बुद्ध्या योगमाश्रित्य सततं कर्मानुष्ठानकालेऽपि 'ब्रह्मार्पणं ब्रह्महविः' इति न्यायेन मय्येव चित्तं यस्य तथाभूतो भव ॥ ५७ ॥

ततो यद्भविष्यति तच्छृणु—

मच्चित्तः सर्वदुर्गाणि मत्प्रसादात्तरिष्यसि ।

अथ चेत्त्वमहंकारान्न श्रोष्यसि विनङ्क्ष्यसि ॥ ५८ ॥

मच्चित्त इति । मच्चित्तः सन् मत्प्रसादात्सर्वाण्यपि दुर्गाणि दुस्तराणि सांसारिकाणि दुःखानि तरिष्यसि । विपक्षे दोषमाह—अथ चेद्यदि पुनस्त्वमहङ्कारान्ज्ज्ञानतृत्वाभिमानान्मदुक्तमेतन्न श्रोष्यसि तर्हि विनङ्क्ष्यसि पुरुषार्थाद्भ्रश्यसि ॥ ५८ ॥

कामं विनङ्क्ष्यामि नतु बन्धुभिर्युद्धं करिष्यामीति चेत्तत्राह—

यदहङ्कारमाश्रित्य न योत्स्य इति मन्यसे ।

मिथ्यैष व्यवसायस्ते प्रकृतिस्त्वां नियोक्ष्यति ॥ ५९ ॥

यदिति । मदुक्तमनादत्य केवलमहङ्कारमवलम्ब्य युद्धं न करिष्यामीति त्वं यन्मन्यसेऽध्यवस्यसि एष तेऽध्यवसायो मिथ्यैव, अस्वतन्त्रत्वात्तव । तदेवाह—प्रकृतिस्त्वां रजोगुणरूपेण परिणता सती नियोक्ष्यति युद्धे प्रवर्तयिष्यत्येव ॥ ५९ ॥

किञ्च—

स्वभावजेन कौन्तेय निबद्धः स्वेन कर्मणा ।

कर्तुं नैच्छसि यन्मोहात्करिष्यस्यवशोऽपि तत् ॥ ६० ॥

स्वभावेति । स्वभावः क्षत्रियत्वे हेतुः पूर्वकर्मसंस्काररतस्माज्जातेन स्व-

कीयेन कर्मणा शौर्यादिना पूर्वोक्तेन निबद्धो यन्त्रितस्त्वं माहाद्यत्कर्म युद्धलक्षणं कर्तुं नेच्छसि, अवशोऽपि तत्कर्म करिष्यत्येव ॥ ६० ॥

तदेवं श्लोकद्वयेन साङ्ख्यादिमतेन प्रकृतिपारतन्त्र्यं कर्मपारतन्त्र्यं चोक्तम् ।

इदानीं स्वमतमाह—

ईश्वरः सर्वभूतानां हृद्देशेऽर्जुन तिष्ठति ।

भ्रामयन्सर्वभूतानि यन्त्रारूढानि मायया ॥ ६१ ॥

ईश्वर इति द्वाभ्याम् । सर्वभूतानां हृदयमध्ये ईश्वरोऽन्तर्यामी तिष्ठति । किं कुर्वन् । सर्वाणि भूतानि मायया निजशक्त्या भ्रामयन् तत्तत्कर्मसु प्रवर्तयन् यथा दारुयन्त्रमारूढानि कृत्रिमाणि भूतानि सूत्रधारो लोके भ्रामयति तद्वदित्यर्थः । यद्वा यन्त्राणि शरीराणि आरूढानि भूतानि देहाभिमानिनो जीवान् भ्रामयन्नित्यर्थः । तथाच श्वेताश्वतराणां मन्त्रः—'एको देवः सर्वभूतेषु गूढः सर्वव्यापी सर्वभूतान्तरात्मारत्मा । कर्माध्यक्षः सर्वभूताधिवासः साक्षी चेता केवलो निर्गुणश्च' इति । अन्तर्यामिब्राह्मणं च 'य आत्मनि तिष्ठन्नात्मानमन्तरो यमयति यमात्मा न वेद यस्यात्मा क्षरीरं एष त आत्मान्तर्याम्यमृतः' इत्यादि ॥ ६१ ॥

तमेव शरणं गच्छ सर्वभावेन भारत ।

तत्प्रसादात्परां शान्तिं स्थानं प्राप्स्यसि शाश्वतम् ॥ ६२ ॥

तमिति । यस्मादेवं सर्वे जीवाः परमेश्वरपरतन्त्रास्तस्माद्दहङ्कारं परित्यज्य सर्वभावेन सर्वात्मना तमीश्वरमेव शरणं गच्छ । ततस्तस्यैव प्रसदात्परां मामुत्कृष्टामुपशान्तिं स्थानं च पारमेश्वरं शाश्वतं नित्यं प्राप्स्यसि ॥ ६२ ॥

सर्वगीतार्थमुपसंहरन्नाह—

***इति ते ज्ञानमाख्यातं गुह्याद्गुह्यतरं मया ।**

विमृश्यतदशेषेण यथेच्छसि तथा कुरु ॥ ६३ ॥

इतोति । इति अनेन प्रकारेण ते तुभ्यं सर्वज्ञेन परमकारुणिकेन मया ज्ञानमाख्यातमुपदिष्टम् । कथम्भूतम् गुह्याद्गोप्याद्ब्रह्मस्यमन्त्रयोगादिज्ञानादपि गुह्यतरं एतन्मयोपदिष्टं गीताशास्त्रमशेषतो विमृश्य पर्यालोच्य पश्चाद्यथेच्छसि

तथा कुरु । एतस्मिन्पर्यालोचिते सति तव मोहो निवर्तिष्यत इति भावः ॥६३॥
अतिगम्भीरं गीताशास्त्रमशेषतः पर्यालोचयितुमशक्नुवतः कृपया ष्वत्रयमेव
तस्य सारं सङ्गृह्य कथयति—

सर्वगुह्यतमं भूयः शृणु मे परमं वचः ।

इष्टोऽसि मे दृढमिति ततो वक्ष्यामि ते हितम् ॥ ६४ ॥

सर्वगुह्यतममिति त्रिमिः । सर्वेभ्योऽपि गुह्येभ्यो गुह्यतमं मे वचः तत्र
तत्रोक्तमपि भूयः पुनरपि वक्ष्यमाणं शृणु । पुनः पुनः कथने हेतुमाह—दृढमत्यन्तं
मे मम त्वमिष्टः प्रियोऽसीति मत्वा तत एव हेतोस्ते हितं वक्ष्यामि । यद्वा त्वं
ममेष्टोऽसि मया वक्ष्यमाणं च दृढं सर्वप्रमाणोपेतमिति निश्चित्य ततस्ते वक्ष्यामि-
त्यर्थः दृढमतिरिति केचित्पठन्ति ॥ ६४ ॥

तदेवाह—

मन्मना भव मद्भक्तो मद्याजी मां नमस्कुरु ।

मामेवैष्यसि सत्यं ते प्रतिजाने प्रियोऽसि मे ॥ ६५ ॥

मन्मना इति । मन्मन भव, मच्चित्तो भव, ममैव भक्तो भवः मद्याजि-
मयजनशालो भव, मामेव नमस्कुरु । एवं वर्तमानस्त्वं मत्प्रसादात्सर्वज्ञानेन
मामेवैष्यसि प्राप्स्यसि । अत्र च संशयं मा कार्षीः । त्वं मे प्रियोऽसि । अतः
सत्यं यथा यथाभवत्येवं तुभ्यमहं प्रतिज्ञां करोमि ॥ ६५ ॥

ततोऽपि गुह्यतममाह—

सर्वधर्मान्परित्यज्य मामेकं शरणं ब्रज ।

अहं त्वा सर्वपापेभ्यो मोक्षयिष्यामि मा शुचः ॥ ६६ ॥

सर्वेति । मद्भक्त्यैव सर्वं भविष्यतीति दृढविश्वासेन विधिकैङ्कर्यं त्यक्त्वा
मदेकशरणो भव । एवं वर्तमानः कर्मत्यागनिमित्तं पापं स्यादिति मा शुचः शोर्कं
माकर्षीः । यस्त्वा त्वां मदेकशरणं सर्वपापेभ्योऽहं मोक्षयिष्यामि ॥ ६६ ॥

एवं गीतार्थतत्त्वमुपदिश्य तत्सम्प्रदायप्रवर्तने नियममाह—

इदं ते नातपस्काय नाभक्ताय कदाचन ।

न चाशुभ्रूपवे वाच्यं न च मां योऽभ्यसूयति ॥ ६७ ॥

इदमिति । इदं गीतार्थतत्त्वं ते त्वयाऽतपस्काय स्वधर्मानुष्ठानहीनाय न वाच्यम् । न चाभक्ताय गुरावीश्वरे च भक्तिशून्याय कदाचिदपि न वाच्यम्, न चाशुश्रुषवे श्रोतुमनिच्छते परिचर्यामकुर्वते वाच्यम्, मां परमेश्वरं योऽभ्यस्यति मनुष्यदृष्ट्या दोषारोपेण निन्दति तस्मै च न वाच्यम् ॥ ६७ ॥

एतैर्दोषैर्विरहितेभ्यो मद्भक्तेभ्यो गीताशास्त्रोपदेशुः फलमाह —

य इदं परमं गुह्यं मद्भक्तेष्वभिधास्यति ।

भक्तिं मयि परां कृत्वा मामेवैष्यत्यसंशयः ॥ ६८ ॥

य इति । मद्भक्तेष्वभिधास्यति मद्भक्तेभ्यो यो वक्ष्यति स मयि परां भक्तिं करोति । ततो निःसंशयः सन् मामेव प्राप्नोतीत्यर्थः ॥ ६८ ॥

किञ्च —

न च तस्मान्मनुष्येषु कश्चिन्मे प्रियकृत्तमः ।

भविता न च मे तस्मादन्यः प्रियतरो भुवि ॥ ६९ ॥

न चेति । तस्मान्मद्भक्तेभ्यो गीताशास्त्रव्याख्यातुः सकाशदन्यो मनुष्येषु मध्ये कश्चिदपि मम प्रियकृत्तमोऽस्त्यन्तं परितोषकर्ता नास्ति । नच कालान्तरे भविता भविष्यति । ममापि तस्मादन्यः प्रियतरोऽधुना भुवि तावन्नास्ति । नच कालान्तरेऽपि भविष्यतीत्यर्थः ॥ ६९ ॥

पठतः फलमाह —

अध्येष्यते च य इमं धर्म्यं संवादमावयोः ।

ज्ञानयज्ञेन तेनाहमिष्टः स्यामिति मे मतिः ॥ ७० ॥

अध्येष्यते इति । आवयोः कृष्णार्जुनयोः इमं धर्म्यं धर्नादिनपेतं संवादं योऽध्येष्यते जपरूपेण पठिष्यति तेन पुसा सर्वयज्ञेभ्यः श्रेष्ठेन ज्ञानयज्ञेनाहमिष्टः स्यां भवेयमिति मतिः । यदप्यसौ गीतार्थमबुद्धयमान एव केवलं जपति तथापि मम तच्छ्रुत्वतो मामेवासौ प्रकाशयतीति बुद्धिर्भवति । यथा लोके यहच्छयापि कश्चित्कदाचित्कस्यचिन्नाम गृह्णाति तदासौ मामेवायमाह्वयतीति मत्वा तत्पार्श्वं मागच्छति, तथाहमपि तस्य सन्निहितो भवेयम् । अतएव अजामिलक्षत्रबन्धु-प्रमुखानां कथञ्चिन्नामोच्चारणमात्रेण प्रसन्नोऽस्मि, तथैवास्यापि प्रसन्नो भवेयमित्यर्थः ॥ ७० ॥

अन्यस्य जपतो योऽन्यः कदिवच्छृणोति तस्यापि फलमाह—

श्रद्धावाननसूयश्च शृणुयादपि यो नरः ।

सोऽपि मुक्तः शुभाँल्लोकान्प्राप्नुयात्पुण्यकर्मणाम् ॥ ७१ ॥

श्रद्धावानिति । यो नरः श्रद्धायुक्तः केवलं शृणुयादपि श्रद्धावानपि कदिवत्किमर्थमुच्चैर्जपति अबद्धं जपती वा दोषदृष्टिं । करोति तद्व्यावृत्त्यर्थमाह—
अनसूयश्च असूयारहितो यः शृणुयात्सोऽपि सर्वैः पापैर्मुक्तः सन् अश्वमेधादि-
पुण्यकृताँल्लोकान्प्राप्नुयात् ॥ ७१ ॥

सम्यग्बोधानुत्पत्तौ पुनरुपदेक्ष्यामीत्याशयेनाह—

कच्चिदेतच्छ्रुतं पार्थ त्वयैकाग्रेण चेतसा ।

कच्चिदज्ञानसम्मोहः प्रनष्टस्ते धनञ्जय ॥ ७२ ॥

कच्चिदिति । कच्चिदिति प्रश्नार्थे । अज्ञानसम्मोहः तत्त्वाज्ञानकृतो विप-
र्ययः । स्पष्टमन्यत् ॥ ७२ ॥

कृतार्थः सन्—

अर्जुन उवाच ।

नष्टो मोहः स्मृतिर्लब्धा त्वत्प्रसादान्मयाच्युत ।

स्थितोऽस्मि गतसन्देहः करिष्ये वचनं तव ॥ ७३ ॥

नष्ट इति । आत्मविषयो मोहो नष्टः । यतोऽयमहमस्मीति स्वरू-
पानुसन्धानरूपा स्मृतिस्त्वत्प्रसादान्मया लब्धा । अतः स्थितोऽस्मि युद्धायोपस्थि-
तोऽस्मि । गतो धर्मविषयः सन्देहो यस्य सोऽहं तवाज्ञां करिष्ये इति ॥ ७३ ॥
तदेवं धृतराष्ट्रं प्रति श्रीकृष्णार्जुनसंवादं कथयित्वा प्रस्तुतां कथामनुसन्धानः—

सञ्जय उवाच ।

इत्थहं वासुदेवस्य पार्थस्य च महात्मनः ।

संवादमिममश्रौषमद्भुतं रोमहर्षणम् ॥ ७४ ॥

इतीति । रोमहर्षणं रोमाञ्चकरं संवादमश्रौषं श्रुतवानहम् । स्पष्टमन्यत् ॥७४॥

आत्मनस्तच्छ्रवणे सम्भावनामाह—

व्यासप्रसादाच्छ्रुतवानैतद्गुह्यमहं परम् ।

योगं योगेश्वरात्कृष्णात्साक्षात्कथयतः स्वयम् ॥ ७५ ॥

व्यासप्रसादादिति । भगवता व्यासेन दिव्यं चक्षुःश्रोत्रादि मह्यं दत्तम् । अतो व्यासस्य प्रसादादेतदहं श्रुतवानस्मि । किं तदित्यपेक्षायामह— परं योगम् । परत्वमाविष्करोति—योगेश्वराच्छ्रीकृष्णात्स्वयमेव साक्षात्कथयतः श्रुतवानिति ॥ ७५ ॥

किञ्च—

राजन्संस्मृत्य संस्मृत्य संवादिमिममद्भुतम् ।

केशवार्जुनयोः पुण्यं हृष्यामि च मुहुर्मुहुः ॥ ७६ ॥

राजज्ञिति । हृष्यामि रोमाञ्चितो भवामि हर्षं प्राप्नोमीति वा । स्पष्टमन्यत् ॥ ७६ ॥

किञ्च—

तच्च संस्मृत्य संस्मृत्य रूपमत्यद्भुतं हरेः ।

विस्मयो मे महान्राजन्हृष्यामि च पुनः पुनः ॥ ७७ ॥

तच्चेति । तदिति विश्वरूपं निर्दिशति । स्पष्टमन्यत् ॥ ७७ ॥

अतस्त्वं पुत्राणां राज्यादिशङ्कां परित्यजेत्याशयेनाह—

यत्र योगेश्वरः कृष्णो यत्र पार्थो धनुर्धरः ।

तत्र श्रीविजयो भूतिर्ध्रुवा नीतिर्मतिर्मम ॥ ७८ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे
संन्यासयोगो नामाष्टादशोऽध्यायः ॥ १८ ॥

यत्रेति । यत्र येषां पाण्डवानां पक्षे योगेश्वरः श्रीकृष्णो वर्तते, यत्र च पार्थो गाण्डीवधनुर्धरः तत्रैव श्रीः राज्यलक्ष्मीः, तत्रैव च विजयः, तत्रैव च भूति-रुत्तरोत्तराभिवृद्धिश्च, तत्रैव नीतिर्नयोऽपि ध्रुवा निश्चितेति सर्वत्र सम्बद्धयते । इति मम मतिर्निश्चयः । अत इदानीमपि तावत्सपुत्रस्त्वं श्रीकृष्णं शरणमुपेत्य पाण्ड-वान्प्रसाद्य सर्वस्वं च तेभ्यो निवेद्य पुत्रप्राणरक्षणं कुर्विति भावः ॥ ७८ ॥

भगवद्भक्तियुक्तस्य तत्प्रसादात्मबोधतः ।

सुखं बन्धविमुक्तिः स्यादिति गीतार्थसङ्ग्रहः ॥ १ ॥

तथाहि 'पुरुषः स सरः पार्थ भक्त्या लभ्यस्त्वनन्याय', 'भक्त्या त्वनन्यया शक्य अहमेवंविधोऽर्जुन' इत्यादौ भगवद्भक्तेर्मोक्षं प्रति साधकतमत्वश्रवणा-त्तदेकान्तभक्तिरेव तत्प्रसादोत्थज्ञानावान्तरव्यापारमात्रयुक्ता मोक्षहेतुरिति स्फुटं

प्रतीयते । ज्ञानस्य च भक्त्यवान्तरव्यापारत्वमेव युक्तम् । 'तेषां सततयुक्तानां-
भजतां प्रीतिपूर्वकम् । ददामि बुद्धियोगं तं येन मामुपयान्ति ते', 'मद्भक्त एत-
द्विज्ञाय मद्भावाद्योपपद्यते' इत्यादिवचनात्तत्त्वज्ञानमेव भक्तिरिति युक्तम् । 'समः
सर्वेषु भूतेषु मद्भक्तिं लभते पराम् । भक्त्या मामभिजानाति यावान्यश्चास्मि तत्त्वतः'
इत्यादौ भेदेन निर्देशात् । न चैवं सति 'तमेव विदित्वात्सिद्ध्युमेति नान्यः पन्था
विद्यतेऽयनाय' इत्यादिश्रुतिविरोधः शङ्कनीयः, भक्त्यवान्तरव्यापारत्वाज्ज्ञानस्य ।
न हि काष्ठैः पचतीत्युक्ते ज्वालानामसाधनत्वमुक्तं भवति । किञ्च 'यस्य देवे परा भ-
क्तिर्यथा देवे तथा गुरौ । तस्यैते कथिता ह्यर्थाः प्रकाशन्ते महात्मनः' 'देहान्ते देवः
परं ब्रह्म तारकं व्याचष्टे' 'यमेवैष वृणुते तेन लभ्यः' इत्यादिश्रुतिस्मृतिपुराणव-
चनायेवं सति समज्ञसानि भवन्ति तस्माद्भगवद्भक्तिरेव मोक्षहेतुरिति सिद्धम् ॥
तेनैव दत्तया मत्या तद्गीताविवृतिः कृता ।

स ए परमानन्दस्तया प्रीणातु माधवः ॥ १ ॥

परमानन्दपादाब्जरजः श्रीधारिणाधुना ।

श्रीधरस्वामियतिना कृता गीतासुबाधिनी ॥ २ ॥

स्वप्रागल्भ्यबलाद्विलोड्य भवगद्गीतां तदन्तर्गतं ।

तत्त्वं प्रेम्भुरूपैति किं गुरुकृपापीयूषदष्टिं विना ।

अम्बु स्वाङ्गलिनां तिरस्य जलधेरादित्सुरन्तर्मणी-

नावर्तेषु न किं निमज्जति जनः सत्कर्णधारं विना ॥ ३ ॥

इति श्रीमन्महाभारते शतसाहस्र्यां सहितायां वैयासिक्या भीष्मपर्वणि

श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुन-

संवादे योगशास्त्रनिर्णयसन्न्यासादितत्त्वनिर्णये श्रीधर-

स्वामिविरचितायां सुबोधिन्यां टोकायां संन्यास

योगो नामाष्टादशोऽध्यायः ॥ १८ ॥



श्रीः ।

श्रीमद्भगवद्गीताश्लोकानामकारादिवर्णानुक्रमः ।

	श्लो०	पृ०		श्लो०	पृ०
ॐ तत्सदिति निर्देशः	२३	१८५	अध्यात्मज्ञाननित्यत्वम्	११	१४८
अकीर्तिं चापि भूतानि	३४	२०	अध्येष्यते च य इमम्	७०	२०९
अक्षरं ब्रह्म परमम्	३	९२	अनन्तश्चास्मि नागानाम्	२९	११९
अक्षराणामकारोऽस्मि	३३	१२०	अनन्तविजयं राजा	१६	५
अग्निज्योतिरहः शुक्रः	२४	९९	अनपेक्षःशुचिर्दक्षः	१६	१४३
अच्छेद्योऽयमदाह्योऽयम्	२४	१८	अनन्यचेताः सततम्	१४	९५
अजोऽपि सन्नव्ययात्मा	६	४७	अनन्याश्चिन्तयन्तो माम्	२२	१०८
अज्ञश्चाश्रद्धानश्च	४०	५८	अनादित्वान्निर्गुणत्वात्	३१	१५५
अत्र शूरा महेश्वासा	४	२	अनादिमध्यान्तमनन्तवी-		
अथ केन प्रयुक्तोऽयम्	३६	४३	र्यम्	१९	१२८
अथ चित्तं समाधातुम्	९	१४७	अनाश्रितः कर्मफलम्	१	६९
अथ चेत्तमिमं धर्म्यम्	३३	२०	अन्नाद्भवन्ति भूतानि	१४	३६
अथ चैनं नित्यजातम्	२६	१८	अनिष्टमिष्टं मिश्रं च	१२	९९३
अथैतदप्यशक्तोऽसि	११	१४१	अनुद्वेगकरं वाक्यम्	१५	१८३
अथवा बहुनैतेन	४२	१२२	अनुबन्धं क्षयं हिंसाम्	२५	१९७
अथवा योगिनामेव	४२	८०	अनेकचित्तविश्रान्ताः	१६	१७५
अथ व्यवस्थितान्दृष्ट्वा	२०	६	अनेकबाहूदरवक्रनेत्रम्	१६	१२७
अदेशकाले यद्दादम्	२२	१८५	अनेकवक्रनयनम्	१०	१२६
अदृष्टपूर्वं हृषितोऽस्मि दृष्ट्वा	४५	१३५	अन्तकाले च मामेव	५	९३
अद्वेष्टा सर्वभूतानाम्	१३	१४२	अन्तवत्तु फलं तेषाम्	२३	८९
अधर्मं धर्ममिति या	३२	१९९	अन्तवन्त इमे देहाः	१८	१६
अधर्माभिभवात्कृष्ण	४०	९	अन्ये च बहवः शूराः	९	३
अधश्चोर्ध्वं प्रस्तास्तस्यशाखाः	२	१६५	अन्ये त्वेवमजानन्तः	२५	१५३
अधिष्ठानं तथा कर्ता	१४	१९३	अपरं भवतो जन्म	४	४७
अधिभूतं क्षरो भावः	४	९२	अपरे नियताहाराः	३०	५५
अधियज्ञं कथं कोऽत्र	२	९२	अपरेयमितस्त्वन्याम्	५	८३

	श्लो०	पृ०		श्लो०	पृ०
अपर्याप्तं तदस्माकम्	१०	४	अव्यक्तं व्यक्तिमापन्नम्	२४	८९
अपाने जुहति प्राणम्	२९	५५	अशास्त्रविहितं धोरम्	५	१८
अपि चेदसि पापेभ्यः	३६	५७	अशोच्यानन्वशोचस्त्वम्	११	१४
अपि चेतसुदुराचारः	३०	११०	अश्रद्धया हुतं दत्तम्	२८	१८७
अपि त्रैलोक्यराज्यस्य	३५	८	अश्रद्धानाः पुरुषाः	३	१०२
अप्रकाशोऽप्रवृत्तिश्च	१३	१६०	अश्वत्थः सर्ववृक्षाणाम्	२३	११९
अफलाकाङ्क्षिभिर्यज्ञः	११	१८२	असक्तबुद्धिः सर्वत्र	४९	२०३
अमयं सत्त्वसंशुद्धिः	१	१७१	असक्तिरनभिष्वङ्गः	९	१४८
अभिसन्धाय तु फलम्	१२	१८२	असत्यमप्रतिष्ठन्ते	८	१७३
अभ्यासेऽप्यसमर्थोऽसि	१०	१४१	असौ मया हतः शत्रुः	१४	१७५
अभ्यासयोगयुक्तेन	८	९४	असंयतात्मना योगो	३६	७९
अमानित्वमदम्भित्वम्	७	१४७	असंशयं महाबाहो	३५	७८
अमी च त्वां धृतराष्ट्रस्य			अस्माकं तु विशिष्टा ये	७	३
पुत्राः	२६	१३०	अहङ्कारं बलं दर्पम्	१८	१७६
अमी हित्वां सुरसङ्घा			अहङ्कारं बलं दर्पम्	५३	२०४
विशन्ति	२१	१२८	अहं कतुरहं यज्ञः	१६	१०६
अयतिः श्रद्धयोपेतो	३७	७९	अहमात्मा गुडाकेश	२०	११७
अयनेषु च सर्वेषु	११	४	अहो बत महत्पापम्	४४	१०
अयुक्तः प्राकृतः स्तब्धः	२८	१९८	अहं वैश्वानरो भूत्वा	१४	१६९
अवजानन्ति मां मूढाः	११	१०४	अहं सर्वस्य प्रभवः	८	११४
अवाच्यवादांश्च बहून्	३६	२१	अहं हि सर्वयज्ञानाम्	२४	१०८
अविभक्तं च भूतेषु	१६	१५०	अहिंसा सत्यमक्रोधः	२	१७२
अविनाशि तु तद्विद्धि	१७	१६	अहिंसा समता तुष्टिः	५	११३
अत्यक्तादीनि भूतानि	२८	१९	आख्याहि मे को भवानु-		
अव्यक्ताब्धक्तयः सर्वाः	१८	९७	ग्रहूपाः	३१	१३१
अव्यक्तोऽयमचिन्त्यो-			आढयोऽभिजनवानस्मि	१५	१७५
ऽयम्	२५	१८	आत्मसम्भाविताः स्तब्धाः	१७	१७६
अव्यक्तोऽक्षर इत्युक्तः	२१	९८	आत्मौपम्येन सर्वत्र	३२	७७

	श्लो०	पृ०		श्लो०	पृ०
आदित्यानामहं विष्णुः	२१	११८	इन्द्रियस्येन्द्रियस्यार्थे	३४	४१
अपूर्यमाणमचलप्रतिष्ठम्	७०	३१	इन्द्रियाणि पराण्याहुः	४२	४३
आब्रह्मभुनाल्लोकाः	१६	९६	इन्द्रियाणि मनो बुद्धिः	४०	४२
आयुधानामहं वज्रम्	२८	११९	इन्द्रियाणां हि चरताम्	६७	३०
आयुः सत्त्वबलारोग्य	८	१८१	इन्द्रियार्थेषु वैराग्यम्	८	१४७
आरुरुक्षोर्मुनेर्योगम्	३	७०	इमं विवस्वते योगम्	१	४६
आवृतं ज्ञानमेतेन	३९	४४	इष्टान्भोगान्हि वो देवाः	१२	३६
आश्चर्यवत्पश्यति कश्चि			इहैकस्थं जगत्कृत्स्नम्	७	१२५
देनम्	२९	१९	इहैव तैजितः सर्गः	१९	६६
आशापाशशतैर्बद्धाः	१२	१७५	ईश्वरः सर्वभूतानाम्	६१	२०७
आसुरीं योनिमापन्नाः	२०	१७७	उच्चैः श्रवसंमद्भवानाम्	२७	११९
आहारस्त्वपि सर्वस्य	७	१८१	उत्क्रामन्तं स्थितं वापि	१०	१६८
आहुस्त्वाभृषयः सर्वे	१३	११६	उत्तमः पुरुषस्त्वन्यः	१७	१६९
ओमित्येकाक्षरं ब्रह्म	१३	९५	उत्सन्नकुलधर्माणाम्	४३	१०
इच्छा द्वेषः सुखं दुः-			उत्सीदियुरिमे लोकाः	२४	४०
खम्	६	१४७	उदाराः सर्व एवैते	१८	८७
इच्छा द्वेषसमुत्थेन	२७	९०	उदासीनवदासीनः	२३	१६३
इपि क्षेत्रं तथा ज्ञानम्	१८	१५१	उद्धरेदात्मनात्मानम्	५	७०
इति गुह्यतमं शास्त्रम्	२०	१७०	उपद्रष्टाऽसुमन्ता च	२२	१५२
इति ते ज्ञानमाख्यातम्	६३	२०७	ऊर्ध्वमूलमधः शाखम्	१	१६५
इत्यर्जुनं वासुदेवस्तथो-			ऊर्ध्वं गच्छन्ति सत्वस्थाः	१८	१६१
क्त्या	५०	१३७	ऋषिभिर्बहुधा गीतम्	४	१४६
इत्यहं वासुदेवस्य	७४	२१०	एतच्छ्रुत्वा वचनं केशवस्य	३५	१३२
इदमद्य मया लब्धम्	१३	१७५	एतद्योनीनि भूतानि	६	८४
इदं ज्ञानमुपाश्रित्य	२	१५७	एतन्मे संशयं कृष्ण	३९	७९
इदं तु ते गुह्यतमम्	१	१०१	एतान्धपि तु कर्माणि	६	१९१
इदं ते नातपस्काय	६७	२०८	एतां दृष्टिमवष्टभ्य	९	१७४
इदं शरीरं कौन्तेय	१	१४५	एतां विभर्ति योगं च	७	११४

श्लो०	पृ०	श्लो०	पृ०
एतैर्विमुक्तः कौन्तेय	२२	१७७	किरीटिनं गदिनं
एवमुक्त्वा ततो राजन्	९	१२५	चक्रिणं च
एवमुक्त्वाऽर्जुनः सङ्ख्ये	४६	११	किरीटिनं गदिनं
एवमुक्त्वा हृषीकेशम्	९	१३	चक्रहस्तम्
एवमुक्तो हृषीकेशो	२४	६	कविं पुराणमनुशा-
एवमेतद्यथात्थ त्वम्	३	१२४	सितारम्
एवं ज्ञात्वा कृतं कर्म	१५	५०	काम एष क्रोध एषः
एवं परम्पराप्राप्तम्	२	४६	कस्माच्च तेन नमेरन
एवं प्रवर्तितं चक्रम्	१६	३७	महात्मन्
एवं बहुविधा यज्ञा	३२	५६	काङ्क्षन्तः कर्मणां
एवं बुद्धेः परं बुद्ध्वा	४३	४५	सिद्धिम्
एवं सततयुक्ता ये	१	१३९	कामक्रोधवियुक्तानाम्
एषा तेऽभिहिता साङ्ख्ये	३९	२१	काममाश्रित्य दुष्पूरम्
एषा ब्राह्मी स्थितिः पार्थ	७२	३१	कामात्मनः स्वर्गपरा
कच्चिन्नोभयविभ्रष्टः	३८	७९	कर्मैतैर्ह तज्ञानाः
कटवम्ललवणात्युष्ण	२	१८२	काम्यानां कर्मणां
कथं भीष्ममहं सङ्ख्ये	४	१२	न्यासम्
कथं न ज्ञेयमस्माभिः	३८	९	कायेन मनसा बुद्ध्या
कथं विद्यामहं योगिन्	१७	११७	कार्पण्यदोषोपहतस्वभावः
कर्मजं बुद्धियुक्ता हि	५१	२५	कार्यकारणकर्तृत्वे
कर्मणः सुकृतस्याहुः	१६	१६१	कार्यमित्येव यत्कर्म
कर्मणैव हि संसिद्धिम्	२०	३९	कालोऽस्मि लोकक्ष-
कर्मणो ह्यपि बोद्धव्यम्	१७	५१	यकृतप्रवृद्धः
कर्मण्यकर्म यः पश्येत्	१८	५१	काश्यश्च परमेष्वासः
कर्मण्येवाधिकारस्ते	४७	२४	किं कर्म किमकर्मेति
कर्म ब्रह्मोद्भवं विद्धि	१५	३७	किं तद्ब्रह्म किमध्यात्मम्
कर्मेन्द्रियाणि संयम्य	६	३४	किं नो राज्येन गोविन्द
कर्शयन्तः शरीरस्थम्	६	१८१	किं पुनर्ब्राह्मणाःपुण्याः

	श्लो०	पृ०		श्लो०	पृ०
कृतस्त्वा कष्टमलमिदम्	१	११	ज्ञानं कर्म च कर्ता च	१९	१९५
कुलक्षये प्रणश्यन्ति	३९	९	ज्ञानं तैः सहं सविज्ञानम्	२	८२
कृषिगौरक्षयवाणिज्यम्	४४	२०२	ज्ञानं ज्ञेयं परिज्ञाता	१८	१९५
कैलिङ्गैस्त्रीन्गुणानेतान्	२१	१६२	ज्ञानविज्ञानतृप्तात्मा	८	७१
क्लेशोऽधिकतरस्तेषाम्	५	१४०	ज्ञानेन तु तदज्ञानम्	१६	६५
क्लैब्यं मा स्म गमः पार्थ	३	११	ज्ञेयं यत्तत्प्रवक्ष्यामि	१२	१४८
क्रोधाद्भवति सम्मोहः	६३	२९	ज्ञेयः स नित्यसंन्यासी	३	६१
क्वचिदेतच्छ्रुतं पार्थ	७२	२१०	त इमेऽवस्थिता युद्धे	३३	८
क्षिप्रं भवति धर्मात्मा	३१	११०	तश्च संस्मृत्य संस्मृत्य	७७	२११
क्षेत्रक्षेत्रज्ञयोरेवम्	३४	१५६	ततःपदं तत्परिमार्गितव्यम्	४	१६६
क्षेत्रज्ञं चापि मां विद्धि	२	१४५	ततः शङ्काश्च भेर्यश्च	१३	४
गतसङ्गस्य मुक्तस्य	२३	५३	ततः श्वेतैर्हयैर्युक्ते	१४	५
गतिर्भर्ता प्रभुः साक्षी	१८	१०६	ततः स विस्मयाविष्टो	१४	१२७
गुणानेतानतीत्य त्रीन्	२०	१६२	तत्क्षेत्रं यच्च यादृक्च	३	१४५
गुरुनहत्वा हि			तच्चबिन्दु महाबाहो	२८	४१
महानुभावान्	५	१२	तत्र तं बुद्धिसंयोगम्	४३	८०
चञ्चलं हि मनः कृष्ण	३४	७८	तत्र सत्त्वं निर्मलत्वात्	६	१५८
चतुर्विधा भजन्ते मां	१६	८७	तत्रापश्यत्स्थितान्पार्थः	२६	७
चातुर्वर्ण्यं मया सृष्टम्	१३	४९	तत्रैकस्थं जगत्कृत्स्नम्	१३	१२६
चिन्तामपरिमेयां च	११	१७४	तत्रैकाग्रं मनः कृत्वा	१२	७२
चेतसा सर्वकर्माणि	५७	२०६	तत्रैवं सति कर्तारम्	१६	१९४
जन्म कर्म च मे दिव्यम्	९	४८	तदित्यनभिसन्धाय	२५	१८६
जरामरणमोक्षाय	२९	९०	तद्बुद्धयस्तदात्मानः	१७	६५
जातस्य हि ध्रुवो मृत्युः	२७	१८	तद्विद्धि प्रणिपातेन	३४	५७
जितात्मनः प्रशान्तस्य	७	७१	तपाभ्यहमहं वर्षम्	१९	१०७
ज्यायसी चेत्कर्मणस्ते	१	३२	तपस्विभ्योऽधिको योगी	४६	८१
ज्योतिषामपि तज्ज्योतिः	१७	१५०	तमस्त्वज्ञानजं विद्धि	८	१५८
ज्ञानयज्ञेन चःप्यन्ये	१५	१०६	तमुवाच हृषीकेशः	१०	१३

	श्लो०	पृ०		श्लो०	पृ०
तमेव शरणं गच्छ	६२	२०७	त्रिभिर्गुणैर्भवेः	१३	८६
तस्माच्छास्त्रं प्रामाणं ते	२४	१७८	त्रिविधा भवति श्रद्धा	२	१७९
तस्मात्त्वमुत्तिष्ठ यशो			त्रिविधं नरकस्येदम्	२१	१७७
लभस्व	३३	१३२	त्रैविद्या मां सोमपाः		
तस्मात्सर्वेषु कालेषु	७	९३	पूतपापाः	२०	१०७
तस्मात्प्रणम्य प्रणिधाय			त्रैगुण्यविषया वेदाः	४५	२३
कायम्	४४	१३५	त्वमक्षरं परमं वेदितव्यम्	१८	१२८
तस्मादज्ञानसम्भूतम्	४२	५९	त्वमादिदेवः पुरुषः		
तस्मादस्य महाबाहो	६८	३०	पुराणः	३८	१३२
तस्मादसक्तः सततम्	१९	३८	दण्डो दमयतामस्मि	३८	१२२
तस्मादोमित्युदाहृत्य	२४	१८६	दम्भो दर्पोऽभिमानश्च	४	१७२
तस्मात्त्वमिन्द्रियाण्यादौ	४१	४५	दातव्यमिति यद्दानम्	२०	१८४
तस्य सज्जनयन् हर्षम्	१२	४	दिवि सूर्यसहस्रस्य	१२	१२६
तानहं द्विषतः क्रूरान्	१९	१७६	दिव्यमाल्याम्बरधरम्	११	१२६
तानि सर्वाणि संयम्य	६१	२८	दुःखमित्येव यत्कर्म	८	१९१
तान्समीक्ष्य स कौन्तेयः	२७	७	दुःखेष्वनुद्विग्नमनाः	५६	२७
तुल्यनिन्दास्तुतिर्मौनी	१९	१४३	दूरेण ह्यवरं कर्म	४९	२५
तेजः क्षमा धृतिः शौचम्	३	१७२	दृष्ट्वा तु पाण्डवानीकं	२	२
ते तं भुक्त्वा स्वर्गलोकं विशा-			दृष्ट्वेदं मानुषं रूपम्	५१	१३७
लम्	२१	१०७	दृष्ट्वमं स्वजनं कृष्ण	२८	७
तेषामहं समुद्धर्ता	७	१४०	देवद्विजगुरुप्राज्ञ	१४	१८३
तेषामेवानुकरमार्थम्	११	११५	देवान्भावयतानेन	११	३६
तेषां ज्ञानी नित्ययुक्तः	१७	८७	देहिनोऽस्मिन्यथा देहे	१३	१४
तेषां सततयुक्तानाम्	१०	११५	देही नित्यमवध्योऽयम्	३०	१९
तं तथा कृपयाविष्टम्	१	११	दैवमेवापरे यज्ञम्	२५	५४
तं विद्याद्दुःखसंयोग	२३	७५	दैवी सम्पद्भिर्भोक्षाय	५	१७३
त्यक्त्वा कर्मफलासङ्गम्	२०	५२	दैवी ह्येषा गुणमयी	१४	८६
त्याज्यं दोषवदित्येके	३	१९०	दोषैरेतैः कुलघ्नानाम्	४२	१०

श्रीमद्भगवद्गीता ।

७

	श्लो०	पृ०		श्लो०	पृ०
दंष्ट्राकरालानि च ते			न बुद्धिभेदं जनयेत्	२६	४०
मुखानि	२५	१३०	नमः स्पृशं दीप्तमनेकवर्णं	२४	१२९
द्यावापृथिव्योरिदमन्तरं हि	२०	१२८	नमः पुरतस्तादथ पृष्ठतस्ते	४०	१३४
यूतं छलयतामस्मि	३६	१२१	न मां कर्माणि लिम्पन्ति	१४	५०
द्रव्ययज्ञास्तपोयज्ञाः	२८	५५	न मां दुष्कृतिनो मूढाः	१५	८६
दुपदो द्रौपदेयाश्च	१८	५	न मे पार्थास्ति कर्तव्यम्	२२	३८
द्रोणं च भीष्मं च जयद्रथं च	३४	१३२	न मे विदुः सुरगणाः	२	११२
द्राविमौ पुरुषौ लोके	१६	१६७	न रूपमस्येह तथोपलभ्यते	३	१६६
द्रौ भूतसर्गौ लोकेऽस्मिन्	६	१७३	न वेदयज्ञाध्ययनेनैर् दानैः	४८	१३६
धर्मक्षेत्रे कुरुक्षेत्रे	१	२	नष्टो मोहः स्मृतिलब्धा	७३	२१०
धूमेनाव्रियते वह्निः	३८	४४	न हि कश्चित्क्षणमपि	५	३४
धूमो रात्रिस्तथा कृष्णः	२५	९९	न हि ज्ञानेन सदृशम्	३८	५८
धृत्या यथा धारयते	३३	१९९	न हि देहधृता शक्यम्	११	१९२
धृष्टकेतुश्चेकितानः	५	३	नहि प्रपश्यामि ममापनुद्यात्	८	१३
ध्यानेनारामनि पश्यन्ति	२४	१५३	नात्यश्नतस्तु योगोऽस्ति	१६	७१
ध्यायतो विषयानुर्षुसः	६३	२९	नादत्ते कस्यचित्पापम्	१५	६४
न कर्तृत्वं न कर्माणि	१४	६४	नान्तोऽस्ति मम दिव्यनाम्	४०	१२२
न कर्मणामनारम्भात्	४	३४	नान्यं गुणेभ्यः कर्तारम्	१९	१६१
न च तस्मान्मनुष्येषु	६९	२०९	नाऽसतो विद्यते भावो	१६	१५
न च मत्स्थानि भूतानि	५	१०३	नास्ति बुद्धिरयुक्तस्य	६६	३०
न च मां तानि कर्माणि	९	१०४	नाहं प्रकाशः सर्वस्य	२५	८९
न च शकनोभ्यवस्थातुम्	३०	७	नाह वेदैर्न तपसा	५३	१३८
न च श्रेयोऽनुपश्यामि	३१	८	नियतं कुरु कर्मत्वम्	८	३५
न चैतद्विद्मः कतरन्नो गरीयो	६	१२	नियतं सङ्गरहितम्	२३	१९६
न जायते म्रियते वा			नियतस्य तु संन्यासः	७	१९१
कदाचित्	२०	१६	निर्मानमोहाजितसङ्गदोषाः	५	१६६
न तदस्ति पृथिव्यां वा	४०	२०७	निराशीर्यत चित्तारमा	२१	५२
न त्वेवाहं जातु नासम्	१२	१४	निश्चयं शृणु मे तत्र	४	१९०
न द्वेष्ट्यकुशलं कर्म	१०	१९२	नेहाभिक्रमनाशोऽस्ति	४०	२२
न तद्भासयते सूर्यः	६	१६६	नैते स्मृती पार्थ जानन्	२७	१००
न तु मां शक्यसे द्रष्टुम्	८	१२५	नैनं छिन्दन्ति शस्त्राणि	२३	१७
न प्रह्वयेति प्रथं प्राप्य	२०	६६	नैव किञ्चित्करोमीति	८	६२

	श्लो०	पृ०		श्लो०	पृ०
नव तस्य कृतेनार्थो	१८	३८	प्रयाणकाले मनसा चलेन	१०	९४
पञ्चैतानि महाबाहो	१३	१९३	प्रलपन्विसृजन्गृह्णन्	९	६२
पत्रं पुष्पं फलं तोयम्	२६	१०९	प्रवृत्तिं च निवृत्तिं च	७	१७३
परस्तस्मान्तु भावोऽन्यो	२०	९८	प्रवृत्तिं च निवृत्तिं च	३०	१९८
परिन्नगाय साधूनाम्	८	४८	प्रशान्तमनसं ह्येनम्	२७	७६
परं ब्रह्म परं धाम	१२	११५	प्रशान्तमात्मा विगतभीः	१४	७३
परं भूयः प्रवक्ष्यामि	१	१५६	प्रसादे सर्वदुःखानाम्	६५	२९
पवनः पवतामस्मि	३१	१२०	प्राह्लादश्चास्मिं देत्यानाम्	३०	११९
पश्य मे पार्थ रूपाणि	५	१२४	प्राप्य पुण्यकृतांलोकान्	४१	८०
पश्यादित्यान्वसून् रुद्रान्	६	१२५	बन्धुरात्माऽऽत्मनः	६	७१
पश्यामि देवांस्तव			बलबलवतामस्मि	११	८५
देव देहे	१५	१२७	बाह्यस्पर्शेष्वसंज्ञात्मा	२१	६६
पश्यैतां पाण्डुपुत्राणाम्	३	२	बहिरन्तश्च भूतानाम्	१५	१५०
याञ्चजन्म हृषीकेशो	१५	५	बहूनि मे व्यतीतानि	५	४७
पापमेवाश्रयेदस्मान्	३६	९	बहूनां जन्मनामन्ते	१९	८७
पार्थ नैवेह नामुत्र	४०	८०	बीजं मां सर्वभूतानाम्	१०	८५
पितामहस्य जगतः	१७	१०६	बुद्धिज्ञानमसम्माहः	४	११३
पिताऽसिलोकस्य चराचरस्य४३	१३५		बुद्धियुक्तो जहातीह	५०	२५
पुण्यो गन्धः पृथिव्यां च	९	८५	बुद्ध्या विशुद्ध्या युक्तः	५१	२०४
पुरुषः प्रकृतिस्थो हि	२१	१५२	बुद्धेर्भेदं धृतेश्चैव	२९	१९८
पुरुषः स परः पार्थ	२२	९८	बृहत्साम तथा साम्नाम्	३५	१२१
पुरोधसां च मुख्यं माम्	२४	११८	ब्रह्मणो हि प्रतिष्ठाहम्	२७	१६४
पूर्वाभ्यासेन तेनैव	४४	८१	ब्रह्मभूतः प्रसन्नात्मा	५४	२०५
पृथक्त्वेन तु यज्जानाम्	२१	१९६	ब्रह्मण्याधाय कर्माणि	१०	६३
प्रकाशं च प्रवृत्तिं च	२२	१६२	ब्रह्मार्पणं ब्रह्म हविः	२४	५३
प्रकृतिं पुरुषं चैव	१९	१५१	ब्राह्मणक्षत्रियविशाम्	४१	२०१
प्रकृतिं स्वामवष्टभ्य	८	१०४	भक्त्यात्वनन्यथा शक्यः	५४	१३८
प्रकृतेः क्रियमाणानि	२७	४०	भक्त्या मामभिजानाति	५५	२०५
प्रकृतेर्गुणसम्भूदाः	२९	४०	भयाद्रणादुपरतम्	३५	२०
प्रकृत्यैव च कर्माणि	२९	१५४	भवान् भीष्मश्च कर्णश्च	८	३
प्रजहाति यदा कामान्	५५	२७	भवाप्ययौ हि भूतानाम्	२	१२३
प्रयत्नाद्यतमानस्तु	४५	८१	भीष्मद्रोणप्रमुखतः	२५	६

	श्लो०	पृ०
भक्तग्रामः स एवायम्	१९	९७
भूमिरापोऽनलो वायुः	४	८३
भूय एव महाबाहो	१	११२
भोक्तारं यज्ञतपसाम्	२९	६९
भोगैश्वर्यप्रसक्तानाम्	२४	२३
मच्चित्तः सर्वदुर्गाणि	५८	२०६
मच्चत्ता मद्गतप्राणाः	९	११४
मत्कर्मकृन्मत्परमः	५५	१३८
मत्तः परतरं नान्यत्	७	८२
मदनुग्रहाय परमम्	१	१२३
मनःप्रसादसौम्यत्वम्	१६	१८३
मनुष्याणां सहस्रेषु	३	८३
मन्मना भव मद्भक्तः	६५	२०८
मन्मनाभवमद्भक्तः	३४	१११
मन्यसे यदि तच्छक्यम्	४	१२४
मम योनिर्महद्ब्रह्म	३	१५७
ममैववांशो जीवलोके	७	१६७
मयाऽध्याक्षेणप्रकृतिः	१०	१०४
मया ततमिदं सर्वम्	४	१०२
मया प्रसन्नेन तवार्जुनेदम्	७	१३६
मय्यावेश्य मनो ये माम्	२	१३९
मय्यासक्तमनाः पार्थ	१	८२
मयि चानन्ययोगेन	१०	१४८
मयि सर्वाणि कर्माणि	३०	४१
मय्येव मन आधत्स्व	८	१४१
महर्षयः सप्त पूर्वं	६	११४
मर्षाणां सृगुहम्	२५	११९
महात्मानस्तु मां पार्थ	१३	१०५
महाभूतान्यहङ्कारः	५	१४६
मातुलाः श्वशुराः पौत्राः	३४	८
माते व्याथा मां च विमूढभावः	४९	१३७
मात्रस्पर्शास्तु कौन्तेय	१४	१४
मानापमानयोस्तुल्यः	२५	१६३

	श्लो०	पृ०
मासुपेत्य पुनर्जन्म	१५	९६
मां च योऽव्यभिचारेण	२६	१६३
मां हि पर्थ व्यपाश्रित्य	३२	१११
सुक्तसङ्गाऽनर्हवादी	२६	१९७
सृष्टग्राहेणात्मनो यत्	१९	१८४
सृत्युः सर्वहरश्चाहम्	३४	१२१
मोघाशा मोघकर्माणः	१२	१०५
य इदं परमं गुह्यम्	६८	२०९
य एनं वेत्ति हन्तारम्	१९	१६
य एवं वेत्ति पुरुषम्	२३	१५३
यच्चापि सर्वभूतानाम्	३९	१२२
यच्चावहासाथंमसत्कृतोऽसि	४२	१३५
यजन्ते सात्त्विका देवान्	४	१८०
यज्ञदानतपःकर्म	५	१९१
यज्ज्ञात्वा न पुनर्मोहम्	३५	५६
यज्ञशिष्टाश्रुतभुजः	३१	५६
यज्ञशिष्टाशिनः सन्तः	१३	३६
यज्ञाथात्कर्मणोऽन्यत्र	९	३५
यज्ञे तपसि दाने च	२७	१८७
यज्ज्ञात्वा न पुनर्मोहम्	३५	५७
यततो ह्यपि कौन्तेय	६०	२८
यतन्तो योगिनश्चैनम्	११	१६८
यत्तदग्रे विषमिव	३७	२००
यतः प्रवृत्तिर्भूतानाम्	४६	२०२
यत्तु कामेषुना कर्म	२४	१९७
यत्तु कृत्स्नवदेकस्मिन्	२२	१९६
यत्तु प्रत्युपकारार्थम्	२१	१८५
यतेन्द्रियमनोबुद्धिः	२८	६८
यतो यतो निश्चरति	२६	७६
यत्करोषि यदश्नासि	२७	१०९
यत्र काले त्वनावृत्तिम्	२३	९८
यत्र योगेश्वरः कृष्णः	७८	२११
यत्रोपरमते चित्तम्	२०	७४

	श्लो०	पृ०		श्लो०	पृ०
स एवायं मया तेऽद्य	३	४७	सर्वधर्मान्परित्यज्य	६६	२०८
सक्ताः कर्मण्यविद्वांसः	२५	४०	सर्वभूतस्थमात्मानम्	२९	७७
सङ्करो नरकायैव	४१	१०	सर्वभूतस्थितं यो माम्	३१	७७
सङ्कल्पप्रभवान्कामान्	२४	७५	सर्वभूतानि कौन्तेय	७	१०३
सखेति मत्वा प्रसभंयदुक्तम्	४१	१३४	सर्वभूतेषु येनैकम्	२०	१९६
स घोषो धार्तराष्ट्राणाम्	१९	५	सर्वमेतदृतं मन्ये	१४	११
सततं कीर्तयन्तो माम्	१४	१०५	सर्वं योनिषु कौन्तेय	४	९५
स तथा श्रद्धया युक्तः	२२	८८	सर्वस्य चाहं हृदि सन्निविष्टः	१५	१६
सत्कारमानपूजार्थम्	१८	१८४	सर्वाणीन्द्रियकर्माणि	२७	५
सत्वात्सञ्जायते ज्ञानम्	१७	१६१	सर्वेन्द्रियगुणाभासम्	१४	१४
सत्त्वानुरूपा सर्वस्य	३	१८०	सहजं कर्म कौन्तेय	४८	२०
सत्त्वं रजस्तम इति	५	१५८	सहयज्ञाः प्रजाः सृष्ट्वा	१०	३
सत्त्वं सुखे सञ्जयति	९	३५९	सहस्रयुगपर्यन्तम्	१७	९
सदृशं चेष्टते स्वस्याः	३३	४२	साङ्ख्ययोगौ पृथग्बालाः	४	६
सद्भवे साधुभावे च	२६	१८६	साधिभूताधिदैवं माम्	३०	९
संनियम्येन्द्रियग्रामम्	४	१४०	सिद्धिं प्राप्नो यथा ब्रह्म	५०	२०
सन्तुष्टः सततं योगी	१४	१४२	सुखदुःखे समे कृत्वा	३८	२
संन्यासं कर्मणां कृष्ण	१	६०	सुखमात्यन्तिकं यत्तद्	२१	७
संन्यासस्य महाबाहो	१	१८८	सुखं त्विदानीं त्रिविधम्	३६	२०
संन्यासस्तु महाबाहो	६	६२	सुदुर्दर्शमिदं रूपम्	५२	१३
संन्यासः कर्मयोगश्च	२	६०	सुहृन्मित्रार्युदासीनम्	९	७
समदुःखसुखः स्वस्थः	२४	१६३	स्थाने हृषीकेश तव प्रकौर्त्या	३६	१३३
समोऽहं सर्वभूतेषु	२९	११०	स्थितप्रज्ञस्य का भाषा	५४	२६
समं कायशिरोग्रीवम्	१३	७२	स्पर्शान्कृत्वा बहिर्बाह्यान्	२७	६८
समं पश्यन्हि सर्वत्र	२८	१५४	स्वधर्ममपि चावेक्ष्य	३१	१९
समं सर्वेषु भूतेषु	२७	१५४	स्वभावजेन कौन्तेय	६०	२०६
समः शत्रौ च मित्रे च	१८	१४३	सनयमेवात्मनाऽऽत्मानम्	१५	११६
सर्वकर्माणि मनसा	१३	६४	सर्गाणामादिरन्तश्च	३२	१२०
सर्वकर्माण्यपि सदा	५५	२०५	स्वे स्वे कर्मण्यभिरतः	४५	२०२
सर्वं गुह्यतमं भूयः	६४	२०८	हतो वा प्राप्स्यसि स्वर्गम्	३७	२१
सर्वतः पणिपादं तत्	१३	१४९	हन्त ते कथयिष्यामि	१९	११७
सर्वद्वाराणि संयम्य	१२	९५	हृषीकेशं तदा वाक्यम्	३१	६
खर्वद्वारेषु देहेऽस्मिन्	११	१५९			

